

॥ श्रीः ॥

श्रीभगवद्रामानुजपरमाचार्य-

श्रीभगवद्यामुनमुनि-

विरचितं

सिद्धि त्रयम्

जगद्विख्यात — परमहंसपरिव्राजक-

(कोलियालम् श्रीस्वामि-)

श्रीरङ्गरामानुजमहादेशिक श्रीषष्ठ्यब्दपूर्ति महोत्सवाभिज्ञानार्थं

तच्चरणाम्भोजवरिवस्यावाप्तवेदान्तरहस्यार्थेन

तर्काण्वेन पण्डितरत्नेन शिरोमणिना

उभयमीमांसावल्लभेन

(उत्तमूर्) ति. वीरराघवाचार्येण

परिष्कृत्य

स्वकृत गूढप्रकाशाख्यटिप्पणादिना संयोज्य

प्रकृतमहोत्सवप्रवणमहाजनसमर्पितद्रविणसाहाय्येन

तिरुपति श्रीवाणी मुद्रणालये

मुद्रितम्

विषय सूची .

उपोद्धातप्रकरणम् —	आत्मनो मानसप्रत्यक्षविषयत्व- विमर्शः ६४-६६
—	
जीवात्मपरमात्मविषये विप्रतिपत्ति-	ग्राहकावभासविमर्शः ६७-७०
प्रदर्शनम् १-१०	चित्तिस्त्वंप्रकाशविमर्शः ७१-७२
आत्मनो देहेन्द्रियमनःप्राणधी-	आत्मस्वयंप्रकाशत्वम् ७२-७३
भ्योऽन्यत्वम् ११-५६	अनित्यचैतन्यपूर्वपक्षः ७४-७८
—	
तत्र देहात्मवादः ११-१३	नित्यचैतन्यस्थापनम् ७८-८८
देहात्मवाद भंगः १३-१८	प्रकाशतेपदार्थशोधनम् ८८-१००
इन्द्रियात्मवादभङ्गः १९	नित्यचैतन्यस्थापनशेषः १०१-१०४
मनआत्मवादभङ्गः —	आत्मनित्यत्वपरीक्षा १०५
—	
मनःस्वरूपविचारश्च २०-२४	ईश्वरसिद्धौमीमांसकपूर्वपक्षः १०६-११३
प्राणात्मवादभङ्गः २४-२५	तार्किकसमाधानम् ११३-१२०
बौद्धाद्वैतिनोः संविदात्मवादः २५-२७	संवेत्तिसिद्धौ — अद्वितीय-
बौद्धवादभङ्गः २७-२८	श्रुत्यर्थ विचारः १२१-१२६
अद्वैतात्मवाद — तद्भङ्गौ २८-४८	प्रपञ्चे सत्त्वासत्त्वसङ्कर-
संविदात्मत्वसाधकाजडत्वहेतु-	विचारः १२६-१२७
विमर्शः ४९-५०	तत्त्वमसि विचारः १२७-१२९
सहोपलम्भनियमदूषणम् ५०-५६	संविदद्वैतवादः १३०-१३१
आत्मनोऽनन्यसाधनत्वम् ५६-१०५	तत्खण्डनम् —
—	
गौतमानुमानविमर्शः ५७-५९	अविद्यादूषणं च } १३१-१३७
साङ्ख्यानुमानविमर्शः ५९-६३	जीवैकत्वादि दूषणम् १३७
आगमैकवेद्यत्वप्रस्तावः ६३-६४	धर्मतोऽप्यद्वितीयत्वायोगः २३८-१४२
	सहोपलम्भनियमदूषणम् १४२-१४३

॥ श्रीः ॥

श्रीपद्मावतीसमेतश्रीनिवासपरब्रह्मणे नमः

श्रीभगवद्यामुनमुनये नमः

आत्मसिद्धिः

प्रकृतिपुरुषकालव्यक्तमुक्ताः यदिच्छां
अनुविदधति नित्यं नित्यसिद्धैरनेकैः ।
स्वपरिचरणभोगैः श्रीमति प्रीयमाणे
भवतु मम परस्मिन्पूरुषे भक्तिभूमा ।

श्रीः

श्रीमते रङ्गरामानुजमहादेशिकाय नमः

गूढप्रकाशः.

श्रीवेङ्कटेशमस्मद्गुरुंश्च सर्वान् समाश्रये येषु ।

यामुनशरणसमुच्छ्रितं सुमनस्संदर्भसंस्तवो जयति ॥

भगवद्वादरायण बोधायन द्रमिडाचार्यादिप्राचीनाचार्यदर्शितः परमार्थः
यद्वाचनकतिपयपृथङ्मतिप्रवर्तितविविधविसंष्टुलार्थविक्षिप्तचित्तानां हृदि न प्रति-
ष्ठास्यतीति, पारम्पर्येण प्रवर्त्यमानं समुपसन्नशिष्यजनोपदेशमात्रमपर्याप्तमाक-
ल्य प्रकृष्टयोगप्रत्यक्षितपरावरयाथात्म्यैः प्रपन्नजनसंतानप्रभवभूतैः उभयवेदान्त-
प्रवर्तकैः परमकारुणिकैर्भगवन्नाथमुनिभिः न्यायतत्त्वाभिधानं शास्त्रं योगरहस्यञ्चेति
अयोर्ग्रन्थरत्नयोर्निर्माणेन निबन्धमुखेन परमार्थतत्त्वहितविज्ञानप्रतिष्ठानं प्रथममा-
दरेण विदधे, तयोः स्वपितामहपादानुगृहीतयोरैकतरस्मिन् सर्वार्थगर्भे गभीरे न्याय-
तत्त्वे शास्त्रे सर्वेषामपि प्राज्ञमणीनां सरसप्रवेशसंपिपादयिषया तथैव भक्तिविज्ञान
बैराग्यैः प्रथितः सरसकविताविहारभूमिः सकलपरमतमर्मभेदिकर्कशतर्कशस्त्रप्रयोग
समार्जितकथासङ्ग्रामजलक्ष्मीसमेधितप्रभावो भगवद्यामुनमुनिः आत्म परमात्म

तत्संबन्ध तत्प्राप्ति तत्साधनोपदेशकं प्रकरणग्रन्थं प्रारभमाणो निर्विघ्नपरिसमा-
प्तये विरचितं मङ्गलं वक्ष्यमाणार्थसंग्रहरूपतया निबध्नाति प्रकृतीति । पुरुषः
बद्धजीवः । व्यक्तं महदादि । अनुविदधति अनुवर्तन्ते स्वरूपस्थितिप्रवृत्तिषु ।
वक्ष्यति हि स्वाधीनत्रिविधचेतनाचेतनस्वरूपस्थितिप्रवृत्तिभेदमिति । नित्य-
सिद्धैः नित्यसूरिभिः । अनेकैरिति सूरिणां संसारिजीवापेक्षया त्रैगुण्यमाभिप्रेतम् ।
श्रूयते हि भूतभविष्यद्वर्तमानसंसारणां प्राणिनोमेकपादत्वं अमरणधर्मणां सूरिणां
परमे व्योम्नि पादत्रयमितत्वञ्च, 'पादोऽस्य विश्वा भूतानि त्रिपादस्यामृतं दिवा'ति ।
श्रीमतीति देवतान्तरव्यावृत्तिः । भक्तिभूमशब्दः उपायभक्तिमिव साध्यभक्तिमपि
वक्ति । अत्र आत्मनां, परमात्मनः, नित्यमनुविदधतीति तत्संबन्धस्यापृथक्सिद्ध्यादेः,
स्वपरिचरणभोगैरिति मोक्षाख्यतत्प्राप्तिप्रकारस्य, भक्तिभूमेति तत्साधनस्य च
कीर्तनाद्वक्ष्यमाणार्थसङ्ग्रहो भाव्यः ।

इदमत बोद्धव्यम्— न्यायसिद्धाञ्जने न्यायतत्त्वाख्यस्य शास्त्रस्य तत्रतत्रो-
पविशाधिकस्थलेषु निर्देशात्, तत्रत्यकतिपयवाक्यश्लोकोपादानात्, काचित्काचित्
पादनामसंकीर्तनात्, सप्तमे, अष्टमे इत्येवमधिकरणसंख्याकथनात्, उपात्तसूक्ति
शैलीपरिशीलनया च तच्छास्त्रं सर्वार्थगर्भं गंभीरविस्तृतं वाक्यश्लोकोभयात्मकं पर-
मतपरिमर्दि चेति, तत्र ज्ञानपादः, प्रमातृपादः, करणपादः, प्रमेयपाद इति पाद-
चतुष्कमस्तीति, एकैकोऽपि पादो विषयभेदेन बहुधिकरणात्मना विभक्त इति
चावसीयते । आहुश्च, 'यो वेत्ति युगपत्सर्वं प्रत्यक्षेण सदा स्वतः । तं प्रणम्य
हरिं शास्त्रं न्यायतत्त्वं प्रचक्ष्महे' इति तत्रादौ श्लोक इति । श्रीभाष्ये जिज्ञासा-
धिकरणे अविद्यादूषणघटे 'ज्ञानरूपं परंब्रह्मे' त्यादिनोपात्तास्त्रयश्लोकाः नाथमुनि-
भिरुक्ता इति श्रुतप्रकाशिकायाम् । ते च नूनमत्रत्या एव स्युः । एवमत्रात्मसिद्धा-
वैपि बहूनि न्यायतत्त्वाधिकरणानि नाम्ना निर्दिष्टानि । 'प्रत्युक्तश्चायं प्रातिविम्ब-
वादः प्रच्छन्नबाह्यमतप्रत्यादेशे' इत्यात्मसिद्धिवचनमपि मन्ये अत्रत्यकिञ्चिद्भागपरं
स्यात् । अहो बतेदृशं विशिष्टाद्वैतस्थापनेदम्परं कूटस्थकृतं भगवद्यामुनमुनि भग-
वद्रामानुजमुनिप्रभृतिमहनीयप्रवर्तकाचार्यमार्गदर्शि महच्छास्त्रं अंशतोप्यर्वाचीनैर्न
परिपालितमभूदिति । अथाप्यपरहयमुखावताराणां अशेषपरमतसमूलोन्मूलनेन

अस्मत्तिद्धान्तप्रमाणप्रमेयनिष्कर्षणेन च निरवशेषमुपकृतवतां श्रीमन्निगमान्तमहा-
देशिकानां इदं सामग्र्येण दृष्टिपथं प्राप्य स्थितमिति तावन्तं वा कालं परिपलि-
तमासौदिति कूटस्थाभीष्टसिद्ध्या कथंचिदाश्वसनीयम् ।

तस्यैतस्यायं प्रकरणग्रन्थः नूनं विशिष्य तत्तत्प्रमातृपादवैशद्यार्थः ।
अत्रचादौ आत्मपरमात्मतत्संबन्धतत्प्राप्तितत्साधनाविषयविप्रतिपत्तिप्रदर्शनपूर्वं तच्छो-
धनप्रतिज्ञानात् ग्रन्थेऽस्मिन् तावानप्यंशो निरूपित इति निश्चीयते । उपलभ्यमा-
नात्मसिद्धिभागे तु जीवात्मनिरूपणमपि न समग्रम् ; देहेन्द्रियेति कारिकोत्तरार्ध-
विवरणारम्भ एव विनष्टम् । अत्र कश्चिदाक्षेपः— यद्येवं प्रतिज्ञानुरोधेनात्रैव पर-
मात्मापि न्यरूपीति विमृश्यते, किमिति ईश्वरसिद्धिर्व्यरचीति ।

तत्र निरीश्वरवादनिराकरणेन आनुमानिकेश्वरसिद्धिप्रकारमात्रकथनाय स ग्रन्थ
इति कश्चित्परिहारः । अन्यस्तु—भगवता भाष्यकृता ईश्वरसिद्धौ दृश्यमानं सर्वं तथैव
शास्त्रयोनित्वाधिकरणे पूर्वपक्षेऽनूय उपरि आनुमानिकत्वनिरसनेन श्रौतत्वसिद्धान्त
विधानाद्भगवद्यामुनमुनिग्रन्थेऽपि सैव रीतिः स्थितेति युक्तम् । कथं हि जीवात्मविषय
एवानुमानानि प्रदूष्य ‘ आनुमानिकीमप्यात्मसिद्धिमश्रद्धधानाः श्रौतीमेव तां श्रो-
त्रियास्संगिरन्ते ’ इति कथयन्नयं ईश्वरसिद्धिं आनुमानिकीं मंस्यते ; अतः प्रक-
मानुसारेण एकस्यैवात्मसिद्धिग्रन्थस्य जीवात्मसिद्धिः ईश्वरसिद्धिश्चेति भागद्वयम् ।
तत्रचेश्वरसिद्धौ, विप्रतिपत्तिप्रदर्शनरीत्यनुसारेणानुमानेन निरीश्वरवादनिराकरणा-
नन्तरं विविधाद्वैतमतपातज्जलमतादि निरस्य श्रौतयथावास्थितेश्वरसिद्धिप्रकारः
प्रतिपादितो भवेत् । अथवा ‘ आनुश्रविक एवेत्येके, आनुमानिकश्चेत्यन्ये, विशिष्ट-
प्रत्यक्षसमाधिगम्यश्चेत्यपरे ’ इति प्रमाणनिर्देशक्रमानुसारेणाद्वैतादिनिरासेन वैदि-
केश्वरसिद्धिप्रकारमुपवर्ण्यनुमानतोऽपि एतत्सिद्धिमन्यदर्शितामारभ्य, ‘ तत्र कस्य-
चिद्वैकस्ये ’ त्यादिना पूर्वपक्षोपन्यासपुरस्सरं, ‘ अत्र ब्रूमः ’ इत्यनेनानुमानिकत्व-
मुपपाद्य, एवमपि एककर्तृकत्वाजीवकर्तृकत्वादिविषये दृढनिश्चयायोगात् व्यक्ति-
विशेषनिर्धारणायोगाच्च, ‘ तदुपपादनन्यायानुगताः पूर्वानुमानभेदाः आद्वि-
यन्ते ’ इत्युपलभ्यमानात्मसिद्धिवचनरीत्या, ‘ श्रोतव्यो मन्तव्यो निदिध्यासितव्यः ’
इति श्रुत्यनुसाराच्चानुमानानां यावत्संभवं संभावनातर्कत्वेन ग्राह्यतामवबोध्य विशि-

विरुद्धमतयोऽनेकास्सन्त्यात्मपरमात्मनोः ।

अतस्तत्परिशुद्ध्यर्थं आत्मसिद्धिर्विधीयते ॥ २ ॥

संमतं हि सर्वसमयेषु, 'आत्मज्ञानं निःश्रेयसहेतु' रिति । श्रूयहे

ष्टप्रत्यक्षसमधिगम्यत्वं पश्चादुपपादितं स्यात् । न केवलमेतावत् ; तदुपरि तत्सं-
बन्धतत्प्राप्त्यादिस्वरूपमपि शोधितं भवेत् । सर्वोपि भागस्संप्रति प्रनष्टः । तदि-
दानीं आत्मसिद्धिरीश्वरसिद्धिरिति पृथक्प्रबन्धता प्राप्तेति ॥

अस्मिंश्च परिहारद्वये प्रायः प्राञ्चमेव प्राज्ञाः रोचयेरन् ; यतः सिद्धित्रय-
मिति चिरन्तनी प्रसिद्धिः । श्रीमति रहस्यत्रयसारेपि गुरुपरम्परासारे, एतदनु-
गृहीताः प्रबन्धाः आगमप्रामाण्यं, पुरुषनिर्णयः, आत्मसिद्धिः ईश्वरसिद्धिः सं-
वित्सिद्धिरिति सिद्धित्रयम्, श्रीगीतार्थसंग्रहः, स्तोत्रं चतुःश्लोकीचैत्यष्टाविति स्पष्ट-
मुक्तम् । अतः यथा पुरुषनिर्णयः परमात्मपरोऽपि नारायणपारम्ये श्रुतितात्पर्यवर्णने-
दम्परः पृथग्भूतः, तथेश्वरसिद्धिरप्यनुमानादिना तत्साधकः पृथग्भवितुमर्हति । यद्यपि
अत्रत्यद्वितीयकारिकाद्यनुसारेणात्मसिद्धौ परमात्मनिरूपणमेष्टव्यम् ; वक्ष्यतिचात्रैव,
'परमात्मनिरूपणेऽतिनिपुणमुपपादयिष्यामः' इति — अथापीश्वरसिद्ध्युक्तावशिष्टं
सर्वं परमात्मविषयेऽभिधायेतारांशस्य तत्रैव द्रष्टव्यत्वमुपादिश्य तदुपरि वक्तव्यसं-
बन्धप्राप्त्यादिकं विमृश्यात्मसिद्धिस्समापिता भवेदिति प्राह्यमित्यलमनुपलभ्यमान-
गोचरानिष्कृष्टविमर्शेन । संवित्सिद्धिः पृथग्ग्रन्थ इत्यत्र तु नैव विशयः । यदु-
च्यतेऽत्रैव, 'प्रकाशश्च चिदचिदशेषपदार्थसाधारणो धर्म इति संवित्सिद्धावेव सा-
धितम्' इति 'भ्रान्त्यधिकरणसिद्धान्तराम्भे संवित्सिद्धौ चानुसंधातव्य' मिति
च । अत एवात्मसिद्धेः प्राक्कृता संवित्सिद्धिरित्यपि ध्येयम् । अत्र धीप्रकरणे संवि-
त्सिद्ध्युक्तसर्वांशानिरूपणस्य प्रसक्तत्वेऽपि प्राक्कृतत्वादेव अत्रानतिविस्तर इति ॥

विरुद्धमतयो विप्रतिपत्तयः । अनेका इति स्वरूपप्रमाणपरिमाणादि-
मुख्यभेदतोऽनेकत्वं विवक्षितम् । तत्परिशुद्ध्यर्थम् तयोरात्मपरमात्मनोः अप्रति-
पत्त्यन्यथाप्रतिपत्तिप्रतिक्षेपियथावस्थितप्रतिपत्तिसंपत्तये अप्रतिपत्त्यादिक्षेपायेति वा ।
एतत्कारिकार्थविस्तरः संमतमित्यारभ्य आकारिकान्तरारम्भात् । काकदन्तपरीक्षा-
वैलक्षण्यबोधाय बाह्याबाह्यसर्वस्वीकारेण विप्रतिपत्तिप्रदर्शनौचित्याय चाह संमतं

च 'पृथगात्मानं प्रेरितारश्च मत्वा जुष्टस्ततस्तेनामृतत्वमेति', 'आत्मानश्चेद्विजानीयात्', 'तरति शोकमात्मवित्', 'ब्रह्मविदामोति पर' मित्यादिः परावरात्मतत्त्वज्ञानस्यापवर्गसाधनत्वं प्रतिपादयन् वेदान्तवाक्यगणः ।

तत्रास्मिन्नात्मनि परस्मिन्श्चानेकविधाः विप्रतिपत्तयस्तीर्थकराणाम् । तद्यथा — (जीवात्मविषयविप्रतिपत्तिः)

आत्मविषये तावत् — देहमेव केचिदात्मानमाचक्षते; इन्द्रियाण्यन्ये; मन इत्यन्ये; प्राणमपरे; अध्यस्तज्ञातृभावं अनहङ्कारं बोधमात्रमितरे; देहेन्द्रियमनःप्राणबोधविलक्षणं आकाशादिवदचित्स्वभावं आगन्तुकबोधसुखदुःखाद्यसाधारणगुणाधारं अहङ्कारगोचरमपरे । अपरे हीति ! तेन परमात्मना जुष्टः प्रीतिविषयीकृतः । आत्मानश्चेद्विजानीयादयमस्मीति पूरुषः । किमिच्छन् कस्य कामाय शरीरमनुसंज्वरेदिति पूर्णवाक्यम् ।

क्रमप्राप्तं बाह्यबौद्धमतमाह अध्यस्तेति । शाङ्करमतं तु, 'अन्ये तु ज्ञानानन्दस्वभाव'मिति वक्ष्यति । वक्ष्यमाणोऽन्तःकरणोपाधिकरागद्वेषाद्यवभासोऽद्वैतमतेऽप्यस्ति । न तु बौद्धमतेऽन्यगतरागादेरात्मन्यारोपः, बाह्यापलापित्वाद्बौद्धस्य रागद्वेषादेर्विज्ञानानन्तिरेकात् । तदुक्तं तत्त्वकौमुद्याम् (१० का.) 'येत्वाहुः विज्ञानमेव हर्षविषादमोहशब्दाद्यात्मक'मिति । अयमेव चात्मातिरिक्तसर्वाभावो बोधमात्रमिति मात्रपदेन विवक्षितः । अध्यस्तज्ञातृभावमनहङ्कारमिति ज्ञातृत्वाभ्यासाहम्प्रत्ययाविषयत्वे उक्ते प्रच्छन्नप्रकटबौद्धयोस्तुल्ये । अत्रैतत्कथनं बौद्धमतापेक्षया नैयायिकमतस्य आत्मनि ज्ञातृत्वाहमर्थत्वे अनुमन्यमानस्यास्मदन्तरङ्गत्वज्ञापनार्थम् । यद्वा जगदपलापाविशेषात् एकहेलयैवात्र प्रच्छन्नप्रकटयोर्ग्रहणम्, तथैव विस्तरे दर्शनात् । एवंसंक्षिप्य उपरि 'ज्ञानानन्दस्वभाव'मिति मीमांसकैकदेशिमतम् । यदाहुः—'निजं यत्त्वात्मचैतन्यमानन्दश्चेष्यते च यः । यच्च नित्यविभुत्वादि तैरात्मा नैव मुच्यते' (मी. वा) इति । तथाच ज्ञानानन्दगुणमिति तदर्थः । वैनाशिकमतमुक्त्वा अर्धवैनाशिकवैशेषिकमतमाह देहेति । इदं पार्थसारथ्यादिमीमांसकमतमपि । अहङ्कारगोचरं अहम्प्रत्ययाविषयम्, अहमर्थमिति यावत् । सांख्यमतमाह अपरेत्विति । वेदासन्निकृष्टपूर्वमतापेक्षया सन्निकृष्टमतपार्थक्यसूचनाय पृथक्तिङन्तप्रयोगेणैतदा-

तु बोधैकस्वभावमेव, स्वभावधवलमिव स्फोटिकमाणं उपधानविशेषा-
पादितारुणिमगुणादिनिर्भासं, अन्तःकरणोपधानापादितरागद्वेषसुख-
दुःखाद्यशिवगुणनिर्भासं अनुदितानस्तमितस्वरूपप्रकाशं स्वयंज्योति
षमिममभिदधति; अन्ये तु ज्ञानानन्दस्वभावम्; आश्रयानुकूल्यप्रति-
लब्धानन्दसुखादिव्यपदेशबोधविशेष एवास्य स्वाभाविक इत्यन्ये ।

(जीवात्मनि प्रमाणादिविषयविप्रातिपत्तिप्रदर्शनम्)

तथा — अनुमानसमधिगम्यः, आगमैकवेद्यः, मानसप्रत्यक्ष-
वेद्यः, ग्राहकतयैव सकलविषयवित्तिषु प्रत्यक्षः, ज्ञानस्वभावतयाऽनु-
दितानस्तमितस्वरूपप्रकाशः स्वयंज्योतिः ईदृशोऽप्यागमानुमानयोगज-
प्रत्यक्षैः स्वेतरसकलविलक्षणस्वाभाव्येन विशद-विशदतर विशदत-
मतया [विदितः] अन्ततो यथावदपरोक्ष्यते इति — तथा परममहान्;
अणुपरिमाणः; शरीरपरिमाणः; स्वतः परिमाणरहितोऽपि व्याप्यवस्तु-

रभ्य पृथग्वाक्यकरणम् । बोधैकेत्येकपदेनानन्दस्वरूपत्वस्य बोधधर्मकत्वस्य च
व्यवच्छेदः । रागद्वेषादिकोटौ ज्ञानस्यापरिगणनात् न रागादिवत् चैतन्यमन्य-
निष्ठमारोप्यते इति द्योत्यते । ‘ तदा द्रष्टुस्वरूपेणावस्थानम् ’ (यो. सू.) इत्यत्र च
वाचस्पत्यम्, ‘ स्वरूपस्य चाभेदेऽपि भेदं विक्लव्याधिकरणभाव उक्तः ’ इति । उपधान-
विशेषो जपाकुसुमसन्निधानम् । ज्ञानानन्दस्वभावमित्यस्याद्वैतमतत्वे स्वभाव-
धवलमित्यादेरत्रानुषङ्गः । एवमुपर्यपि, सिद्धान्तेऽपि रागसुखादेर्मनोधर्मत्वस्य वक्ष्यमा-
णत्वात् । तस्य मीमांसकमतत्वे तु न तदनुषङ्गः । एवमुपर्यपि नानुषङ्गः । इदमुप-
रिष्ठाद्व्यक्तीभविष्यति । मीमांसकमते ज्ञानातिरिक्त आनन्दः; सिद्धान्ते तु ज्ञानमेवा-
नन्दः । आश्रयानुकूल्येति । आश्रयंप्रत्यनुकूलत्वाद्वेध एवानन्दादिव्यपदेशं प्रति-
लभते । अनुकूलं ज्ञानं ह्यानन्दः । बोधः किंविषयकोऽनुकूल इतित्वनुभवप्रमाणा-
भ्यामवसातव्यम् । अपरोक्ष्यत इत्यत्रागमानुमानयोरेनन्वयात् मध्ये विदित इत्येवं
पदमपेक्ष्यते । अन्ततः मुक्तौ । उपरि नित्यो व्यापीति निर्देशात् कालावच्छेद-
परीक्षाया एव पूर्वत्वाच्च विप्रातिपत्तिस्थलेऽपि ‘ तथा क्षाणिक ’ इत्यादिकं पूर्वं, पश्चाच्च,
‘ तथा परममहान् ’ इत्यादिकं स्थितं स्यात् । अथवा क्रमानादरस्स्यात् । ‘ व्याप्ति-

परिमितिकृतपरिच्छेद इति, व्याप्तिरपि चैतन्यमात्रेण स्वरूपेण [मात्रेणैव न स्व? रूपेण] इति — तथा क्षणिकः, यावच्छारीरोष्मस्थायी, आपाकृतप्रलयावस्थायी, आमोक्षस्थायी, कूटस्थो नित्य इति — सर्वशरीरेषु एकः, प्रतिक्षेत्रं नानाभूत इति च — तथातथा प्रतिपद्यन्ते ।
(परमात्मविषयविप्रतिपत्तिप्रदर्शनम्)

तथा परमात्मविषयेऽपि — केचित् समस्तवस्तुसाक्षात्कारिणं सर्वशक्तिर्माश्वरमेव नाभ्युपगच्छन्ति । अभ्युपगच्छन्तोप्येके प्रत्यस्तमितमितिमानमातृमेयेश्वरेशितव्यादिभेदविकल्पकूटस्थविज्ञानैकरसं अनाद्यविद्योपदर्शितवियदादिभेदावच्छिन्नज्ञानैश्वर्यादिमाहिमविकल्पतया

रपि चैतन्यमात्रेण स्वरूपेणेति पाठो दृश्यते । अत्र पक्षद्वयमभिमतश्चेत्, वाकार आवश्यकः ! एवं स्वरूपपक्षस्यान्ते निर्देशो न युक्तः, सिद्धान्त्यनभिमतत्वात् । श्रुतप्रकाशिकायां जिज्ञासाधिकरणे देहेन्द्रियेत्याद्यत्रत्यकारिकानुवादिभाष्यव्याख्यानावसरे, 'ज्ञानेन व्याप्तिरात्मसिद्धावेवोच्यते, 'व्याप्तिरपि चैतन्यमात्रेणैव, न रूपेणेति' इत्युक्तत्वात् अन्यत्र तद्वाक्यानुपलम्भात् औचित्यादतैव तन्नञ्घटितं वाक्यमित्यालोच्यते । ननु स्वयमेवात्मनोऽविभुत्वस्य हृदयायतनत्वस्य च वक्ष्यमाणत्वात् अणुत्वस्य सिद्धान्त्यभिमतत्वाच्च कथं स्वतः परिमाणरहितोपीत्युच्यते ? सत्यम् — अथापि स्वतःशरीरादि परिमाणरहितोपीति तदर्थः । अथवा विभूनां परिमाणाभावस्यागमप्रामाण्ये उक्तत्वात् अणोरप्यस्य चैतन्यरूपेण विभुत्वात् स्वतःचैतन्यविशिष्टेष्वेषेण परिमाणरहितोपीत्युच्यते । यद्वा सिद्धान्ते नैयायिकादिमत इव परिमाणरूपगुणान्तरास्वीकारस्य न्यायतत्त्वानुसारिन्यायसिद्धान्तनोक्तत्वात् परिमाणानास्थया तथोक्तिरिति । तथातथेत्यनेन स्वतःसुखित्वतदभावग्रहणम् । प्रतिपद्यन्ते इति । एवं तत्तद्वादिप्रतिपत्तिकथनाद्विप्रतिपत्तिर्दर्शिता भवति ।

मिथ्यावादिमतद्वयंक्रमेणाहअभीति । आदिना ईशनग्रहणम् । एवंरूपाणां भेदानां विकल्पोवैचित्र्यं तस्य प्रत्यस्तमितत्वं परमार्थतोऽस्तत्त्वम् । पक्षद्वयेपि जीवेश्वरयोर्मिथ्यात्वेऽपि द्वितीयपक्षे अनाद्यविद्यावत्प्रपञ्चहेत्वनादिमायाङ्गीकारादविद्योपहितजीवतुल्यं मायोपहितेश्वरस्सेद्गुमर्हति । ब्रह्मविषयकजीवाश्रिताविद्यावादिप्रथमपक्षे तु अनाद्यविद्या-

काल्पनिकमाचक्षते । अपरे तु यथोक्तस्वरूपमेवाविद्योपधानेन तद्गुणसारतया प्रकल्पितब्रह्मादिस्थावरपर्यन्तविविधजीवभेदं स्वाधीन-विचित्रविवर्तस्वभावमायोपहिततया समासादितसार्वभूमादिसंपदमुप-हितमिममभिदधति । तथाऽन्ये प्रकृष्टसत्त्वोपादाननिमित्तस्वतन्त्रप्रधान-परिणामविशेषमात्रनियमनिर्वाहितसर्वैश्वर्यमर्यादमाद्रियन्ते । अनुप-हितमपि परिणामिनमपरे प्रतिपेदिरे । अपरिणामिनमपि स्वमायांश-भूतविचित्रान्तःकरणदर्पणतलप्रतिबिम्बिततया प्रतिपन्नविश्वतैजसप्राज्ञ-भावं तमेकमेव चेतनमितरे रोचयन्ते । अन्ये तु स्वाधीनत्रिविधचेतना-चेतनस्वरूपस्थितिप्रवृत्तिभेदं स्वाभाविकानिरवधिकातिशयज्ञानबलैश्वर्य-वीर्यशक्तितेजःप्रभृतिसकलकल्याणगुणगणमहार्णवं पुरुषविशेषमीश्वर-मातिष्ठन्ते । (तन्मूर्त्यादिविप्रातिपत्तिः)

तथा तद्विशेषेऽपि हरिहरविरिञ्चभास्करात्मना अनभिमततत्तन्मूर्ति-परित्यागेन च चतुस्त्रिव्येकमूर्तितया विवदन्ते । मूर्तिविशेषविषयाश्च नि-सिद्धेन जीवेन ब्रह्मणि प्रपञ्चेश्वरकल्पना क्रियत इति तस्येश्वरस्य व्यवहारकाले आस्तिकाबाध्यत्वेपि जीवकल्पितप्रातिभासिकमुक्तिकालनिवर्त्यकतिपयशुक्तिरजत-तुल्यता दुर्वारेत्याशयेनाह काल्पनिकमिति । तद्गुणसारता ' आरोपिताविधिक-कर्तृत्वादिकत्वम् । सकलजीवात्मवत् शुद्धचिन्मात्ररूपएवेश्वरः प्रकृतिपरिणाम-शुद्धसत्त्वचित्तोपहितोऽस्पृष्टाविद्यो जगदुद्दिधीर्षया संप्रदायप्रवर्तकोऽनुग्राहकश्च भ-वति । प्रलयप्राक्क्षणे शुद्धसत्त्वचित्तसत्ताकाले, ' अहमेतावन्तं कालमतीत्य पुनः प्रवर्तिष्ये ' इतीश्वरकृतप्रणिधानवशात् प्रलीनं शुद्धसत्त्वं प्रलयान्ते पुनः प्रकृ-तितः पृथग्भवति । यथा अहं तदानीमुत्थास्यामीति प्रणिधानवशादभीष्टसमये सुप्त-चित्तप्रबोधस्तद्वत् । अतः प्रधानपरिणामभूतचित्तबलसिद्धं प्रलयेऽनीश्वरस्य सृष्टा-वैश्वर्यमिति पातञ्जलाः । तन्मतमाह तथान्ये इति । अनुपहितमपीति । सन्मात्रं ब्रह्म समुद्र इव फेनतरङ्गबुद्बुदात्मना चिदचिदीश्वररूपेण परिणमत इति । प्रतिबिम्बेश्वरपक्षमाह अपरिणामिनमपीति । विश्वतैजसादिनिरूपणं माण्डूक्यो-पनिषदि । चतुर्मूर्तिपक्षमुक्त्वा त्र्यादिपक्षानाह अनभिमतैति ।

त्यत्वानित्यत्व भौतिकत्वाभौतिकत्व स्वार्थ [त्व] परार्थत्वादिवितर्काः प्रादुर्भवन्ति; परिजनस्थानादिगोचराश्च ।

(तत्प्रमाणविप्रतिपत्तिः)

तथा प्रमाणतोऽपि — आनुश्रविक एवेत्येके । आनुमानिकश्चेत्यन्ये । विशिष्टप्रत्यक्षसमधिगम्यश्चेत्यपरे ।

(आत्मपरमात्मसंबन्धविप्रतिपत्तिः)

तथा आत्मपरमात्मनोऽसंबन्धेऽपि—अनाद्यविद्योपादानभेदास्पदोऽयं ईश्वरेशितव्यतादिरूपस्संबन्धः; परमार्थतत्त्वेकं तत्त्वमिति केचित् । व्यतिरेकाभावेऽप्यतिरिक्तो जीव इत्यन्ये । स्वतस्तु ऐक्यम्, उपाधितो भेद इति विशिष्ट-स्वरूपभावेन भिन्नाभिन्नत्वमितरे । नानात्वे सत्येवाभेदो नामान्वयः अंशांश्चिभावलक्षणः, समवायः परतन्त्रतालक्षणः, श्लेषशेषित्वरूपः, स्वस्वामिभावः भृत्यस्वामि [भाव ?] लक्षण इति च नानाविधाः वादाः । (तत्प्राप्तिविषयविप्रतिपत्तिः)

तथा परमपुरुषार्थभूते ब्रह्मप्राप्तिलक्षणमोक्षेऽपि—स्वरूपोच्छित्तिलक्षणः, अविद्याऽस्तमयलक्षणः, निःशेषवैशेषिकात्मगुणोच्छेदलक्षणः, कैवल्यरूपः, तद्भावसाधर्म्यलक्षणः, तद्गुणसंक्रान्तिलक्षणः, तच्छाया-पत्तिलक्षणः, सांसिद्धिकानन्दादिस्वरूपाविर्भावलक्षणः, तद्गुणानुभव-

१. व्यतिरेको विरहः । परमात्मानं विहाय जीवस्थित्यभावेऽपि तदविभक्तोऽयं ततो भिन्न इति । सिद्धान्ते नाव्यतिरेकित्वमात्रम्, तस्य परं प्रतीव कालादिकं प्रत्यपि भावात् । यद्वा सन्मात्रैकद्रव्यतया विशेषभेदाभावेऽपि सन्मात्राविकृतयोर्जीवैस्वरयोर्भेदः, अग्निविस्फुलिङ्गयोरिव वा । २. अयं सिद्धान्तः । अन्वय इत्यनेन 'शब्द-प्रतीताभेदनिर्वाहप्रकार एवोच्यते; न तु वस्तुनोरभेद' इति सूच्यते । ननु द्रव्ययोरनयोः कथं समवाय इत्यत्राह परतन्त्रतेति । वक्ष्यति संयोगविशेषातिरिक्त-समवायो नास्तीति । अतो नित्यपारतन्त्र्यगर्भस्संयोग एव समवायः । अत्रोत्तरोत्तरं पूर्वपूर्वविवरणरूपम् । ३. बाह्यपक्षोऽयम् । कैवल्यमन्तःकरणाद्यनुपहितत्वादिरूपं सांख्यमतम् । तद्भावेत्यादौ तच्छब्दो ब्रह्मपरः ।

जनितनिरतिशयसुखसमुन्मेषोपनीतात्यन्तिकतत्त्तिकरत्वलक्षण इति तथा तथा विवदन्ते ।

(मोक्षसाधनविषयविप्रतिपत्तिः)

तत्साधनतोऽपि — कर्मयोगलभ्यः, ज्ञानयोगलभ्यः, अन्यतरानुगृहीतान्यतरलभ्यः, उभयलभ्यः, उभयपरिकर्मितस्वान्तस्य ऐकान्तिकात्यन्तिकभक्तियोगलभ्य इति ॥

तदेवं अनवसितविशेषविमर्शकजनविमतिदर्शनात् तत्तत्पक्षसाधनबलावलानवगमाच्च ततस्ततस्सन्दिहानाः प्रेक्षावन्तः न तावत् परमपुरुषार्थाय घटेरन्, यावत् अयमात्मा परमात्मा च स्वरूपतः प्रमाणतः संबन्धतः प्राप्तितः तत्साधनतश्च न निर्णीयेतेति तत्प्रतिबोधायेदमारम्भ्यते ॥

(स्वप्रबन्धस्यागतार्थत्वम्)

यद्यपि भगवता बादरायणेन इदमर्थान्येव सूत्राणि प्रणीतानि । विवृतानि च तानि परिमितगम्भीरभाषिणा द्रमिडभाष्यकृता । विस्तृतानि च तानि गम्भीरन्यायसागरभाषिणा भगवता श्रीवत्साङ्गमिश्रेणापि — तथाऽपि आचार्यटङ्क भर्तृप्रपञ्च भर्तृमित्र भर्तृहरि ब्रह्मदत्त शङ्कर श्रीवत्साङ्ग भास्करादिविरचितासितासितविधानिबन्धनश्रद्धाविप्रलब्धबुद्ध्यः, न यथावत्, अन्यथा च प्रतिपद्यन्ते इति तत्प्रतिपत्तये च युक्तः

१. अत्र भगवद्बोधायनानुक्तिस्स्वयं तद्वृत्तेस्साक्षाददृष्टत्वात्स्यात् । अतएव हि स्वयं सूत्रभाष्यं निबन्धुकौमैरप्येभिर्नूने तत्संपादनार्थविलम्बेन स्वान्त्यसमये समापत्तिं श्रीभगवद्रामानुजमुखेन तत् प्रतीक्षितमासीत् । ते च स्वान्तेवासिश्रीकूरेशसहिताः उत्तरेषु क्वचित्कथञ्चिद्बोधायनवृत्तिं समग्रां समीक्ष्य द्रमिडभाष्ये तदैकरस्यमनुभूय श्रीभाष्यं प्राणैषुरितीतिवृत्तविदः । सूच्यते चेदमादौ श्रीभाष्ये, 'भगवद्बोधायनकृतां विस्तीर्णां ब्रह्मसूत्रवृत्तिं पूर्वाचार्यास्संचिक्षुः । तन्मतानुसारेण सूत्राक्षराणि व्यख्यास्यन्ते' इति । २. भगवता श्रीवत्साङ्गमिश्रेणेति पुरस्कृतान्मिश्रादन्य एव सितासितनिबन्धकारिपङ्क्तिनिविष्टः श्रीवत्साङ्ग इति चिन्त्यते ।

प्रकरणप्रक्रमः । तत्र — { जीवात्मनिरूपणम् }

देहेन्द्रियमनःप्राणधीभ्योऽन्योऽनन्यसौधनः !

नित्यो व्यापी प्रतिक्षेत्रमात्मा भिन्नस्वतस्सुखी ॥ ३ ॥

(देहात्मभावपूर्वपक्षः । तस्य प्रत्यक्षसिद्धत्वम्)

ननु देहमेवात्मानं प्रत्यक्षतः प्रतिपद्यामहे । अहं जानामीति ज्ञा-
ता ह्यात्मा अहमिति चकास्ति । देहश्चाहङ्कारगोचरः, स्थूलोऽहं, कृशोऽ-
हमिति दर्शनात् । देहस्य हि स्थौल्यादियोगः । अतस्तत्समौनाधि-
करणतयाऽयमहङ्कारः शरीरालम्बन इत्यवश्याश्रयणीयम् । इतरथा
सकललौकिकपरीक्षकव्यवहारोपरोधश्च । नैवायं लाक्षणिको व्यवहारः;
मुख्यवृत्तिभूमेः पृथगसिद्धत्वात् । नैवानेकावयवयोगिशरीरालम्बनत्वे
ज्ञात्रवभासस्य, तदीयरूपावयवाद्यवभासेनान्वयिना भवितव्यम्, येन
तदन्वयाभावात् जानामीति प्रत्ययः शरीरातिरिक्तमवगमयेत्; बाह्येन्द्रि-
यप्रत्यक्ष एव तथा नियमदर्शनात् स्वान्तस्याऽऽन्तरगुणाधारतावभास एव
सामर्थ्यनियमात् । अनवधृतावयवविशेषस्याप्यनेकावयवयोगिनो महि-
मगुणशालिनस्यगुणकस्य प्रथमप्रत्यक्षाभ्युपगमात्; वायोश्च त्वगिन्द्रि-
येण स्पर्शाधिष्ठानमात्रतयोपलम्भदर्शनाच्च । देहव्यतिरिक्तात्मगोचरत्वे-
ऽपि यथा तदीयगुणान्तराग्रहणं तथेहापि; यथा (च) तत्र बाह्यप्रत्य-
क्षगोचर एव संख्यापरिमाणादिग्रहणनियमः ॥

१. 'न्यायतत्त्वशास्त्रप्रकरणं ह्यात्मसिद्धि' रिति न्यायसिद्धाञ्जने बुद्धिप-
रिच्छेदे । 'शास्त्रैकदेशसंबद्धं शास्त्रकार्यान्तरेस्थितम् । आहुः प्रकरणं नाम
ग्रन्थभेदं विपश्चित' इत्याहुः । 'प्रक्रियते आरभ्येतऽनेनेति प्रकरण' मिति च ।

२. स्वप्रकाशः । ३. ज्ञानद्वारा सर्वव्यापनशीलः । एतत्पदद्वयार्थोऽत्रैव
विस्तरे व्यक्त इति तत्त्वटीका । ४. स्थूलाद्यमिन्द्राहमर्थविषयकोऽयं प्रत्ययः ।
५. प्रतीतिविरोधमुक्त्वा व्यवहारविरोधमाह । ६. शक्यार्थस्य । ७. शरीर-
रूपावयवविषयकत्वसाधकहेतुमाभासयति । ८. तदवयवाविषयकत्वरूपहेतो-
र्व्यभिचारं बाह्येव दर्शयति । ९. परिमाणादि ।

(देहाचेतनत्वानुमाननिरासः)

एवञ्च ' प्रत्येकं परमाणुषु चैतन्यानुपलब्धेः तदभ्युपगमे च एक-
शरीर एवानेकसहस्रचेतनापातात् अकारणगुणपूर्वकस्य कार्यद्रव्यवर्तिनो
विशेषगुणस्यासम्भवान्न शरीरविशेषगुणश्चैतन्यम् ; अयावच्छरीरभा-
वित्वाच्च ' इत्यादयोऽनुमानभेदाः प्रत्यक्षबाधितविषयतया न पराक्र-
मितुं क्षमन्ते । विशेषगुणत्वे च प्रतिषिध्यमाने देहगुणत्वाभ्युपगमप्रस-
ङ्गश्च । अपिचेच्छानुविधायिक्रियत्वेन्द्रियवत्त्वादयः शरीरे दृश्यमानाः सं-
प्रतिपन्नाचैतन्याद्वादेरत्यन्तव्यावर्तमानाश्शरीरमेव चेतनमवगमयन्ति ।
क्रमिकफलताम्बूलदलावयवादिषु प्रत्येकमविद्यमानस्यापि रागस्येव अ-
वयविनि संयोगविशेषात्, देहारम्भकपरमाणुसंश्लेषविशेषादेव देहे चैत-
न्यस्याप्याविर्भावो नानुपपन्नः । चैर्वर्णजनितहुतवहसंयोगसंपादितपाट-
लिमभिः परमाणुभिर्द्व्यणुकादिक्रमेण कारण(गुण)पूर्वं एव तत्र रागोदय
इति चेन्न — प्रमाणाभावात् । अपिच सितासितादितन्तुषु प्रत्येकम-
विद्यमानमपि चित्ररूपं विशेषगुणं तदारब्धे पटे स्फुटमुपलभमानाः कथं
कारणगुणपूर्वकत्वमुक्तगुणस्याध्यवस्येयम् । नचैवयवरूपातिरेकेणावय-
विनि चित्रं नाम रूपान्तरं नास्त्येव; अवयविनोऽचाक्षुषत्वप्रसङ्गात् ।
अवयवरूपैरेव तदुपपादने सर्वमेव कार्यद्रव्यं नीरूपमापद्येत । (ततः)
अनुभवविरोधः, सर्वव्यवहारविरोधश्च । विशेषगुणश्च काठिन्यं करका-
द्रव्यवर्ति अकारणगुणपूर्वकं दृश्यत इत्यनेकान्तश्च । न च संयोगविशेषः

१. चैतन्यं न शरीरविशेषगुणः शरीरसमवायिकारणसमवेतगुणान्यत्वात्
शरीरसत्ताकालाव्यापित्वाच्चेति प्रयोगद्वयम् । तत्र प्रथमहेतुसिद्धये शरीरकारणप-
रमाण्वाद्यसमवेतत्वं चैतन्यगुणस्योच्यते । २. विशेषनिषेधस्सामान्याभ्यनुज्ञानार्थ
इति न्यायात् । ३. शरीरं न चैतन्यरूपविशेषगुणवत् तद्रहितद्रव्यारम्भत्वात्
घटवदित्येवं प्रथमानुमानस्थानापन्नानुमाने इमे व्यतिरेकिणस्त्वतिपक्षहेतवोऽपि ।
४. कण्ठोक्तानुमानस्यानैकान्तिकत्वं स्थलत्रये आह । ५. पीलुपाकमतेन हेतो-
रदुष्टत्वं शङ्कते । ६. नच नास्त्येवेत्यन्वयः ।

काठिन्यम्, तस्य द्विष्टत्वात् । अस्य तु कारकाद्रव्यैकवर्तित्वात्, स्पर्श-
विशेषतया पदार्थविद्भिर्भ्युपगमाच्च ।

(कर्मकर्तृविरोधपरिहारः)

दृश्यस्य देहस्य कथं द्रष्टृत्वमिति चेत् — को विरोधः ? अयमेव,
यदेकस्यां क्रियायामेकस्य कर्मत्वं कर्तृत्वञ्च न घटत इति (चेत्) — यद्येवं,
व्यतिरेकवादे वा कथमात्मनि अहमिति प्रत्ययः ? रूपभेदादिति चेत् —
समानमिदं देहात्मवादेऽपि । अपिच परसमवायिक्रियाफलभागे कर्म,
स्वसमवेतज्ञानफलभागेन शरीरस्य कर्मत्वमेव नास्तीति न पर्यनुयो-
गावकाशः । (सप्रमाणं चार्वाकमतोपसंहारः)

अतो देह एवात्मेति बार्हस्पत्याः । तथाच, पृथिव्यापस्तेजो
वायुरिति तत्त्वानि । तेभ्यश्चैतन्यम् । किण्वादिभ्यो मदशक्तिव'दिति
सूत्रम् । (देहातिरिक्तत्वसिद्धान्तः)

अत्र प्रतिविधिर्देहो नात्मा प्रत्यक्षबाधतः ।

न खल्वहमिदङ्कारावेकस्यैकत्र वस्तुनि ॥ ॥ ४ ॥

अहञ्जानामीति प्रत्यभृत्तिरहमिति मतिः इदङ्कारगोचगाच्छरीरान्निष्कृष्ट-

१. वैशेषिकैः, न्यायतत्त्वशास्त्रकृद्भिश्च । न्यायसिद्धान्तने द्रवत्वरूपाद्रव्य-
प्रस्तावे निर्विरलसंयोगप्रयुक्तस्पर्शः काठिन इति विशेषः ॥ २. ज्ञानस्य फलं प्रकाशः
व्यवहारः । आत्मानं जानामीति द्वितीया तु नैयायिकादिमत इव गौणकर्मत्वे ।
कर्मणि द्वितीयेत्यनुशासनं मुख्यगौणसाधारणम् । कर्मकर्तृविरोधव्यवहारः मुख्य-
कर्मविषये । ३. इदं सूत्रत्रयमिति काचित् । किण्वमङ्कुरस्सुराबीजम् । ४. अनया
कारिकया देहात्मवादे प्रत्यक्षबाधः काणादानुरोधेन कथ्यते; उत्तरकारिकया च
स एव साङ्ख्यानुरोधेन । प्रायः कारिकोपरितनानि वाक्यानि कारिकाविवरणरू-
पाणीति ध्येयम् । अहमिदङ्कारौ — अहमिति इदमिति च प्रतीती । स्वस्य
परात्मनि अयमिति धीसत्त्वादेकस्यैकत्रेत्युक्तम् । ५. अतिरिक्तम् । अह-
मिति प्रत्यगात्मनि भावात्पराभावादर्थान्तरप्रत्यक्ष' इति सूत्रम् (वै. ३ २-१४) ।
अहंबुद्ध्या परागर्थात्प्रत्यगर्थो हि भिद्यते । अतः पराक्तुविशेषाद्वटादित इव देहा-

धेव स्वविषयमुपस्थापयति वटादेरिव ; परागवृत्तिरिदमिति शरीर-
विषयिणी च शेषुषी स्वविषयमहङ्कारगोचराद्विवेचयति, यथा अयं
घट इति । इतरथा स्वपरविभागानुपपत्तेः । नचैकस्मिन्नेव रूपभेदादेवं
प्रतीतिः, न हि देवदत्तो दण्डिनमात्मानं दण्डयामिति प्रत्येति ।

(अहमितिप्रत्यक्षस्यावयवाविषयकत्वादेहाविषयकत्वोपपादनम्)

अन्यच्च—नियमितवहिरिन्द्रियवृत्तेरवहितमनसः अहमिति स्वा-
त्मानमवयवतः करचरणोदगाद्यवयवा न भासन्ते । स्थवीयसि-
चावयविनि शरीरे अहमितिमतिगोचरेऽभ्युपगम्यमानेऽवश्यमवयव-
प्रतिभासेनाप्यन्वयिना भाव्यम् । नह्यस्ति संभवः, 'अवयवी
स्थवीयान्प्रचकास्ति. अवयवास्तु न केचन प्रथन्त' इति । यत्तु
त्र्यणुके व्यभिचार इति — तन्न — वातायनविवरदृश्यनिर्भागत्रसरेणुव्य-
तिरेकेण परमाणुस्वीकारे कारणाभावात्, प्रत्यक्षयोग्यावयवस्य तथा-
प्रतिभासनियमाद्वा न व्यभिचारः । नचावयविनि वहिरिन्द्रियग्राह्य-
एवायं नियम इत्युत्पेक्ष्यम्, प्रमाणाभावात् ; अन्तःकरणस्य च केवल-
स्यावयविनि वृत्त्यसंभवाच्च । वायोस्तु रूपाद्यभावात्केवलस्पर्शाधारत-
यौषलम्भः । तत्रापि तादृशानेकावयवप्रतिभासोऽस्त्येव स्पृश्यमान-
इव वटादाविति न तेन व्यभिचारः ।

(स्थूलोहमित्यत्राप्यतिरिक्तभानम्)

यत्तु स्थूलोहं, कुशोहमिति शरीरेऽहंप्रत्ययो दृश्यत इति—तदपि
पर्यालोचनीयम् । तत्राप्यन्तःशरीरम*हमाकारमेवं किमपि वस्त्वहङ्कारो
दपि भेदो गृह्यते । एवं इदम्बुद्ध्या प्रत्यगर्थात्परागर्थश्च भिद्यत इति अयं देह इति
धिया देहेऽहमर्थभेदग्रह इत्याह १. परागिति । *अहङ्कारः

२. अतोऽवयवाभावादेव त्रसरेणुप्रत्यक्षे तदप्रतीतिः । अतस्तत्र त्र्यणुकव्य-
वहारोऽप्युक्त इति भावः । ३. अभ्युपगम्यवादेनाह प्रत्यक्षेति । ४. यत् अव-
यविप्रत्यक्षं तत् वहिरिन्द्रियजन्यमिति व्याप्तेरिति । सिद्धान्तेऽवयवातिरिक्तावय-
व्यनङ्गीकारात्तु त्रयमवयवाप्रतिभासानुपपत्तिरिति ध्येयम् । ५. तथाच स्थौल्या-

गोचरयति, न पुनश्चाक्षुष इव देहप्रत्ययः स्थूल्यवाल्यादियोगिदेह-
मात्रम् । अत एव ममेदं गृहमिति वत् ममेदं शरीरमिति भेदप्रतिभासो
व्यवहारश्च । नह्यसौ साक्षात्पतीतभेदनिमित्तः प्रतायमानः शिलापुत्रक-
शरीरव्यपदेशवदौपचारिको युक्त आश्रयितुं ममात्मेति वत् । तत्रात्म-
शब्दस्यात्मनि वृत्तेरैकाध्यादिविवादाच्च युक्तं तथाश्रयणम् । नचैवमत्र ।
अतो देहव्यतिरेकिणश्चेतनस्य प्रत्यक्षसिद्धत्वात्तत्सम्बन्धिनि लाक्षणि-
को दहेऽहंशब्दप्रयोगः । (अभेदभ्रमनिर्वाहः)

वाह्यविषयेषु परस्परविरुद्धरूपपरिमाणसंख्यासंनिवेशग्रहणेन व्य-
तिरेकस्य स्फुटत्वात् आत्मनि तादृशरूपान्तराग्रहणेन देहाभेदप्रतिभा-
सभ्रमोऽविवेकिनाम् । इतश्च — इच्छानुविधायिस्वव्यापारोऽयमात्मा ।
इच्छयैव हि सङ्कल्पयति स्मरत्यभ्यूहति * च । शरीरमपि तदिच्छानु-
विधायिशयनासनोत्थानादिचेष्टमिति भवत्यभेदभ्रमः, शुक्तिरजतादा-
विव । (योगजप्रत्यक्षेण भेदग्रहः)

प्राणिहितमनसस्तु ज्ञातृतया सिध्यन्तमहमाकारमर्थमनवयवम्,
इदमिति परिस्फुरतस्स्थूलादवयविनश्शरीरात्पृथगपरोक्षयन्त्येव ।

(उक्तार्थे प्रयोगनिष्कर्षः)

भवंति च (प्रयोगाः?) जानामीति प्रत्ययश्शरीरविषयो न भ-
वति, अर्थान्तरविषयो वाऽयम्, अप्रकाशमानतदवयवप्रतिभासत्वात्, य

दियोगिदेहावच्छिन्नात्मा प्रत्यक्षविषय इति भावः । स्थूलोऽहमिति वाक्ये तु स्थू-
लाभेदोपपत्तयेऽहशब्दो लाक्षणिक इति वक्ष्यति । देहाभेदस्वीकारापेक्षया लक्ष-
णाकल्पनं ज्याय इति तदाशयः । वेदान्तव्युत्पत्तौ तु स्थूलशब्दस्य स्थूलावच्छि-
न्नात्मपरत्वान्न लक्षणापि । * स्मरत्यभ्यूहति ॥ उपसर्गादस्यभ्यूहयोर्वेति वार्तिकम् ।

१. देहात्मवादिनापि तत्र तथैव निर्वाह्यत्वादिति । २. घटादौ मिथोभेदकत्वेन
बहिस्सिद्धो य आकारस्तत्तुल्याकाराग्रहणात् समानाकाराग्रहणाच्च भ्रम इति ।
३. लौकिकप्रत्यक्षमुक्त्वा योगजप्रत्यक्षं दर्शयति । ४. एवमुपवर्णितं प्रत्यक्षस्या-
तिरिक्तप्राहित्वं प्रयोगाभिनेयेन निष्कर्षति । ५. प्रकाशमानशरीरावयवकप्रति-

एवंप्रकारः स तथा, यथा अयमिति प्रतिभासः, यत् शरीरविषयम्. न तत्तथा, यथा उभयसंमतं शरीरज्ञानम् । तथा—शरीरमहम्प्रत्ययगोचरो न भवति, इदमिति गृह्यमाणत्वात्, बाह्येन्द्रियग्राह्यत्वाद्वा घटादिवदिति । (साङ्ख्यरीत्या देहात्मवादे प्रत्यक्षबाधः)

किञ्च — अपरार्थं स्वमात्मानमात्मार्थेऽन्यच्च जानतः ।

सङ्घातत्वात्परार्थेऽस्मिन् देहे कथमिवात्मधीः ॥ ५ ॥

सर्वस्य बाह्याभ्यन्तरभोग्यवर्गस्य शब्दसुखादेरात्मार्थतां, भोक्तृ-
श्चात्मनोऽनन्यार्थतां, सर्वस्य शेषितां प्रत्यक्षतः प्रतिपद्यामहे । न च शरीरमनन्यार्थं संघातत्वात् । संघाता हि सर्वे परार्था दृष्टाद्देश्यनासनरथादयः । न च संघातास्संहतशरीराद्यर्था दृश्यन्ते इत्यात्मनोपि संहतत्वमापद्यत इति वाच्यम्, तथासति तस्यापि परार्थत्वप्रसङ्गात् । अपरार्थ-
श्चायमात्मा प्रत्यक्षतः प्रकाशत इत्युक्तम् । योग्यानुपलम्भबाधितं चात्मनि संघातत्वम् । संघातान्तरार्थत्वे च, तस्यापि तथा, ततोऽन्यस्यापि तथेति न व्यवतिष्ठेत् । न च व्यवस्थायां सत्यामव्यवस्था युक्ता । न च संघातस्य परार्थत्वे परस्य संहतत्वमपि प्रयोजकम् ; भोक्तृत्यैवात्मनस्स्वार्थसंघातं प्रति परत्वोपपत्तेः । व्याप्त्यनुपयोगिनोपि दृष्टान्त-
दृष्टधर्ममात्रस्यानुरोधेनानुमानमिच्छतस्सर्वानुमानोच्छेदप्रसङ्गः ।

(चार्वाकदूषितानुमानोद्धारः)

अस्फुटत्वेपि भेदस्य शरीरे तदसंभवात् ।

तद्गुणान्तरवैधर्म्यादपि ज्ञानं न तद्गुणः ॥ ॥ ६ ॥

सर्व एव कार्यद्रव्यगतविशेषगुणः कारणगुणपूर्वक इति कथमतत्पूर्वकश्शरीरे चैतन्यगुणस्संभवेत् ।

भासभिन्नप्रतिभासत्वात् । १. घटादादिति शेषः । न हि घटादिज्ञानं शरीरावयवविषयकम् ; तद्वदिति भावः । २. उद्देश्यत्वोपपत्तेः । सङ्घातं प्रत्युद्देश्यत्वे भोक्तृत्वशक्तिरेव प्रयोजिका ; न सङ्घातत्वमिति । ३. अयावद्द्व्यभावित्वादिरूपात् । ४. कारिकायां तदसंभवादिति संगृहीतं विवृणोति ।

क इति कथमतत्पूर्वकशरीरे चैतन्यगुणस्संभवेत् ।

(शक्तिदृष्टान्तभङ्गः)

यत्तु बार्हस्पत्यं वचनं, ' पृथिव्यापस्तेजो वायुरिति तत्त्वानि ते-
भ्यश्चैतन्यं किष्वादिभ्यो मदशक्तिर्वदिति — तदनुपपन्नम् । शक्तेरवि-
शेषगुणत्वेन तथोपपत्तेः । सर्वद्रव्येषु तत्कार्यसमधिगम्यस्तत्प्रतियोगी
शक्त्याख्यो गुणस्साधारणः; नैवं चैतन्यम्, देहैकगुणत्वाभ्युपगमात् ;
कार्यत्वे सत्येकविधप्रत्यक्षसिद्धतया च विशेषगुणत्वात् । द्रव्यान्तर-
संयोगसमासादितमदशक्तिभिरकार्यभूतैः परमाणुभिर्निजगुणपुरस्का-
रेण स्वकार्यद्रव्येषु मदशक्त्युत्पादोपि नानुपपन्नः ।

(रागदृष्टान्तभङ्गः)

ताम्बूलरागस्तु पूर्वद्रव्यावयवविभागानन्तरं द्रव्यान्तरसंयोग-
जनितरक्तिमगुणैः कारणैः क्रियते । दृश्यते हि तत्रावयवेष्वपि प्र-
त्येकं रक्तिमगुणः । न च शरीरावयवेषु प्रत्येकं चैतन्यगुणः प्रज्ञायते
प्रतिज्ञायते वा, तदुपगमे च एकशरीर एवानेकचेतनापातादङ्गाङ्गित्वौ-
भावः प्रतिसन्धान व्यवहारलोपश्च, देवदत्तदृष्ट इव यज्ञदत्तादेः ।

(चित्ररूपदृष्टान्तभङ्गः)

यत्तु — अकारणगुणपूर्वकं चित्ररूपं पठे इति—तन्न । नानारूपता
हि चित्रता । सा च नानारूपैस्तन्तुभिः क्रियत इति किमनुपपन्नमिति ।

१. तेषां द्रव्याणां यत्कार्यं तत्समधिगम्यः । अयं न्यायसिद्धाञ्जनदृष्टः पाठः ।
(४२५. पु.) पा० तत्तत्कार्येति । तत्प्रतियोगी कार्यविषयकः । २. चैतन्यं
विशेषगुणः कार्यत्वे सत्येकेन्द्रियग्राह्यगुणत्वादिति । रूपत्वज्ञानत्वादौ व्यभि-
चारवारणाय सत्यन्तम् । द्वीन्द्रियग्राह्यसंयोगादिवारणाय एकेति । त्वक्चक्षुर्मा-
न्त्रग्राह्ययोर्वायुप्रभयोर्वारणाय गुणत्वम् । मास्तु वा तत् सामान्यगुणभिन्नत्वस्य
साध्यत्वे । ३. उपकार्योपकारकभावाभावः । ४. प्रतिसन्धानस्य व्यवहारस्य
च लोपः । ५. अनेकविजातीयरूपत्वं चित्रशब्दप्रवृत्तिनिमित्तम् ; न रूपसमु-
दायत्वम् । नीलादिरूपाण्येव चित्ररूपम् । तत् अवयविनीवावयवेषूप्यस्ति ।

प्रत्येकमविद्यमानमपि तच्चित्तरूपं तन्तुषु संहतेषु दृश्यत एव, चित्रा इमे-
तन्तव इति । संभूय च तेषां पटारम्भकत्वम् । एवं तत्कारणेषुषि
तदिति न कचिद्व्यभिचारः । नचैकरूपानियमाभावेनावयविनोऽचाक्षुष-
त्वम्, महत्त्वकार्यसमवायिना रूपवत्त्वेनैव चाक्षुषत्वसिद्धेः । अस्तु
वा चित्रं नाम एको रूपविशेषः । स तु रूपैरेव कारणगतैर्नानाविधै-
रारभ्यत इति दृष्टम् । न चैवमवयववर्तिभिरेव चैतन्यैरवयविनि शरीरे
चैतन्यविशेषारम्भः, चित्तितन्मात्रस्यैव तेष्वसंभवात् । अतो न देह-
गुणश्चैतन्यम् । एतेन सुखादयोपि शरीरगुणाः प्रत्युक्ताः ।

(तद्गुणान्तरवैधर्म्यरूपहेतूपपादनम्)

अपिच दृढ एव शरीरे विरोधिगुणापातमन्तरेण कुसुम-विलेपनं
गन्ध इव निवर्तमानश्चैतन्यसुखादिर्न तद्गुणो भवितुमर्हति, न खलु तद्विशेष-
गुणा रूपादयस्तथा निवर्तन्ते । आत्मनः परेषाञ्च शरीरगुणाः प्रत्य-
क्षयोग्याः, बाह्येन्द्रियग्राह्याश्च; न च तथा ज्ञानादिरिति नासौ तद्गुणः

(अनेकहेत्वन्तरोपन्यासः)

किञ्च - उत्पत्तिमत्त्वात्पाराध्यात्सान्निवेशविशेषतः ।

रूपादिमत्त्वाद्भूतत्वाद्देहो नात्मा घटादिवत् ॥ ७ ॥

सच्छिद्रत्वाददेहित्वाद्देहत्वान्मृतदेहवत् ।

इत्यादिसाधनैर्न्याय्यैर्निषेध्या वर्ध्मणश्चितिः ॥ ८ ॥

(देहात्मभावसाधकोक्तव्यतिरोकिदूषणम्)

एवं प्रत्यक्षविरोधात्, अन्वयमुखेन साध्यमुपस्थापयद्भिरुदी-
रितसाधनैरपहृतविषयतयेन्द्रियाश्रयत्वादिव्यतिरोकिहेतवो न साध्य-

१. अनुद्धृतचैतन्यैः । २. अनुद्धृतानामुद्धृताजनकत्वात् । ३. तद्गुणा-
न्तरवैधर्म्यादित्युक्तमुपपादयति । स्वविरोधिगुणाभावविशिष्टस्वाश्रयसत्ताकाला-
व्यापित्वं हेतुः । काठिन्यादौ व्यभिचार इति विशिष्टान्तम् । ४. मृगमदादि ॥
५. चैतन्यं न शरीरगुणः पराग्राह्यत्वात् बहिरिन्द्रियाग्राह्यत्वाच्चेति वैधर्म्यन्तर-
द्वयमाह । ६. प्रतिज्ञादिसमुदायो न्यायस्तदनपेक्षैः । ७. अनिदमर्थभूत-
नन्यार्थात्मविषयकप्रत्यक्षविरोधात् ; नेशत इत्यत्रावगम्यः । ८. विषयस्साध्यं त-

मुपस्थापयितुमीशते ॥ (इन्द्रियात्मत्वशङ्का)

सन्तु तर्हीन्द्रियाण्येवात्मा । न च तानीदन्तया प्रथन्ते, येन देह-
वदहङ्कारगोचराद्विहङ्कियेरन् । नापि तथोद्भूतरूपादिगुणानि, स्थू-
लानि; येन तत्प्रतिभास इवेन्द्रियगोचरत्वेऽहम्प्रत्ययस्य रूपावयवादि-
प्रतीतिः प्रसज्येत । तद्व्यापारफलञ्च ज्ञानं तद्रामि युक्तं स्नानाध्यय-
नादिफलवत् । अत एव सत्यतपाः, 'द्रष्टुश्चक्षुष' इति ।

(तत्त्वण्डनम्)

तन्न — विकल्पासहत्वात् । तथाहि — किं प्रत्येकमिन्द्रियाणि
चेतनानि, संभूय वा? यदि प्रत्येकम्, इन्द्रियान्तरदृष्टस्येन्द्रियान्तरेण
प्रतिसन्धानं न स्यात् । अस्ति च तत्-यमहमद्राक्षं, तमहं स्पृशामीति ।
अत एव न संभूयापि चेतनत्वम् । न हि पञ्चभिरिन्द्रियैस्संभूयैकं
वस्त्वनुभूयतेऽनुसन्धीयते वा । एकेन्द्रियविगमे च प्रायेणप्रसङ्गश्च । इ-
न्द्रियचैतन्ये च तत्तदिन्द्रियापाये तत्तदिन्द्रियार्थस्मरणमपि न भवेत् ।
न च तद्व्यापारफलतया तत्समवायित्वं ज्ञानस्य, शस्त्रादिव्यापारजन्म-
नोऽपि पापादेः परसमवायित्वात् । अन्यथा च प्रष्टुः मृत्युपपत्तिं शर-

दपहारो नाम बाधः । अन्वय्यपेक्षया व्यतिरेकिणो दुर्बलाः, व्यतिरेकव्याप्तेरन्व-
यव्यतिसंपादनमुखेन कार्यकरत्वस्वीकारान् । समबलत्वेपि प्रत्यक्षोपष्टब्धत्वात्प्र-
कृते प्राबल्यम् ।

१. उक्तं हि ' ज्योतिष्टोमे तीर्थे स्नातीति विहितस्नानफलं स्नातृगतमालि-
न्यापनयादि; न तु क्रतुगतोपकारः (मी. ३ - ४ - ९); अध्ययनफलञ्चाध्येतृग-
तार्थज्ञानाक्षरप्रहणादि; नत्वाचार्यस्याचार्यकसिध्यादि (मी. ०. १-१-१) इति ।

२. प्रायणं मरणम् । ३. ज्ञानमिन्द्रियनिष्ठं तद्व्यापारजन्यत्वादिति शस्त्रावृत्तिनि

पापेऽनेकान्तिकम् । ४. कुत्र वराह इति प्रष्टुः तदकथने क्षुधा मृत्या-
पत्तिः; कथने चाश्रमागतवराहत्यागाच्छरणागतत्याग इत्यालेख्य किमपि सत्यतप-
सोक्तम् । अतो न तत् तत्त्वसाधकमिति । इमौ व्याधवराहौ ऋषिगुणपरी-
क्षार्थमागताविन्द्राविष्णू । शिष्टं परिशिष्टे ।

णागतपरित्यागस्य नृशंसताञ्चालोच्य सत्यतपसस्तथावचनम् ॥

(मनआत्मवादोपक्षेपः)

अस्तु तर्हि मन एव चेतनम् । तथासति हि पूर्वोक्ता दोषाः परिहृता भवन्ति । तद्धि सर्वेन्द्रियाध्यक्षं प्रज्ञायते प्रतिज्ञायते च । उपपद्यते चेन्द्रियान्तरेण प्रतिसन्धानम्, दर्शनानुसन्धानाधारस्य मनस एकत्वात् । तत्तदिन्द्रियापायेपि स्मरणमप्युपपद्यत एव, मनसो नित्यत्वात् ।

(तत्त्वण्डनम्)

तदपि न — करणत्वात् चक्षुरादिवत् । बाह्यान्तरसकलविषयसंवेदनकरणतया हि मनः प्रकल्प्यते । बाह्येन्द्रियेषु यथायथं निजविषय-सान्निर्कर्षभागिष्वपि यतो न युगपदेव सर्वे विषयाः प्रतीयन्ते, अतोऽवगच्छामः, 'अस्ति किञ्चिदपरमपि साधनम्, यत्साहायकविरहान्न सर्वे प्रकाशन्ते; कश्चिदेवैकः प्रतीयत' इति । तथा सुखादिसंवेदनान्यपि करणवन्ति क्रियात्वात् संवेदनत्वाद्वा रूपादिज्ञानवदिति । तदेवं ज्ञानकरणतयावगतस्य मनसः कथमिव ज्ञाने कर्तृत्वम् । स्वातन्त्र्यलक्षणं हि तत् । तच्च स्वच्छन्दानुरोधेन साध्यसिद्ध्यनुगुणोपकरणसंपादनसामर्थ्यम्, स्वसंपवेतमेव वा गुणान्तरं तन्त्रीकृत्य प्रवृत्तिः । करणत्वं तु परार्थिष्ठानाधीनव्यापारतारूपपारतन्त्र्यनियतं साधकतमत्वमिति कथमिवैकत्र मनसि परस्परविरुद्धतदुभयधर्मसम्बन्धं प्रतिपद्येमहि । अथ तदपि मनः करणान्तरेण स्मरणादिषु कर्तृभावमनुभवति, तथासति संज्ञामात्रे विवादः । य एव हि चक्षुरादिभी रूपादीन्, आन्तरकरणेन च सुखार्दश्वेतयते, स एवात्मा । तस्मिन्नेव चेन्मनस्संज्ञा निवेश्यते, कामं निवेश्यताम् । न नः किञ्चिद्दीनम् । किन्तु * तदा सर्वलौकिकव्यवहारो बाध्यतेत्यलमनेन ।

* तथा

१. बाह्यान्तरेत्यत्र बाह्यमादावुपपाद्यते । तदुक्तम् — युगपदज्ञानानुत्पत्तिर्भनसो लिङ्गम् (न्या०.१-१-१६) इति । तथेत्यादिना आन्तरेत्येतदुपपाद्यते ।

२. स्वतन्त्रः कर्तेत्युक्तं स्वातन्त्र्यं शक्तिविशेषः, स्वच्छाधीनप्रवृत्तिर्वा । अचे-

(उक्तमनस्सिद्धिप्रकाराक्षेपः)

आह — किमिदं मनो नाम । ननूक्तमान्तरं ज्ञानकरणं द्रव्यमिति ॥ किंपुनरस्य साधनम् ? । ननूक्तं युगपद्ज्ञानानुत्पत्तिर्मनसो लिङ्गमिति ॥ उक्तं नाम । तथापि कथं तत्त्वान्तरसिद्धिः । कल्पयित्वापि हि तत् युगपत्स्मरणानुत्पत्त्युपपत्तयेऽवश्याश्रयणयिमेव निमित्तान्तरम् । सन्ति हि युगपदस्य स्मर्तुर्नानार्थानुभवभावितासंस्काराः ; अथ च न सर्वे स्मर्यन्ते; किञ्चिदेव कदाचित्स्मर्यते ॥ संस्कारोन्मेषहेतूपनिपातक्रमात्तथात्वमिति चेत्, एवमपि प्रणिधानमात्रोद्धोदनीयसंस्कारस्य स्मृतियौगपद्यमापद्येत । यावदनुभूतसकलविषयसुस्मूर्षया सर्वतः प्रत्याहृतचेतसस्साधारण्येन प्रणिदधतोऽपि न सर्व एवार्थास्मृतिमधिरोहन्ति । यदि तु शुभाशुभरूपतया स्मरणानामदृष्टवशाद्व्यवस्था, क्रम*ज्ञानस्वाभाव्याद्वाऽऽत्मनः, तथासति बहिरिन्द्रियेषु च यथायथं स्वविषयसंप्रयुक्तेषु तथैव युगपद्ज्ञानानुत्पत्तिरूपपद्यत इति कृतमिन्द्रियान्तरेण ।

(सुखाद्यसमवायिसंयोगाश्रयतया मनस्सिद्ध्याक्षेपः)

स्यान्मतम्—कादाचित्कस्य सुखादेरात्मसमवायिनो बाह्यविषयादृष्टादिनिमित्तकारणस्यासमवायिकारणेन भाव्यम् । तच्चात्ममनस्सन्निकर्ष इति मनोद्रव्यसिद्धिरिति—तदसत्—सुखदुःखादिपूर्वकालजन्मनोऽभिमतानभिमतविषयसंपर्कजज्ञानस्यात्मसमवायिन एवासमवायिकारणत्वात् । तस्य च विषयसंप्रयुक्तेन्द्रियसंप्रयोग एवात्मसमवेतोऽसमवायिकारणम् । तद्धेतुरपीन्द्रियव्यापारः प्रयत्नमदृष्ट्वात्मसमवेतमपेक्षमाणादात्मेन्द्रियसन्निकर्षादसमवायिकारणात् । प्रयत्नस्य तु स्व-

तनगतप्रवृत्तिवारणाय तन्त्रीकृत्येत्यन्तम् । १. उक्तं मनस्साधनप्रकारमाक्षिपति आहेत्यादिना, ' उच्यते—यदि बुद्धिरेव मन (२४ - पु.) ' इत्यतः प्राग्रन्थेन । २. युगपदिति सन्तीत्यत्रान्वेति; स्मर्यन्त इत्यत्रानुषज्यते । ३. एकदा एकज्ञानजनकत्वमात्मनस्स्वभावः । समबलनानाज्ञानसामग्रीकाले ज्ञानविशेषप्राथम्येऽदृष्टं नियामकम् । ४. विषयसंप्रयोगहेतुः । * व्यवस्थाक्रमः, ज्ञानस्वाभाव्याद्वा ।

पूर्वक्षणवर्ति कर्तव्यताज्ञानम् । प्रयत्न एव त्वदृष्टस्यापीति नात्मविशेषगुणानां बुद्धिसुखदुःखेच्छादीनामसमवायिकारणसापेक्षतयापि द्रव्यान्तरपरिकल्पनं न्याय्यम् ।

(आत्मगुणस्य संयोगैकासमवायिकत्वसाधकभङ्गः)

यत्तु—नित्यद्रव्यविशेषगुणस्य द्रव्यान्तरसंयोग एवासमवायिकारणम्, पार्थिवपरमाणुषुग्निसंयोगादसमवायिकारणाद्रूपोत्पत्तेरिति—तदपि स्थवीयः, पार्थिवपरमाणुषु रूपादयो दहनसंयोगादिति कुतोऽवगतम् ? कार्यद्रव्ये तथा दर्शनादिति चेत्—इह वा तर्हि किं न दृश्यते, इष्टानिष्टप्राप्त्यवगमानन्तरं सुखादिर्जायत इति । दृष्टकारणव्यभिचारे हि कारणान्तरानुमानावसरः । नचेहास्ति व्यभिचारः । अतः प्रसिद्धकारणभावेऽप्येव यत्र कार्यसमवायः, तत् समवायिकारणम् । यत्तु तत्पत्यासन्नम्, तदसमवायि; यत् अन्यत्, तत् निमित्तमिति व्यवस्थाश्रयणमुचितम्, नत्वनपेक्षिताप्रसिद्धद्रव्यान्तरसंयोगाभ्युपगमेन तस्यासमवायिकारणत्वाश्रयणम्, कारणान्तरानुपलब्धेः । दृष्टानुसाराच्चाणुगतरूपादौ तथाभ्युपगमः । इह तु तद्विपर्ययः प्रदर्शित एव ।

(संयोगासमवायिकत्वेऽप्यभीष्टमनोऽसिद्धिः)

एवमपि व्याप्तिबलेन यो (यदि) द्रव्यान्तरसंयोगोऽनुमातव्यः स तर्हि स्पर्शवद्द्रव्यसमवेतो भौतिक एव चोपलब्ध इति प्रसिद्धदेहादिसंयोग एवानुमानपर्यवसानान्न नवमद्रव्यासिद्धिः । अथोच्येत—भौतिकत्वे हि मनसः पृथिव्याद्यन्यतमत्वेन भवितव्यम् । तच्चानुमानान्तरैर्व्यतिरेकमापादयद्भिः प्रत्यासिद्धम् । तर्थाहि—न पार्थिवं

१. रूपादि प्रति रूपाद्येवासमवायिकारणमिति नियमः क्वचिदग्निसंयोगान्वयव्यतिरेकबलाद्यथा भज्यते, तथा संयोगासमवायिकारणकत्वमप्यात्मनि पूर्वपूर्वगुणान्वयव्यतिरेकबलाद्भज्यताम् । किमप्रसिद्धसंयोगतदाश्रयकरूपेण, असमवायिलक्षणे ज्ञानादिभिन्नत्वनिवेशेन चेति । २. संयोगासमवायिकारणकत्वाऽऽग्रहेऽपि मनसो भौतिकत्वापत्येष्टासिद्धिरित्याह । ३. भौतिके—भूतपरिणामे । अनेन स्वर्शवद्द्रव्यस्य तस्यानित्यत्वमप्युक्तम् । ४. ज्ञानासमवायिकारणसंयोगाश्रयवस्तु न

मनः, रसावगमनिमित्तेन्द्रियत्वादसन्नावत्, न पाथसीयं गन्धग्रहणनिमित्तेन्द्रियत्वात् घ्राणवत् । एवमतैजसत्वाद्यपि तत्तदिन्द्रियागोचरग्रहणनिमित्ततया शक्याध्यवसानमित्यभौतिकत्वं मनस इति — तदनुपपन्नम्, धर्मिविशेषविपरीतसाधनात् । रसावगमनिमित्तेन्द्रियत्वमपार्थिवत्वमिव पाथसीयत्वमपि समर्थयति (ते) । एवं साधनान्तराण्यपि भूतान्तरव्यतिरेकमिवाऽऽत्मीयभूतभावमापादयन्ति । अथ शब्दस्पर्शरूपरसगन्धेषु यद्गुणग्राहि यदिन्द्रियम्, तदेव तद्गुणकभूतारब्धम्—हन्त तर्हि तदेव तदितरभूतव्यतिरेकितयाप्यवगतमिति न तदवगमकतामात्रेणाभिमतव्यतिरेकसिद्धिः । अपिच शब्दादिगुणावगमसाधारणसाधनतया शरीरमिव पाञ्चभौतिकम्, एकद्वित्रादिमयं वेतरभूतसंसृष्टमस्तु मनः । तथास्नायते ‘अन्नमयं हि सोम्य मन’ (छा. ६४) इति ।

नतु तन्न तत्प्रकृतित्वप्रतिपादनपरम्, अपितु तदधीनप्रवृत्तितामात्रप्रदर्शनार्थम्, ‘आपोमयः प्राण’ इत्यादिवत् । अतएवापवर्गदशायामपि मनोऽनुवृत्तिः । दर्शितं हि तत्रैवाष्टमे ‘मनसैतान्कामान्पश्यन् रमते’ ‘मनोऽस्य दैवं चक्षुः’ इति । तथा परस्याश्च देवतायाः, सोम्यं कामं मनसा ध्यायीते’ति महोपनिषदि । ‘मनसैव जगत्सृष्टि’ मिति च पुराणे : (मनसो बुध्यन्तर्भावः)

उच्यते, सत्यमेवम् । द्रव्यान्तरपरिकल्पनातो वरमेवं वाश्रयणमित्युक्तम् । परमार्थतस्तु न भौतिकं, नापि नवमं द्रव्यम् । क तर्हिदानीं मनश्शब्दः? बुद्धावेव । अत एव हि बुद्धिमान् मनस्वीति व्यपदि

भौतिकं पार्थिवादिव्यतिरेकत्वादित्यनुमानम् । तत्र प्रत्येकव्यतिरेकं साधयति ।

१. धर्मिणि पक्षेभिमतो यो विशेषः अभौतिकत्वं तद्विपरीतपाथसीयत्वादि-साधनाद्धेतुर्विशेषविरुद्ध इति । २. यद्गुणमात्रग्राहि । ३. गन्धमात्रग्राहिता पृथिवीमात्रारब्धत्वे प्रयोजिका, प्राणे पृथिवीतरानारब्धत्वविशिष्टपृथिव्यारब्धत्वदर्शनात् । अतो मनसि गन्धमात्रग्राहित्वाभावात्तन्मात्रारब्धत्वाभावसिद्धावपि न तदारब्धत्वासिद्धिरिति । ४. इयं शरीरदृष्टान्तेन भौतिकत्वसाधकहेतुः । भौतिकत्वं सकलभूतोपादानकत्वं वा किञ्चिद्भूतोपादानकत्वविशिष्टान्यभूताप्यायितत्वं वा ।

दिश्यते । मनसोऽवस्थाभेदाश्च द्रागेवापरोक्ष्यन्ते, क्षुभितं मे मनः, प्रसन्नं मे मन' इति । एवञ्च मनसः करणतया व्यपदेशो बुद्ध्यहंकारयोरिव वृत्तिभेदप्रदर्शनपरः पूर्वेषामिति ।

(मनोऽचैतन्यनिगमनम्)

उच्यते — यदि बुद्धिरेव मनः, यदि वा द्रव्यान्तरम्, उभयथापि तस्य न चेतनत्वमिति किमनेनाप्रतिज्ञातस्वरूपविमर्शेन ॥

(प्राणात्मवादोपक्षेपः)

अस्तु तर्हि प्राण एवात्मा, तथासति तदन्वयिनि शरीरे सात्मकत्वप्रतीतिः, तद्विरहिणि निरात्मकत्वप्रतीतिश्चोपपद्येयाताम् । देहादुत्क्रान्तिर्लोकान्तरगमनं देहान्तरसञ्चारश्चोपपद्यन्तेतराम्, गत्वरस्वाभाव्यात्प्राणस्य । इतरथा परममहतो महतश्च स्पर्शविरहिणः परिस्पन्दानुपपत्तेरुत्क्रान्तिगत्यागतिश्रुतयो भाक्तास्स्युः ।

(तत्खण्डनम्)

इदमप्यसत्, वायुत्वादेव बाह्यवायुवत्प्राणस्य चैतन्यानुपपत्तेः । वृत्तिर्हीनेऽप्यात्मनि सुषुप्तौ प्राणस्य वृत्तिमत्त्वाच्च । तद्वृत्त्या हि सुप्तस्यापि सप्तै-

१. बुद्ध्यपेक्षया पृथक्करणतया व्यपदेशः । एकमेव करणं मत्तव्यवसायाभिमानचिन्तावृत्तिभेदान्मनोबुद्ध्यहङ्कारचित्तशब्दैर्व्यपदिश्यत इति । यद्वा मनसो भौतिकत्व इव सात्त्विकाहङ्कारजन्यत्वेपि मोक्षदशानुवृत्त्ययोगादत्र बुद्धिपदं धर्मभूतज्ञानपरम् । तदेव मन इति । अतएवात्रावस्थाभेदानामपरोक्षत्वकथनमपि सुश्लिष्टम् ; मनसः करणतयेत्यत्र पृथक्छब्दाश्रवणञ्च । अयमर्थः — धर्मभूतज्ञानस्य कार्यगुणात्मकस्य करणतया व्यपदेशो वृत्तिभेदात् । ज्ञानद्रव्यमेवेन्द्रियसंयोग संस्कारादिव्यापारं सत् करणम् । तदेव प्रत्यक्षस्मरणाद्यवस्थापन्नं कार्यम् । करणावस्थायामेव मनश्शब्दः ; यथाऽहङ्कारे बुद्धिशब्दस्तत्पदविवक्षितवृत्त्यन्यवृत्तिविवक्षयेति । २. एवं द्रव्यान्तरप्रतिक्षेपे सिद्धान्त्येकदेशिना कृते स्वयमुपयुक्तपुत्तरमाह । ३. प्राणस्येन्द्रियादिसर्वनिर्वाहकतया श्रैष्ठ्यं लोकवेदप्रसिद्धम् । ४. ज्ञानादिक्रियाहीने । ५. रसासृङ्मांसमेदोऽस्थिमज्जाशुक्राणि धातवः । अन्नादेः रसाद्युत्तरोत्तरात्मना क्रमेण परिणामः ।

धातुभावेन अशितपीतद्रव्यपरिणामः. इवासप्रश्वासौ च । तनुतरतेजोऽबन्नानुविद्धः कौण्डिन्यामारुतो हि प्राणः । स च कण्ठमुखनासाभ्यन्तरे बहिश्च रेचितः त्वचा स्पृश्यमानो घटादिरिव स्फुटमनात्मतया चकास्ति ।

किञ्च — निरस्तो देहचैतन्यप्रतिषेधप्रकारतः ।

प्राणात्मवादो न पृथक् प्रयोजयति दूषणम् ॥ ९ ॥

अविभुत्वेनास्यात्मनः (अविभोरात्मनः) स्पर्शविरहिणोऽपि प्रयन्त्रादृष्ट-
प्रेरणानुगुण्येन मनस इवोत्क्रान्तिगत्याद (गत) यो युज्यन्त इति न तन्नि-
र्देशानाममुख्यार्थता । परिमाणनिरूपणेऽप्येतद्भविष्यतीत्यलम्*धुना ॥

(धिय आत्मत्वशङ्का)

भवतु तर्हि संविदेवात्मा अजडत्वात् । जडत्वप्रतिबद्धं ह्यना-
त्म्यं घटादिषु दृष्टम् । जडत्वञ्च संविदो निवर्तमानं तदपि निवर्तयति ।
अजडत्वञ्च संविदः सत्तयैव प्रकाशमानत्वात् । न हि सती संविद्
घटादिरिवाप्रकाशमानाऽवतिष्ठते, येन परायत्तसिद्धिरास्थीयेत ।

(भाट्टमतेन धियो जडत्वशङ्का)

स्यान्मतम् — जातायामपि संविदि विषयमात्रं प्रथते । न खलु
नीलमिदमिति प्रतियन्तस्तदैवानीलमनिदंरूपमपि संवेदनं प्रतीमः । अत-
स्स्वरूपसत्यैव संविदा इन्द्रियसन्निकर्षेणैव विषयः प्रकाश्यते । ततश्च
तद्रतागन्तुकप्रकाशातिशयदर्शनेन पश्चात्संविदनुमास्यत इति ।

(ज्ञातताम्रण्डनेनाजडत्वोपपादनम्)

तन्न, ज्ञानव्यतिरोकिणोऽर्थधर्मस्य प्रकाशस्य निपुणमपि निरी-
क्षमाणानां रूपादिवदनुपलब्धेः । उभयाभ्युपेतसंविदैव सकलव्यवहा-
रोपपत्तौ च तत्कल्पनानुपपत्तेः । वित्तिवेदिदृष्टिभासशून्यायां च विष-
यवित्तावभ्युपगम्यमानायां, 'घटस्तावदयम्, अहं तु जानामि नवेति

१. स्वप्रयत्नस्य, अदृष्टस्य, मुक्तावीश्वरादिप्रेरणायामुपरोधेन । २. व्यापी-
त्येतद्विवरणावसरे । ३. जडत्वव्याप्यम् । ४. नीलरूपेदमर्थोभयव्यतिरि-
क्तम् । ५. प्रकाशो ज्ञातता तद्रूपो योऽतिशयो विशेषस्तस्य । * अमुना ।

न ज्ञायत' इति च कदाचित्प्रतिभासस्स्यात् । नचैवमस्ति ॥

अतीतानागतविषयग्रहणस्मरणेषु व्याहारव्यवहारयोरभावे, भावेऽपि, ततः प्रागेव विदितत्वप्रतीतेः नानुमानिकी तत्र * विषयप्रकाश-सिद्धिः नतरां तत्पूर्विका तत्र बुद्धिसिद्धिः । तथाहि— केनचित्प्रेरितः प्रणिधाय स्मृत्वाऽनन्तरमेव प्रतिवदति 'स्मृतमद्य मये' ति । नचायमेव व्याहारस्तत्र लिङ्गम्, तत्पूर्वकर्त्तृत्वात् ; अन्योन्याश्रयणापत्तेश्च । स्व-व्याहारेण स्वज्ञानानुमानं क इव निरपत्रपः प्रतिजानीत ?

(स्वयंप्रकाशत्वे हेतुवन्तरम्)

अन्यच्च — यत्सम्बन्धादर्थान्तरे यो व्यवहारः, धर्मभेदो वा, स तस्मिन्नुपलभ्यमानस्तत्स्वरूपप्रयुक्तः, न तु तत्सम्बन्धनिबन्धनः । यथा सत्तासंबन्धात्पृथिव्यादिषु सद्रव्यवहारः रूपसम्बन्धाच्च चाक्षुषत्वं सत्तायां रूपे च । एवं संवित्सम्बन्धात्प्रवर्तमानो घटादिषु प्रकाशतः(?) इति व्यवहारः, प्रकाशमानत्वं वा धर्मः संविदि तु परिदृश्यमानो न संवित्सम्बन्धापेक्षः, अपितु तत्स्वरूपप्रयुक्त इति स्वयंप्रकाशत्वात्सैवोत्पत्तेरिति ।
(लाघवादिपि संविदतिरिक्तात्मनिरासः)

किञ्च योपि संविदोऽन्यं संवेदितारमभ्युपगच्छति, अभ्युपगच्छत्येवासौ संविदम् । नह्यसत्यामेव संविदि 'संवेत्ती'त्युपपद्यते । एवं चेत्, उभयवादिसंप्रतिपन्नतया सैवऽवरं वेदित्री भवतु । किमन्येन कल्पितेन ।
(अहं जानामीत्यस्यातिरिक्तात्मासाधकत्वम्)

नन्वहं जानामीति ज्ञानातिरिक्तस्तदाश्रयभूतोऽयमात्मा प्रती-

१. किञ्चातीताद्यर्थानुमानादिस्थले प्राकट्यदर्शनायोगात्कथं प्राकट्येन बुध्य-नुमानम् ? वाचिकव्याहारेण कायिकहानोपादानादिना वा प्राकट्यानुमानमिति न — तत्र तयोरभावेऽपि विदितत्वज्ञानसत्त्वात् । तयोर्भावेऽपि, तदुत्पत्तेः प्रागेव विदितत्वज्ञानाच्च । २. अयं शब्दप्रयोग एतज्ज्ञानजनक इति ज्ञात्वा किल व्याहारः क्रियते । ततो ज्ञानज्ञानं प्रागेवापेक्षितमिति । ३. प्राकट्यम् । ४. अतिरिक्तात्मसत्त्वे तदधीनप्रकाशा संवित् स्वयंप्रकाशा न स्यादिति ।

* विषयसिद्धिः

§ सैव परम्

यते-सत्यम् ; स तु विकल्परूपतया साक्षात्प्रत्यक्षं इति न शक्यस्संश्र-
यितुम् । भेदज्ञानसिद्धवत्कारेण पृथग्वस्तुतया-शृङ्गीताव्याभिचारेण सहो-
पलम्भनियमेन, अप्रकाशात्मनश्च स्वभावविरोधादेव प्रकाशयोगात् प्रका-
शस्वाभाव्ये च संवेदनत्वमित्यादिना वा प्रकाशात्मनोऽहमित्यंशस्य त-
त्त्वमेव दुरुपगमम् । (ग्राहकवत् ग्राह्यस्याप्यसत्यत्वमुक्त्वा निगमनम्)

ग्राह्यविकल्पप्रत्युद्गारेणैव एव प्रकारः । अतो वासनाभिधान-
समनन्तरप्रत्ययसामर्थ्यादिनाद्यविद्यावशाच्च समारोपितावास्तवग्राह्य-
ग्राहकविकल्पोल्लेखिनी स्वयंप्रकाशा संविदेव परमार्थसती; सैवात्मेति
सौगताः प्रकटाः प्रच्छन्नाश्च । यथाहुः प्रकटाः—

‘ अविभागोपि बुद्ध्यात्मा विपर्यासितदर्शनैः ।

ग्राह्यग्राहकसंवित्तिभेदवानिव लक्ष्यते ॥ ’ इति ।

यथा वा प्रच्छन्नाः— ‘ शुद्धं तत्त्वं प्रपञ्चस्य न हेतुरनिर्दृष्टितः ।

ज्ञातृज्ञेयविभागस्य मायैव जननी ततः ॥ ’ इति ।

(प्रकटबौद्धमतखण्डनम्)

अत्राह — क्षणभङ्गिनी प्रतिविषयमन्याऽन्या च संविच्चकास्ति ।
सैव चेदात्मा, पूर्वेषुर्दृष्टमपरेद्युः ‘ अहमिदमदर्श ’ मिति कथमिव प्रत्य-

१. प्रत्यक्षत्वसंश्रयणमशक्यमित्यर्थः । २. दृष्टव्याप्तिकेन संवित्सहोपलम्भनि-
यमरूपहेतुनाऽहमित्यंशस्य प्रकाशात्मत्वं संविद्रूपत्वं सिद्धम् । एममहमर्थस्याप्रकाशरू-
पत्वे प्रकाशयोगः, प्रकाशाप्रकाशयोर्विरोधात् ; प्रकाशरूपत्वे च संवेदनत्वापत्तिरिति
हेतुनापि । एवं संविदभिन्नस्याहमर्थस्य संविद्विन्नत्वज्ञानं पारमार्थिकतया सिद्धव-
त्कृत्य संविदपेक्षया पृथग्वस्तुतया स्थितिर्दुरुपगमेत्यर्थः । पृथग्वस्तुतयेत्यन्तस्य
तत्त्वमेव दुरुपगममित्यत्रान्वयः । ३. ग्राहकरूपस्य विकल्परूपस्याहमर्थस्येव, ग्रा-
ह्यस्य घटादेरपि घटमहं जानामीति सहोपलम्भनियमादिना पृथग्वस्तुत्वनिरासे इत्य-
र्थः । विकल्पो नाम व्यावर्तकांशः । ४. अव्यवहितपूर्वं ज्ञानम् । ५. बुद्धिरूप
आत्मा ग्राह्यग्राहकाभिन्नोपि भ्रान्तैर्भेदवानिव दृश्यते । ६. अनिवृत्तिप्रसंगात् —
अनिर्मेक्षप्रसंगात् । ७. दृष्टमिति, अपरेद्युरिति च प्रत्यभिजानीयादित्यत्रान्वेति ।

भिजानीयात् । न च निरालम्बनप्रतिभाभेदमात्रतया इह समाधे-
यम्, निरालम्बनत्वप्रतिज्ञायाः प्रत्यक्षादिसकलप्रतीतिबाधितविषय-
त्वात् । साधनस्य च सालम्बनत्वे, तदविशेषादशेषशेषमुषीणां तथा-
त्वापत्तेः । निरालम्बनत्वे च साधनाभावादेव साध्यासिद्धेः । प्रपञ्चि-
तश्च पूर्वोत्तरमीमांसाभागयोर्निरालम्बनत्वप्रतिषेधः; यथार्थख्यातिसम-
नेन च शास्त्रे इति न व्यावर्ण्यते ।

(सन्तानाश्रयणेपि प्रत्यभिज्ञाऽनिर्वाहः)

अतएव न सन्तानाश्रयणेनापि प्रत्यभिज्ञोपपादनं साधीयः ।
विज्ञानक्षणव्यतिरिक्तस्य स्थायिनोऽनुसन्धायिनस्सन्तानस्याभ्युपगमे
स्वसिद्धान्तत्यागः, परसिद्धान्ताभ्युपगमश्च । अनभ्युपगमे प्रत्यभिज्ञा-
ऽनुपपत्तिः । न ह्यन्येनानुभूतेऽन्यस्य प्रतिसन्धानसम्भवः । न च सुस-
दृशतया भेदाग्रहणेन प्रदीपादाविव प्रमातरि प्रत्यभिज्ञाभ्रान्तिः, युज्यते
हि तत्तैकस्यैव पूर्वापरव्यक्तिदर्शिनस्तुल्यसंस्थानतया व्यक्तीनां भेद-
मविदुषस्तथाभ्रमः, इह तु संविद्व्यक्तयः परस्परवार्तानभिज्ञा निरन्व-
यविनाशिन्यश्च सुगतमत इति न तास्वेकत्वभ्रमस्याश्रयता विषयता वा
संभविनी । न च सदृशत्वेपि, अन्येन कृतमात्मकृततयाऽन्योऽनुसन्धा-
तुमलमित्यागमापायिसंबित्सन्तानाश्रयः प्रत्यभिज्ञानक्षणस्थायी चेतनो-
भ्युपगन्तव्यः । (एतदोषोद्धाराय प्रच्छन्नेन संविदजत्वनिर्विकारत्वनिर्मेदत्वस्थापनम्)

कश्चिदौह - न संविदनिर्त्या, प्रागभावाद्यसिद्धेः । तदसिद्धिश्च

१. निरालम्बनत्वगमकपरामर्शस्य । २. भागपदेनैकशास्त्र्यं दर्शितम् । पूर्व-
भागे १ - १. सत्संप्रयोगसूत्रवृत्तौ, उत्तरभागे २ - २. पादे । ३. न्यायतत्त्वे ।
४. प्रदीपदृष्टान्तेन प्रत्यभिज्ञानोपपादनं प्रहीत्रैक्यमङ्गीकृत्य ग्राह्यमात्रभेदस्वीकारे
स्यात् । प्रहीत्रैक्यस्याप्यस्वीकारे तु पूर्वप्रतिसन्धानाद्यभावेनात्मनः प्रत्यभिज्ञाश्रय-
त्वायोगाच्च किमपि प्रत्यभिज्ञाविषयीभवेदिति । ५. इष्टसिद्धिग्रन्थकारो विमुक्ता-
त्मनामा आगमापायिसंबित्सन्तानेत्युक्तमसहमानोऽद्वैती । इयं संविदात्मशङ्कासमाधा-
नसराणिः प्रायो जिज्ञासाधिकरणभाष्येऽनूदितैवेति सर्वं ततस्सुगमम् । ६. उत्पन्ना ।

तस्याः स्वतस्सिद्धत्वात् । न हि स्वतस्सिद्धस्य प्रागभावादयस्स्वतोऽन्य-
तो वा सिद्ध्यन्ति । स्वयं हि स्वाभावमवगमयत्, सद्वाऽसद्वा
साधयेत् । सत्त्वे, अभाव एव नास्तीति कथं साधयेत् ? असत्त्वादेव सा-
धकस्य, पक्षान्तरे नतरां साधकत्वमिति न स्वतस्तावत्तत्सिद्धिः । ना-
प्यन्यतः, अनन्यगोचरत्वादनुभूतेः; अनुभौव्यत्वे च घटादिबदननु-
भूतित्वप्रसङ्गात् । अतस्सा न जायते ॥ जन्माभावादेवेतरेऽपि भाव-
विकारा निराकार्याः; तत्त्वैतिबद्धत्वात्तेषाम् । अत एव नानात्वमपि
संविदि प्रत्युक्तम् । उत्पत्तिमत्त्वव्यापकनिवृत्त्या तद्व्याप्यभूतनानात्व-
स्यापि निवृत्तिसिद्धेः । नह्यजं विभाग्यस्ति । चेत्यत्वाच्च भेदेतरेतरा-
भावादयो न तद्धर्माः, रूपादिवत् । अतोऽस्या न मेयः कश्चिदपि ध-

१. स्वयंप्रकाशत्वात् । स्वयंप्रकाशत्वं हि स्वेतराप्रकाश्यत्वविशिष्टस्वप्रकाश्य-
त्वम् । तत्र स्वकाले स्वप्रागभावाभावात्, स्वप्रागभावकाले च स्वाभावात् स्वप्रा-
गभावस्य स्वप्रकाश्यत्वं न संभवति । नापि ज्ञानान्तरप्रकाश्यत्वम्, स्वप्रागभावस्य
स्वात्मकप्रतियोगिनं विहाय प्रकाशनायोगात्, स्वस्य च स्वान्यग्राह्यत्वे स्वयं-
प्रकाशत्वघटकस्वेतराप्रकाश्यत्वदलभङ्गापत्तेरिति भावः ॥ तद्वलप्रवेशावश्यकतां दर्शय-
ति २. अन्विति । ३. ऋद्धिपरिणामापक्षयविनाशः । ४. जन्मव्याप्यत्वात् । ५. ज-
न्माभावादेव । ६. उत्पत्तिमत्त्वरूपस्य व्यापकस्याभावेन ! नानात्वं सजातीय
भेदः; स एव विभागः । भेदो वैजात्यम् । 'भेदः प्रसिद्धतरो लोके, इतरेतराभावश्चे'
(२ पु) तीष्ठसिद्धिवाक्यानुरोधेन भेदेतरेतराभावयोः पृथग्ग्रहणम् । यदा विभाग
स्सर्वविधभेदः ! 'अजस्यैवात्मनो देहेन्द्रियादिभ्यो विभागस्ये' ति अत्र वक्ष्यमा-
णत्वात् । इष्टसिद्धिग्रन्थे विभागशब्दस्य देशपरिच्छेदपरत्वप्रतीतावपि तत्रापि अ-
जत्वहेतुना 'अमेयानन्ते' ति कारिकोक्तमेयशून्यत्वत्रिविधपरिच्छेदराहित्ययोस्ता-
धनाच्च तात्पर्यविरोधः । संवित्पक्षकानुमानमुक्त्वा धर्मपक्षकानुमानमाह चेत्यत्वा-
दिति । चेत्यत्वं चेतनाविषयत्वम् । * अतो नास्यानुमेयः इति, अतोऽस्यानुमेय इति
च पाठः 'अनु' इत्यस्य व्यर्थत्वादप्यशुद्धः; 'यदपि नास्या मेयो धर्मोऽप्यस्ती' ति
वक्ष्यमाणानुवादानुसाराच्च; इष्टसिद्धिग्रन्थानुरोधाच्च । तद्ग्रन्थे आदौ येत्यनेन स्वत-

मोस्ति। अतो निर्धूतनिखिलभेद(दा)विकल्पनिर्धर्मप्रकाशमात्रैकरसा कूट-
स्थनित्या संविदेवात्मा परमात्मा च । यथाह 'याऽनुभूतिरजाऽमेया-
ऽनन्तात्मे'ति । सैव च वेदान्तवाक्यतात्पर्यभूमिरिति तेषां परिभाषा ।
यथाह तद्वार्तिककारः -

‘परार्थप्रमेयेषु या फलत्वेन संमता ।

संविदसैवेह मेयोऽर्थो वेदान्तोक्तिप्रमाणतः ॥

अप्रामाण्यप्रसक्तिश्च स्यादितोऽन्यार्थकल्पने ।

वेदान्तानामतस्तस्मान्नान्यमर्थं प्रकल्पयेत् ॥’ इति ।

(प्रच्छन्नमतभङ्गः)

तदिदमलौकिकमवैदिकं च दर्शनमित्यात्मविदः । तथाहि -

(लोकानुभवापेतत्वोपपादनम्)

‘संविदिति स्वाश्रयं प्रति सत्तयैव कस्यचित्प्रकाशनशीलो ज्ञानाव-
गत्यनुभूत्यादिपदपर्यायिनामा सकर्मकः संवेदितुरात्मनो धर्मः प्रसिद्धः ।
तथैव हि सर्वप्राणभृत्पत्यात्मसिद्धोऽयमनुभवः, ‘अहमिदं संवेदनी’ति ।
तस्यास्योत्पत्तिस्थितिनिरोधाश्च सुखदुःखादेरिव प्रत्यक्षाः प्रकाशन्ते ।
स्वापमदमूर्च्छादशासु च योग्यानुपलम्भनिराकृतस्तत्सद्भावो नाभ्युपग-
ममर्हति । यदि हि तास्वपि दशासु संवेदनमवतिष्ठति, ततः प्रबोधसमये-

स्तिद्धत्वसूचनान्मेयमिन्नत्वस्य लब्धत्वादमेयेत्यत्र बहुव्रीहिः । तत्रामेयत्वं प्राग्विवृतम् ;
अनन्तत्वं पश्चात् ; अत्रत्वमेयत्वं पश्चादिति भेदः । १ भेदविकल्पो भेदप्रकारः ।

१. ‘यानुभूतिरजाऽमेयानन्तात्माऽऽनन्दविग्रहा । महदादिजगन्मायाचित्रमिति
नमामि ता’मितीष्टसिद्धिमङ्गलदलोको वक्तव्यार्थसंग्रहरूपः । २. प्रमेयभूतबाह्यार्थ-
विषये प्रमाणफलत्वेन कल्पिता, प्रमाणवृत्तिप्रतिबिम्बतया सादृश्यमता वा संविदेव
वेदान्तोक्तं चिद्रूपं ब्रह्म । अन्यथा शशविषाणादिवदत्यन्ताप्रसिद्धार्थपरत्वे वेदान्तस्या
प्रामाण्यापत्तिः । तस्मादतोऽन्यं प्रसिद्धसंविद्धिन्नमर्थं न कल्पयेदिति । यद्वा सा
संविदेवेह व्यवह्रियमाणो मेयो ग्राह्यग्राहकरूपोऽर्थः । तदध्यस्ततादृगर्थपेक्षयाऽ-
न्यवास्तवमेयकल्पने चाद्वैतवेदान्ताप्रामाण्यमिति ॥

ऽनुसमधास्यत । नचानुसन्धीयते । अत एव हि, 'इयन्तं कालं न किञ्चिदहमज्ञासिष'मिति प्रबुद्धः प्रत्यवमृशति । यावदनुभूतपदार्थस्मरणनियमाभावेपि, संस्कारविच्छेदनिमित्तप्रायणादिप्रबलहेतुविरहेपि नित्यवदस्मरणमनुभवाभावमेव साधयति । न च सत्यपि संवित्प्रकाशे विषयावच्छेदविरहादहङ्कारैर्गोचरापायाद्वा तत्स्मृत्यनुदयः, अर्थान्तराभावस्य तदग्रहणस्य चार्थान्तरप्रकाशप्रयुक्तकार्यप्रतिबन्धकत्वायोगात् । त्रितयावभासेपि यथास्वमवभासानां स्वगोचरस्मरणहेतुत्वात् । न च प्रत्यभिज्ञाबललब्धस्थेमाऽहमर्थः, स्वापादिदशासु निर्धनमुपगत इति शक्योऽभिधातुम् । अत एव हि, 'इयन्तं कालमहमस्वाप्स'मिति प्रबोधे परामर्शः । न च निर्विषया निराश्रया वा संविन्नाम काचित्संभवति, अत्यन्तानुपलब्धेः । सम्बन्धिशब्दाश्च संविदनुभूतिज्ञानप्रकाशादिशब्दा इति शब्दार्थविदः । नह्यकर्मकस्य जानात्यादेरकर्तृकस्य वा प्रयोगो लोके वेदे वा ।

(संविदा स्वप्रागभावाद्यग्रहनिरासः)

यत्तु स्वतस्सिद्धस्य सत्त्वे तद्विरोधादेव प्रागभावादेस्तदानीमवस्थानासंभवान्न ततस्सिद्धिरिति - तदतिस्थवीयः, न हि संविदा स्व-

१. नित्येन तुल्यमस्मरणम् । नित्यं तदस्मरणमिति यावत् । २. अहमर्थविलयात् । ३. सुषुप्तौ अहमर्थाभावो विषयाग्रहणञ्च सुषुप्तिकालाभ्युपगतसंवित्प्रकाशाधीनजागरकालिकतस्मरणरूपकार्यप्रतिबन्धके न भवतः । अन्यथा पृष्ठताडनेन दन्तभङ्गापत्तेरिति । ४. ननु सर्वस्मिन्नपि ज्ञाने ज्ञातृज्ञेयज्ञानत्रयमानस्य घटमहं जानामीत्याद्याकारबलादभ्युपेयत्वात् अन्वयव्यतिरेकानुविधानवशात् ज्ञात्रादिभानमपि ज्ञानस्मरणे हेतुः कल्प्यत इत्यत्राह त्रितयेति । एकानुभवस्यान्यस्मृतिहेतुताया लोकेऽदर्शनेन तस्मरणं प्रति तत्प्रकाशो हेतुरित्यस्यैव बलसत्तया कल्पनान्तरे मानाभावात् ज्ञात्राद्यभानात्तदस्मरणेपि ज्ञानस्मरणं स्यादिति । अपीत्यनेन तदसंमतिः, तदादरे सुषुप्तौ ज्ञानस्याप्रकाश एव स्यादिति च सूच्यते । ५. योऽहं पूर्वेषुर्गामपश्यम्, सोहमिदानीं क्रीणामीत्येवम् । ६. नाशम् ।

कालवर्तिन एवार्थास्सिद्ध्यन्तीत्यस्ति नियमः, अतीतानागतयोरसंबे-
द्यत्वप्रसङ्गात् । अथ संवित्प्रागभावादेस्सिद्ध्यतस्तत्समकालतया भवि-
तव्यमिति; किमेवं कचिद्दृष्टम्? इन्तैवं सति तत्सिद्धेर्न प्रागभावाद्यसि-
द्धिः ।। तत्प्रागभावः तत्समकाल इत्युन्मत्तवचः । ऐन्द्रियकप्रत्यक्षस्व-
भावो ह्ययं स्वसमकालपदार्थप्रकाशकत्वं नाम; न ज्ञानमात्रस्य, प्रमाण-
मात्रस्य वा । एतेन (एतेनै?) तदपि पराकृतम् —

‘मानं स्वयंप्रकाशत्वात्स्वतस्सत्त्वेत्सदास्त्यतः ।

तन्मेयं च सदाऽस्त्येव मानं मेययुगेव हि ।।’ इति ।

न हि मानस्य स्वसत्ताकालेऽर्थाविनाभावो मेययोगैः, किन्तु
यद्देशकालादिमत्तया मेयपवभासते तादृशतद्रूपमिध्यात्वविरोधित्वम् ।
अत एव ‘स्मृतिर्न बाह्यविषया नष्टेऽप्यर्थे स्मृतिदर्शना’ इत्यपि प्रलापः ।

(प्रमाणाभावात्प्रागभावसिद्धिरित्यस्य भङ्गः)

अथ संवित्प्रागभावादेरवर्तमानतया न प्रत्यक्षत्वम् । लिङ्गाद्यभा-

१. नन्वर्थान्तराणामतीतानागतानां ग्रहणमस्त्येव । संवित्प्रागभावतद्ध्वंसादि-
विषय एवायं नियमः — यत्र गृह्यमाणत्वविशिष्टसंवित्प्रागभावत्वादि, तत्र तत्सम-
कालत्वमितीति शङ्कते अथेति । २. संवित्प्रागभावस्य परं समकालवर्ति-
संविदा ग्रहणम् । ३. प्रमितिसामान्यस्य । ४. माने स्वयंप्रकाशत्वस्य अत एव
स्वतःप्रामाण्यस्य चेष्टत्वात् तस्य सत्त्वे, यत् सत् तत्सर्वदैव सदिति न्यायेन सदा
सत्त्वमिति तत्प्रमेयस्यापि सदातनत्वमेव, मानस्य मेयाव्यभिचारित्वादित्यर्थः ।
अतो मानमेव न स्वीकार्यम् ; नित्यमेयमात्रं वा स्वीकार्यमिति भावः ।
५. मेयेन नियतयोगः ; मानस्य मेययुक्तत्वं न स्वसत्ताकालव्यापिस्वमेयकत्वम्,
किन्त्वबाधितमेयरूपकत्वम् । अयमपि कश्चिदविनाभाव इति भाष्ये । नायं
समानकालिकत्वघटितः, किन्तु तन्मितिस्तन्मेयनिरूपितप्रकारतासंबन्धेन यद्दे-
शकालादौ, तन्मेयं दैशिककालिकस्वरूपादिसंबन्धेन तत्रेत्येवंरूप इति । प्रसिद्धश्च
प्रमायाः प्रमेयाविनाभावः । अत एव न्यायसूत्रादौ ‘अव्यभिचारी’ति भ्रमवारणं
क्रियते । अत्रापि ‘युगेव’ हीति हिशब्दैवकाराभ्यां मेययोगनियमप्रसिद्धिर्दाशिता ।

वाच्यं न प्रमाणान्तरतस्सिद्धिरिति — यद्येवम्, अकारणं तर्हि स्वत-
स्सिद्धत्वं प्रागभावाद्यभिद्धेः । प्रमाणाभाव एव हीदानीं वाच्यः; न च
तदभावश्शक्योपिधातुमित्युक्तमेव, योग्यानुपलब्ध्यैवाभावस्य समर्थित-
त्वात् । (कादाचित्कत्वे युक्त्यन्तरम्)

अपिचै प्रत्यक्षसंविद् स्वसत्ताकाले स्वविषयस्य सद्भावं साध-
यन्ती यत्तस्य न सर्वदा सत्तां साधयति, तदवसीयते 'अहमिदानीमेवा-
स्मि नान्यदे'ति कालविशेषावच्छिन्नैव सा चकास्तीति । इतरथा घटा-
देरपि नित्यत्वप्रसङ्गात् । एवमनुमानादिसंविदोपि । न च प्रत्यक्षानु-

१. प्रागभावो नास्तीत्यत्र स्वतस्सिद्धत्वं न हेतुर्भवेत्; किन्तु प्रमाणाभाव
एव । स च नास्ति; प्रागभावस्यानुपलब्धिप्रमाणकत्वात् संविदनुपलब्ध्यैव संविदप्रा-
गभावस्योक्तत्वात् (पु. ३० — ३१) । २. प्रत्यक्षं कालविशेषावच्छिन्नं भाति
स्वकाल एव विषयप्रकाशकत्वे सति कालविशेषावच्छिन्नतया तत्प्रकाशकत्वादिति
युक्त्यन्तरमाह अपिचेति । ज्ञानस्वप्रकाशस्य ज्ञानविषयकप्रत्यक्षतुल्ययोगक्षेम-
त्वात्प्रत्यक्षेणैव तेनापि प्रकृतकालावच्छिन्नतयैव ज्ञानभानम् । तत्रानया युक्त्या
प्रत्यक्षसंविद् स्वस्मिन् किञ्चित्कालावच्छिन्नत्वभानं कालान्तरानवच्छिन्नत्वविशिष्ट-
मनुमापयतीति ! अहमिति संविदुच्यते । संविदिदानीमेवास्ति नान्यदेति पुरुषो
मन्यत इति वक्तव्ये, 'अहमिदानीमेवास्मी' ति संविन्मन्यत इति निर्देश औपचा-
रिकः, घटो गुणमाकाङ्क्षति, भावना अंशत्रयमपेक्षत इत्यादिवत् । ३. प्रत्य-
क्षसंविदस्सर्वकालेपि भाने, सर्वकालावच्छिन्नत्वे इति वा । ४. अनुमानादि-
संविदोऽपि कालविशेषावच्छिन्ना एव चकासतीत्यर्थः । तासां सर्वकालावच्छि-
न्नत्वेपि विषयनित्यत्वापत्तिः—यत्रानुमितिश्शाब्दधीरन्या वा संविद् स्वकालवर्तमान-
तया घटादिप्राहिणी, तत्र तस्यास्सर्वकालावच्छिन्नत्वे तद्वस्तुनित्यत्वापत्तिरिति ।
पूर्वकालाद्यवच्छिन्नतयाऽभानरूपयोग्यानुपलब्ध्या संवित्सामान्यानित्यत्वं प्रागेवो-
क्तम् । तत्र सति इयमपि यथासंभवं युक्तिः ! एवञ्च एवमित्यस्य प्रत्यक्षवत्
वर्तमानविषयप्राहिण्य इत्यप्यर्थो भवेत् । तदोद्देश्यविशेषणम् । एवं कतिपयसंविद-
नित्यत्वे तत्सामान्यादितरत्रापि तथात्वं युक्तमिति च भावः । विस्तरस्त्वन्यत्र ।

मानादिभेदशून्या निर्विषया निराश्रया धीस्सम्भवतीत्युक्तमेव ।

(संविदोऽननुभाव्यत्वभङ्गः)

नचान्यविषयत्वात्संविदः अन्यतस्तत्प्रागभावाद्यसिद्धिः; अज्ञा-
सिषमिति प्राक्तनसंविदोऽद्यतनधिया विषयीक्रियमाणत्वात् । प्रतिकूल-
लानुकूलविषयनियतहानोपादानादिलिङ्गावगम्यत्वाच्च परसंविदः ।
तदनभ्युपगमे च शब्दार्थग्रहणासंभवेन वैदिकलौकिकसमस्तव्यवहारा-
भावप्रसङ्गः । गुरूपसर्पणाद्यनुपपत्तिश्च ; ज्ञानवत्त्वेन तस्याप्रतीतेः ।

(अनुभाव्यत्वेऽनिष्ठापादनपरिहारः)

नचान्यविषयत्वेऽननुभूतित्वम् । स्वाश्रयस्य स्वसत्तयैव प्रका-
शमानत्वं, स्वैविषयसाधनत्वं वा ह्यनुभूतित्वम् । ते च संविदन्तरविष-
यभावेपि स्वानुभवसिद्धे न भ्रश्यत इति कथमननुभूतित्वप्रसङ्गः? घटा-
देस्तु तथास्वाभाव्याभावादेवाननुभूतित्वम्, नानुभाव्यत्वात् । अपि-
चाननुभाव्यत्वेपि समानस्तत्प्रसङ्गः गगनकुसुमवत् । नचात्मनोऽनुभूति-
त्वम्, अनुभवितृत्वात् । नाप्यसावननुभाव्यः, अनुभवस्यैव स्वत-
स्सिद्ध्यतोप्यस्य स्वपरसंवेद्यत्वाभ्युपगमात् । वेद्यत्वेऽनात्मत्वापादनमवे-
द्यत्वेऽपि समानं पूर्ववत् । यदि तु गगनकुसुमस्यासत्त्वमेवानात्मत्वाननुभू-
तित्वप्रयोजकमास्थीयेत, आस्थीयतां तर्हि घटादेरप्यसंविदाश्रयत्वा-
ज्ञानाविरोधित्वयोरेव तत्प्रयोजकत्वम् । अथ ते ° अपि विषयत्वे स्या-
तामिति चेत्, अविषयत्वेपि तथैवेत्यलमप्रतिष्ठितकुतर्कापहसनेन ॥

१. अयमेतद्विषयकप्रतिकूलताज्ञानवान् एतत्कर्मकहानकर्तृत्वादित्येवम् ।

२. वृद्धव्यवहारादेः प्रयोज्यवृद्धादिज्ञानानुमापकत्वमुखेनैव शब्दार्थग्राहकत्वादिति
भावः । ३. जडज्ञानवादिनैयायिकादिसाधारण्यायेदम् । ४. अननुभूतित्वप्रसङ्गः ।

५. स्वकीयपरकीयधर्मभूतज्ञानविषयत्वोपगमात् । ६. गगनकुसुमवत् ।

७. संविदात्मनोर्वित्तिविषयत्वाङ्गीकारे घटादेरिव क्रमेणाज्ञानाविरोधित्वासंविदा-
श्रयत्वे स्यातामिति चेत् — अवेद्यत्वपक्षेपि गगनकुसुमवत्तत्र तत्र तत्तस्यादिति ।

(अजत्वस्य विकारान्तरावारकत्वम्)

यदपि जननविरहादनुभूतेर्विकारान्तरनिरसनम्, व्यभिचरति तदपि प्रागभावे । जन्माभावेऽपि तस्य विनाशदर्शनात् । भावविशेषणोपदानेऽपि भवदभिप्रायविद्ययाऽनैकान्त्यम् । सा ह्यनादिरपि विविधविकाशवती; विनाशवती च तत्त्वज्ञानोदयात् ॥ अपरमार्थास्तद्विकारास्सन्तीति चेत् — परमार्थाश्च ते किं विकारास्सन्ति, जन्मवन्तो वा परमार्थाः, येन पारमार्थ्येन विशेषणं साध्यस्य साधनस्य वाऽर्थवत्तामश्नुवीत ? तथा च सति साधु समर्थितं तर्ककुशलेनेत्यलमनेन ॥

(अजत्वेन निर्भेदत्वानुमानायोगः)

यदपि ' न ह्यजं विभाग्यस्ती ' ति — तदपि न, अजस्यैवात्मनो देहेन्द्रियादिभ्यो विभागस्य समर्थितत्वात् । अनादित्वेनाभ्युपगतस्याज्ञानस्य, आत्मनो व्यतिरिक्ततयाऽवश्याश्रयणीयत्वात् ॥ अपरमार्थस्स विभाग इति चेत् — परमार्थभेदः किं जन्मप्रतिबद्धः कचिददृष्टः ? निर्बाधप्रतीतिसिद्धश्च दृग्दृश्यभेदः परमार्थ एवेत्यनन्तरमेवोपपादयिष्यामः ॥

(संविदो निर्धर्मकत्वानुमाने व्यभिचार व्याघातादि)

यदपि ' नास्या मेयो धर्मोऽप्यस्ति', ' चेत्यानां न चिद्धर्मत्व ' मिति च — तदपि शास्त्रानुमानादिप्रमाणसिद्धैस्स्वयंप्रकाशत्वमित्यत्वादिधर्मैस्स्वयमभ्युपगतैरनैकान्तिकम् । न च ते चितिमात्रमिति वाच्यम् — तत्सिद्धावपि तेषु विमतिदर्शनात् । अभ्युपगम्यैव हि संविदं तदनुमेयत्वक्षणिकत्वादि प्रतिजानते वादिनः । स्वरूपभेदाच्च । स्वाश्रयं प्रति सत्तयैव कस्यचित्प्रकाशनं हि संवेदनम् । स्वयंप्रकाशता तु

१. स्वरूपासिद्धौ सत्यां दोषान्तरमप्याह । २. तव । ३. किं सन्तीत्यनुषङ्गः । ४. विभाग इत्यनेन भेदसामान्यविवक्षायामनुपपत्तिमाह अजस्येति । सजातीयभेदराहित्यं संविन्नानात्वदर्शनाद्धाधितमित्युक्तम् । ५. अत्र, इष्टसिद्धौ च । ६. सिद्धत्वादित्यर्थः । ७. धर्म्यभिन्नत्वे तदभिन्नाभिन्नस्य तदभिन्नत्वनियमाद्धर्माणां मिथस्वरूपभेदोऽपि न स्यादिति ।

सत्तयैवात्मने प्रकाशमानता । प्रकाशश्च चिदचिदशेषपदार्थसाधारणो
धर्म इति संवित्सिद्धावेव साधितम् । तदनभ्युपगमे तु व्यवहारानुगु-
ण्यवचनः प्रकाशशब्दः । नित्यता तु सर्वकालवर्तमानता । एकसंख्याव-
च्छेदः एकत्वमिति । न च जडत्वकालदेशनानात्वाद्यवच्छेदशून्यता-
रूपत्वात्तेषां न यथोक्तदोष इति युक्तम् ; तथारूपैरपि तैश्चित्तिधर्म-
भूतैरनैकान्त्यस्यापरिहार्यत्वात् । संविदि च निषेध्यत्वाभिमतजडत्वा-
नित्यत्वनानात्वादिविरुद्धविविधधर्माभावे निषेधोक्तिरुक्तिमात्रमेव ॥ चे-
त्यश्चाज्ञानमात्मनि दृष्टमिष्टञ्च भवताम् ॥ अपिच 'अस्या' इति षष्ठ्या
अनुभूतेस्सम्बन्धमभिधाय निर्यमत्वं प्रतिज्ञायमानं, बन्ध्यात्वमिव जन-
न्याः, विरुद्धार्थमापद्येत ।

सिद्धिश्चेदभ्युपेयेत संविदः, स्यात्सधर्मता ।

नचेत्तुच्छत्वमेवोक्तं भवेच्छशविषाणवत् ॥ १० ॥

ननु-सिद्धिरैव सा । कस्य भोः? यदि न कस्य चित्, न तर्हि
सिद्धिरेव । सा हि पुत्रत्वमिव कस्यचित्किञ्चित्पति । आत्मन इति चेत्-
कष्षष्ठ्यर्थः? तदेवं व्योमारविन्दसदृशवपुषि यथोदितदृशि वेदान्ततात्पर्य
वर्णनं वेदान्तायैव स्यात् ।

(प्रच्छन्नपक्षेपि प्रत्यभिज्ञानुपपत्तिः)

अपिच नित्यत्वेऽप्यनुभूतेः प्रत्यभिज्ञानुपपत्तिस्तदवस्थैव । सा

१. प्राकट्यम् । यद्वा तस्य मीमांसकमतस्य पूर्वं पश्चाच्च खण्डनाद्वक्ष्यमाणो
ज्ञानादूरत्वरूपोऽयं धर्मः । अस्य धर्मिरूपत्वं न भवति, किन्तु
धर्मत्वमेवेति संवित्सिद्धौ 'संविदेव न ते धर्मास्सिद्धायामपि संविदी' त्युक्तम् ।
२. जडत्वानवच्छिन्नत्वं स्वयंप्रकाशत्वम्, कालानवच्छिन्नत्वं नित्यत्वम्, देशा-
नवच्छिन्नत्वं विभुत्वम्, नानात्वानवच्छिन्नत्वमेकत्वमित्येवमभावरूपत्वात् अभावस्य
चाधिकरणरूपत्वान्न दोष इत्याशङ्क्य अभावरूपत्वेपि नाधिकरणस्वरूपत्वमि-
त्याह । ३. अनभ्युपगताधिकरणस्वरूपताकमपि किञ्चिद्वर्शयति । ४. सिद्धि-
संविदोरैक्यात्संविदस्सिद्धिरिति व्यधिकरणप्रयोगो न कार्य इति भावः ।
५. वेदविनाशाय । ६. एवं, 'कश्चिदाहे' त्यादिनाऽनूदितं क्रमेण निरस्य,

ह्यनुभवितां पूर्वापरकालावस्थायिनमुपस्थापयति, अहमिदमन्वभूव-
मिति । अनुभूतिस्त्वनुभूतिरेव भवताम्, न तां प्रति सा कर्त्री कर्म वा ।

(आत्मानि ज्ञातृत्वस्याध्यस्तत्वानुपपत्तिः)

यद्युच्येत— परमार्थतस्तथाभूतापि भ्रान्त्या अनुभवितृतया परि-
स्फुरति, रजततयेव श्रुक्तिः । न हि तथ्यमनवलम्ब्य मिथ्यावभास-
स्योत्थानमिति— तन्न, तथोक्त्यनुभवसमानाधिकरणतया अनुभविता-
ऽहमर्थः प्रकाशेत, 'अनुभूतिरह' मिति, पुरःस्थितभास्वरद्रव्य शङ्ख मु-
ख चन्द्रादेराकारतयेव रजत पीत मुकुरस्थता द्वित्वादि । पृथगवभासमान
एवत्वयमनुभवः, दण्ड इव देवदत्तमर्थान्तरमहमर्थं विशिषन् आल-
क्ष्यते, अनुभवाम्यहमिति । तदेवमनुभवविशिष्टमस्मदर्थमवभासयन्नय-
महमप्रत्ययः कथमिव विशेषणभूतानुभूतिमात्रावलम्बनः प्रतिज्ञायेत,
दण्डमात्र इव दण्डी देवदत्त इति प्रत्ययः ?

अथ ज्ञानमात्रनित्यत्ववाद्यद्वैतिमतेपि बौद्धमत इव प्रत्यभिज्ञानुपपत्तिः, तया ज्ञातु-
र्नित्यत्वस्यानुभूतेरनित्यत्वस्य चावगाहनादित्याह ।

१. अधिष्ठानन्तु सत्यमपेक्षितमिति नानुभूतेरप्यपारमार्थ्यमित्याह । २. भा-
स्वरद्रव्याकारतया रजतता, शङ्खाकारतया पीतता, मुखाकारतया मुकुरस्थता,
चन्द्राकारतया च द्वित्वं यथा, तथाऽनुभूतिविशेषणतयाऽनुभवितृत्वं प्रकाशेत । अहं-
शब्दवाच्यादनुभवितुर्भिन्नतयात्वनुभूतिरवभासते, अहमर्थविशेषणतया च । अनु-
भवामीत्येतद्धि दण्डीतिवद्विशिष्टपरम्, न विशेषणमात्रपरमित्यर्थः । एतेन—अहंशब्दे-
नाध्यस्तज्ञातृताकमनुभवमेवोक्त्वा धात्वर्थानुभूतौ विषयविषयिण्यां तदभेदभान-
स्वीकारोऽप्यपास्तः, तिङन्तस्यानुभूतिमात्रपरत्वाभावात् ; अहंशब्दस्यानुभवपर्य-
न्तार्थकत्वे मानाभावाच्च । अतएव— अहंशब्देनाहमर्थत्वमुखेन गौण्याऽनुभूतिरुच्यते
सिंहशब्देनेव माणवकः । तत्रानुभवामीति ज्ञातृत्वभानमित्यपि निरस्तम्—गौण्यां
मानाभावात्, अहमर्थे वास्तवानुभवितृत्वग्रहणेन प्रतीत्यभ्रमत्वस्य युक्तत्वात् ।
घटमनुभवामि, पटमनुभवामीत्यनुवृत्तधात्वर्थः परतत्त्वरूपानुभूतिरिति स्वाभिमति-
विरुद्धतया तस्या अहंशब्दार्थत्वायोगाच्च । एवमहंशब्दोऽहमर्थविशिष्टानुभूतिपरः

(अध्यासयुक्तिभङ्गः)

कुतश्चैष निश्चयः, अध्यस्तं ज्ञातृत्वमिति ? स्थूलोऽहमिति वत्
देहात्माभिमानवतः प्रतिभासनादिति चेत् — नन्वात्मतयाऽभिमताऽनु-
भूतिरपि तद्वत् एवावभातीति सापि तथा स्यात् । तत्त्वज्ञानोदयात्पर-
तोपि तदनुवृत्तेन तथा सेति चेत्—किं भोः ! तत्त्वज्ञानात्परम् अबोद्धैवा-
यमात्मा ? हन्तैवं वरमितीत्यतत्त्ववेदित्वम् । आन्त्यापि हि तत्र बहु भद्रं
पश्यतीति । (ज्ञातृत्वस्याहङ्कारस्थत्वशङ्का)

ननु ज्ञातृत्वं ज्ञानक्रियाकर्तृत्वं विक्रियात्मकं जडमहङ्कारग्रन्थि-
स्थम् । तत्फलभुक् अकर्ता अविक्रियः साक्षी प्रकाशमात्र आत्मा । कर्तृ-
त्वादिर्हि दृश्यत्वात् रूपादिवन्नात्मधर्मः । कर्तृत्वे ह्यात्मनः, अहंप्रत्यय-
गोचरत्वेपि, देहस्येवानात्मत्वपरा[ग?]र्थत्वजडत्वादिप्रसंगो दुर्निवारः ।
दृष्टञ्च लौकिकवैदिककर्मसु कर्तृतया प्रसिद्धो देहात्तत्क्रियाफलभुजः प्र-
मातुरहम्प्रत्ययिनः पृथक्त्वम् । तथेहापि प्रमातुरहमर्थाद्विलक्षणस्साक्षी
प्रत्यगात्मेति युक्तम् ॥ { तत्र लोकानुभवविरोधप्रदर्शनम् }

नैवं युक्तम् ; अहं जानामीति ज्ञातृतया सिध्यतः प्रत्यगात्मनो
व्यतिरेकेण साक्षिणो नाम प्रकाशमात्रस्यात्मनोऽनुपलब्धेः । 'देहेन्द्रिय-

तत्रानुभवामीत्यनुभूतिवैशिष्ट्यं भासमानं विशेष्यभूतायां धात्वर्थाभिन्नायामनुभूतौ
बाधाद्विशेषणेऽहमर्थे पर्यवस्यतीत्यप्यनुभवविरोधादिना निरस्तमेव । 'अहंशब्दः
प्रत्यग्वाची; तत्र प्रतीचि अनुभवामीति वास्तवमनुभवितृत्वं' मित्येवानुभवात् ।

१. अध्यस्ता । २. नन्वहङ्कारस्य ज्ञातृत्वे तदतिरिक्त आत्मनि किं मानम् ? तत्राह
तत्फलेति । ' पुरुषोस्ति भोक्तृभावात् ' । ' पुरुषस्सुखदुःखानां भोक्तृत्वे हेतुरुच्यत '
इति । ज्ञानस्यान्तःकरणवृत्तेर्व्यापारात्मनोऽहङ्कारस्थता । भोगस्सुखदुःखगोचर-
स्साक्षिप्रकाश इत्यात्मनो भोक्तृत्वम् । तत्फलभुगकर्तेति विवक्षितमनुमानं विव-
रिष्यति दृष्टञ्चेत्यादिना । ज्ञानकर्ता स्वान्यभोक्तृविशिष्टः कर्तृत्वात् देहवदित्यनु-
मानम् ! अनात्मत्वं वा साध्यम् । अहमर्थे भोक्तृत्वमात्मसंबन्धबलादौपचारिकमिति
पश्चान्निश्चीयत इति भावः । ३. आत्मनः कर्तृत्वेऽहम्प्रत्ययगोचरत्वे च
सतीत्यर्थः । ४. साक्षी प्रत्यगात्मेति वदतः, प्रमातुरहमर्थाद्विलक्षण इत्यु-

मनःप्राणविज्ञानेभ्यो ज्ञानाश्रयतया विविच्यमाने प्रतीपमञ्चतीव निर्भासमानोऽहंभाव एव हि प्रत्यक्त्वं नाम; साक्षित्वमपि तस्य साक्षाज्ज्ञातृत्वम् । नह्यजानन् साक्षीत्यपदिश्यते । सर्वञ्च प्रकाशमानं ज्ञात्वेऽहमिति चकासेते प्रकाशत इति प्रत्यात्मसिद्धोऽयमनुभवः, अहं जानामि, मत्तं प्रकाशत इति । (अहङ्कारस्थत्वेऽनुपपत्तिः)

नचाव्याकृतपरिणामभेदस्याहंकारनाम्नो बुद्धिनामधेयस्य वा ज्ञातृत्वम्, देहस्येवाचेतनत्वपरिणामि(मः?)त्वजडत्वपरार्थत्वादिहेतुभिस्तदनुपपत्तेः । (छायापत्तिसंपर्काभ्यां ज्ञातृत्वारोप इत्यस्य भङ्गः)

न च चित्तिच्छायापत्या तयोस्तत्संभवः, आचाक्षुषस्यच्छायाऽदर्शनात् । न च ज्ञातृत्वं चित्तावपि ते वास्तवमस्ति, येन, अग्निसंपर्कात् अयःपिण्ड इवौष्ण्यम्, तत्संपर्कादर्थान्तरे ज्ञातृत्वं जायेत, ज्ञायेत वा ॥

किर्व्याहतेत्याह देहेति । इवेत्युक्तिरञ्चुधातुमुख्यार्थाविवक्षासूचनाय ।

१. न हि कर्ता साक्षीति व्यपदिश्यत इति परे । तन्न-नह्याक्षिसाकर्तृत्वरूपार्थरक्षणाय दृष्टृरूपवाच्यार्थत्यागः; दर्शनकर्तैव च साक्षिशब्दवाच्य इति । २. शत्रन्तं चतुर्थ्यन्तम् । ३. देहदृष्टान्तादिस्वदुक्तस्वदनिष्टसाधक इत्याह नचेति । अहमर्थः किं महत्त्वरूपा बुद्धिः, तज्जन्योऽहङ्कारो वा, बुद्ध्यहङ्कारशब्दवाच्यमन्यन्मनस्तत्त्वं वा; सर्वथाऽव्याकृतपरिणामत्वान्न ज्ञातृत्वमिति ॥ ४. ननु साङ्ख्यरीत्या वृत्त्याश्रयत्वरूपं ज्ञातृत्वं प्रकृतिपरिणामे नानुपपन्नम् । एवमपि नित्यचैतन्यस्यैव ज्ञाधात्वाद्युपात्तताया अस्मदभिमतत्वात् ज्ञानानुभूत्यादिशब्दमुख्यार्थाश्रयत्वमनुभवसिद्धं कथं निर्वाह्यमिति प्रश्नः । तत्र चित्छायापत्या वा चित्संपर्केण वा चिद्वयञ्जकतया वा चिदाश्रयत्वभ्रान्तिरिति समाधिरिति शङ्कां क्रमेण क्षिपति नचेत्यादिना । तयोः-अहङ्कारे बुद्धौ च । यद्वा चिदहङ्कारयोः । अहङ्कारे छायापत्या ज्ञातृत्वम् । अथ तस्य चित्यप्यध्यास इति भावः । ५. छाया प्रतिबिम्बः । चैतन्येऽहङ्कारः प्रतिबिम्बितः । अतो दर्पणस्थमालिन्यस्य मुख इवाहङ्कारे तत्प्रतीतिः; यद्वा चैतन्यमहङ्कारे प्रतिबिम्बितम् । तेन जले चन्द्रवत्त्वस्येवाहङ्कारे चिदाश्रयत्वस्य प्रतीतिरितीदमुभयमपि न भवतीति । ६. सम्पर्कपक्षं खण्डयति ।

(अहङ्कारस्य व्यञ्जकत्वात् ज्ञातृत्वभ्रम इति शङ्का)

यद्युच्येत—ज्ञप्तिमात्रमेवात्मानमभिव्यञ्जन्नचेतनोऽप्यहंकारः स्वा-
श्रयतया तमभिव्यनक्ति । स्वभावो ह्ययं व्यञ्जकानाम्, यत् आत्म-
स्थतयाऽभिव्यङ्ग्यमभिव्यञ्जन्ति, दर्पण-जल-खण्ड मुण्डादय इव मुख-
मिहिरबिम्ब—गोत्वादीन । तत्कृतश्चायम्, अहं जानामीति भ्रमः । अत
एव खल्वहमुल्लेखविगमे सुषुप्तिमुक्तयोः स्वाभाविकविशदानुभवमात्ररूपे-
णात्मनः प्रकाशः, तत एव चानात्मत्वमहमर्थस्य । तथाच सौरेशं वचः —

‘आत्मनश्चेदहं धर्मो यायान्मुक्तिसुषुप्तयोः ।

यतो नान्वेति तेनायमन्यदीयो भवेदहम्’ ॥ (नै. २. ३२) इति—

(तत्परिहारः)

तदिदमसंबद्धम्, यतः —

शान्ताङ्गार इवाऽऽदित्यमहङ्कारो जडात्मकः ।

स्वयञ्ज्योतिषमात्मानं व्यनक्तीति न युक्तिमत् ॥ ११ ॥

आत्मत्वाभिमताजडानुभवाधीना हि सर्वपदार्थाभिव्यक्तयोऽभिप्रेयन्ते ।
तादृशमशेषार्थसाधकमुदयास्तमयविपरिवृत्तिशून्यप्रकाशस्वभावं त मनु-
भवं तदधीनसिद्धिरचिदहंकारोऽभिव्यनक्तीत्युपहास्यमिदमात्मविदाम् ।

१. व्यञ्जकत्वपक्षं शङ्कते । २. स्वाश्रयकतया ! ३. व्य-
ञ्जकत्वकृतत्वादेवेत्यर्थः । व्यञ्जकविलयादिति शेषः । ४. अहम्—अहन्त्वम् । सुषु-
प्तेति भावे क्तः । भवेदित्यस्यायमिति कर्ता; अतः प्रथमपुरुषः । ५. अहङ्कारस्य चैत-
न्यव्यञ्जकत्वाच्चैतन्येऽहङ्कारवृत्तित्वभ्रम इत्युच्यते । तत्र व्यञ्जकत्वं, व्यक्तिस्वरूपं,
व्यञ्जकत्वस्य तादृशभ्रमनियामकत्वं, सुषुप्तावहमुल्लेखविगम इत्यादि सर्वं दुर्वच-
मिति । ६. ननु जडस्यापि दर्पणगोघृतादिर्मुखकुङ्कुमगन्धादिव्यञ्जकत्वं दृष्टम् ;
प्रकाशरूपादित्यादेश्चक्षुर्व्यङ्ग्यत्वञ्च । अतः कथमयुक्तिरित्यत्र दृष्टान्तद्योत्यं विशद-
यति आत्मत्वेति । अहङ्कारो नानुभूतिव्यञ्जकः तद्व्यङ्ग्यत्वात् अङ्गारवत्,
अनुभूतिर्नाहङ्कारव्यङ्ग्या तन्निरपेक्षप्रकाशत्वादिति प्रयोगद्वयं विवक्षितम् ।

किञ्च — व्यङ्ग्यव्यङ्ग्यत्वमन्योन्यं न च स्यात्प्रातिकूल्यतः ।

व्यङ्ग्यत्वेऽनुभूतित्वमात्मनि स्याद्यथा घटे ॥ १२ ॥

दिनकरकरव्यङ्ग्यकरतलं तदभिव्यञ्जकं दृष्टमिति मा बोचः,
करतलस्य तद्बाहुल्यमात्रहेतुत्वात् । तथाभूताश्च दिनकरमरीचयः
स्फुटमुपलभ्यन्त इति न करतलव्यङ्ग्यत्वम् ॥

(अहङ्कारकृताभिव्यक्तेस्त्रेधा विकल्प्य निरासः)

अपिच केयमभिव्यक्तिः, याऽनुभूतिरूपस्यात्मनोऽहङ्कारेण क्रि-

१. ननूपकार्योपकर्तृभावस्तव्यस्तोतृभावादिकमिव व्यङ्ग्यव्यङ्ग्यभावोपि मि-
थः किं न भवति ? न खल्वदित्याङ्कारस्थलेऽदर्शनमात्रेण निषेधसंभवः ! एवं
सिद्धान्ते निरपेक्षप्रकाशस्यात्मादेर्ज्ञानादिव्यङ्ग्यत्वस्यापि स्वीकारात्कथं व्यङ्ग्यत्व-
निषेधोपीति हेत्वोरप्रयोजकत्वशङ्कायां प्रयोगद्वयमर्धद्वयेन समर्थयते । प्रातिकूल्य-
तः— विरुद्धत्वात् । अत्र यादृशं व्यञ्जकत्वं व्यङ्ग्यत्वञ्च विवक्षितम्, तादृशं मि-
थोविरुद्धम् । अन्योन्यव्यङ्ग्यव्यङ्ग्यत्वे सति यत्र परस्परव्यक्त्यधीनव्यक्तिकत्व-
प्रसक्तिः, तत्रान्योन्याश्रयदोषात् । तथाहि — व्यञ्जकं हि व्यक्तिकारणं व्यक्तेः
आगावश्यकम् । तत्र यद्यहङ्कारः स्वरूपसन्नेवानुभूतिव्यञ्जकः, तर्ह्यहमुल्लेखा-
भावात् तत्स्थतयाऽनुभूतिप्रहणमिष्टं न सिध्येत् ; अहमर्थस्य यावत्सत्तं साक्षि-
भास्यत्वसिद्धान्तभङ्गश्च । अतोऽहङ्कारो व्यक्तस्सन्ननुभूतिव्यञ्जको वाच्यः । तथा-
ऽनुभूतिरप्यहङ्कारव्यक्ते हेतुरव्यक्ता पूर्वं न स्थातुमर्हति, प्रकाशस्वभावत्वात् ।
नाप्यहङ्कारं विना व्यक्ता, तथासति तस्याहेतुत्वापत्तेः । अतो व्यक्तयोः परस्प-
रपूर्वकत्वमिति । अतोऽनुभूतेर्व्यञ्जकत्वमात्रम्, अहङ्कारस्य व्यङ्ग्यत्वमात्रमिति
प्रकृतप्रथमहेतोः प्रकृताविवक्षितव्यञ्जकत्वविरुद्धत्वात्प्रकृतसाध्यव्याप्यत्वमक्षतम् ।
द्वितीयानुमानमपि त्वन्मतानुसारेण प्रयुक्तं त्वया दुर्निषेधम् ; एवमनिष्टस्यैवापाद-
नादिति । यद्वा प्रथमकारिकायाम् अहङ्कारो न प्रकाशव्यञ्जकोऽप्रकाशत्वात्, सं-
विन्नजडव्यङ्ग्या प्रकाशत्वादिति सामान्यतो विवक्षितम् । पूर्वोक्तानुमानद्वयं
तूत्तरकारिकायाम् । पूर्वव्याख्याने 'तमनुभवं तदधीनसिद्धि'रिति वाक्यस्वारस्यम् ;
द्वितीये 'किञ्चे'त्युत्तरत्रारम्भस्वारस्यम् ।

यत इत्युच्यते? न तावत्तत्सिद्धिः; तस्य स्वतस्सिद्धत्वेनानन्याधीनसिद्धित्वाभ्युपगमात् । नापि तद्विषयज्ञानम्, ज्ञानान्तराननुभाव्यत्वात् । अनुभाव्यत्वे हि घटादिवदननुभूतित्वप्रसङ्गः । अत एव न ज्ञानकरणा-
नुग्रहः । (तत्र तृतीयविकल्पस्य त्रेधा विकल्प्यापि निरासः)

सं हि वेद्यगतज्ञानोदयप्रतिबन्धकापनयनेन वा, दीपेनेव सन्त-
भसनिरसनेन चक्षुषः; वेद्यसन्निकर्षोपाधित्वेन वा, व्यक्तिदर्पणादेरिव
जाति - निजमुखादिबोधकस्य नयनादेः; वेत्तुं (बोद्धुं ?) (वेदितुं ?)
गतकलङ्कक्षालनेन वा, शमदमादिनेव परावरात्मतत्त्वज्ञानोपायस्याऽऽ-
गमादेः । न तावदनुभवगतमहङ्कारापनेयमस्ति किञ्चिन् ज्ञानोदयपरि-
पन्थि । (१) अज्ञानं तु ज्ञानसमानाश्रयविषयतया न तदुभयभाववि-
रहिणि भवदभिमतसाक्षिणि निक्षेपमर्हति । न खलु ज्ञानभसक्तिशून्यो
घटादिरज्ञानीत्युच्यते । तथैव न जातुचिज्ज्ञातृत्वं ज्ञानमात्रस्येति न
तस्याप्यज्ञानं भवेत् (२) भवदपि तत् अहङ्कारापनेयं नेष्यते, ज्ञानैकनिव-
र्त्यत्वादज्ञानस्य; तथाऽभ्युपगमाच्च (३) ज्ञानञ्च स्वविषय एवाज्ञानं निवर्त-
यति । न च तद्विषयत्वमात्मतयाऽभिमतस्यानुभवस्येव्यत इति तत्त्वत्यम-
ज्ञानं न केनचित्कदाचिदुच्छिद्येत । (४) ज्ञानप्रागभावरूपञ्चाज्ञानं न ज्ञा-

१. उत्पत्तिः । २. तद्विषयकज्ञानाभावादेव । ३. तद्विषयकज्ञानमस्ति नवे-
त्यस्वेतत् । करणानुग्रहोपि प्रकृते दुर्बच इत्याह । चक्षुष इत्यादौ अनुग्रह
इति विभज्यानुषङ्गः । ४. मुख्यो गौणो वा ज्ञातरि वेत्तृशब्दश्चात्रदीपिकादा-
वात्मवादे । अत्र तु वेदितृशब्द एव सर्वत्र । एतत्स्थलीयभाष्यानुसारे तु बोद्धृ-
शब्दः । ५. ज्ञानाश्रयत्वज्ञानविषयत्वरहिते ।

वेद्यगत ज्ञानोदयप्रतिबन्धकेत्यनेनाज्ञानग्रहणे (१) तस्य वेद्यगतत्वं तद्वृ-
त्तिस्वरूपं तद्विषयकत्वरूपं वा नास्ति, (२) अज्ञानस्याहङ्कारापनेयत्वमपि नास्ति,
(३) अनुभवगतस्य तस्योच्छेद्यत्वमपि त्वन्मते न भवति, (४) अज्ञानमभिमतं प्रतिबन्ध-
कमपि न भवतीत्येवं वेद्ये किञ्चित्कारमुखेनानुग्रहरूपं प्रथमाशिरः खण्डयित्वा, विच्छि-
करणे वेदितरि वा किञ्चित्कारमुखेनेति शिरोद्वयं शिष्टमर्धद्वयेन खण्डयति क-

नोत्पत्तिप्रतिबन्धकमिति शक्यं व्यपदेशुम् । भावरूपमज्ञानमनिर्वचनीयं जगदुपादानमित्यादि प्रलापमात्रमिति संबन्धनिरूपणे प्रतिपादयिष्यते । अतो न वेद्यदोषापनयनरूपा अहङ्कारेणानुभवाभिव्यक्तिः ॥

करणानामभूमित्वान्न तत्संबन्धहेतुता ।

अहमर्थस्य बोद्धृत्वान्न स तेनैव शोध्यते ॥ १३ ॥

(व्यञ्जकस्य स्वनिष्ठतया व्यङ्ग्यप्रकाशनस्वभावविरहः)

न च स्वाश्रयतयाऽभिव्यङ्ग्यप्रकाशनमभिव्यञ्जयितुः स्वभावः; प्रदीपादावदर्शनात् । यथावस्थितवस्तुप्रकाशानुकूलस्वभावत्वाच्च ज्ञानतत्साधनतदनुग्राहकाणाम् । तच्च स्वतःप्रामाण्यन्यायात्, तदनभ्युपगमे च सर्वत्रानाश्वासप्रसङ्गात् ॥ व्यक्तेस्तु जातिराकार एवेति तथा प्रत्यायनम् ; न व्यञ्जकत्वप्रयुक्तम्, उक्तादेव व्यभिचारात् । दर्पणादिस्तु नायनमहःप्रतिफलनलक्षणदोषहेतुर्नाभिव्यञ्जको वदनादेः । व्यञ्जकस्त्वालोकादिरेव । व्यञ्जकत्वेपि प्रतीपगमनदोषप्रयुक्तस्तत्रान्यथाऽवभासः । नचेह तथाऽहमर्थस्य तादृशदोषापादकत्वं स्वभावः; तथासति सर्वस्यपि प्रत्यक्षादेरप्रामाण्यप्रसंगान्न किञ्चित्स्थं स्यात् ॥

तस्माज्ज्ञातृतया सिध्यन्नहमर्थ एव प्रत्यगात्मा, न ज्ञप्तिमात्रम् ॥

(सौरीश्वचोर्थदूषणम् — सुषुप्तावहमर्थस्यैव भानम्)

यत्तु — सुषुप्तिमुक्तयोर्ज्ञप्तिमात्रतया स्फुरणम् ; अहमिति तु न प्रतिभातीति— तत्र सुषुप्तौ तथावस्थितिः पुरस्तादेव निरस्ता । अहमित्येकरूपेणाऽऽप्रबोधात्तत्राप्यात्मनस्स्फुरणात् । यदिपरं परागर्थाननु-
णानामिति । करणानामभूमित्वात् = अनुभूतेरिन्द्रियासंबन्धित्वात् । अहमर्थ-
स्येति काकाक्षिन्यायात्प्रागप्यन्वेति ! तेनैवेति । स्वस्वरूपस्यैव स्वकल्मषप्रतिभटत्वे
कल्मषप्रसक्त्यभावादिति । १. पुटदर्शितविप्रतिपत्तिविषयनिरूपणावसरे ? ;

२. अद्वैतज्ञानमप्यप्रमा स्यात् । ३. अहमर्थस्याहङ्कारत्वे तत्र देहवद्वास्तव-
ज्ञातृत्वाद्योगस्य, छायापरस्या संपर्केण वा ज्ञातृत्वाध्यासाद्योगस्य च पूर्वमिव, इदानीं
व्यञ्जकत्वाधीनज्ञातृत्वाध्यासाद्योगस्य चोक्तत्वात् । ४. पु०. ३१. ।
५. सुषुप्तिगतं वैलक्षण्यं दर्शयति । यदिपरमिति समुदितं 'परन्तु' पर्यायक-

भवाच्चमोशुणाभिभवाच्च न विविच्य स्फुटं चकास्ति । भवदभिमतानु-
भूतिरपि तदानीं तथैव हि प्रथत इति वाच्यम् । नाहमहं (नाहम् ?),
नाप्यर्थान्तरम्, अपितु अनुभूतिमात्रमज्ञानसाक्षितयाऽवतिष्ठत इत्येवं-
विधं स्वापसमयभवमनुभवं न हि सुसोत्थितः कश्चित्पराभृशानुपलब्ध-
चरः ॥ ' एतावन्तं कालं न किञ्चिदहमवेदिष' मिति परामर्शनादेव त-
थात्वं लभ्यत इति चेत्—कथमिव? न किञ्चिदिति निर्देशादिति चेत् —
नन्वेवमनुभूतिप्रतिभासोपि प्रत्याख्यातस्स्यात् ।

(उक्तपरामर्शस्य विपरीतसाधकत्वम्)

अपिच सुषुप्तिसमयसिद्धमात्मानमहमिति परामृश्य, 'न किञ्चि-
दवेदिष' मिति तस्य वेदने प्रतिषिध्यमाने तात्कालिकीं वित्तिसिद्धिम्
अहमर्थस्य चासिद्धिमभिदधानोऽनुभवविरोधमपि न जानाति देवानां-
प्रियः । निर्विषया निराश्रया च वित्तिर्नास्तीत्युक्तमेव ।

(अहमर्थप्रकाशबाधकपरामर्शान्तरनिर्वाहः)

ननु मामप्यहं न ज्ञातवान् प्रसुप्त इत्यस्ति हि प्रबोधे प्रत्ययः ।
सत्यम्, स तु वर्णाश्रमादिविशिष्टतया प्रबोधसमयसंबन्धमानं देहिनां
मामित्यादाय स्वाप्ययावस्थाप्रसिद्धाविशदस्वानुभवैकतानाहमर्थस्य तेन
रूपेणाज्ञातत्वं प्रज्ञापयति, न पुनर्ज्ञस्वभावस्याहमर्थस्यापि । एवमिव
खल्वयमनुभवः, ' अत्र सुप्तोऽहमीदृशश्चेत्येवं मामपि न ज्ञातवानह'
मिति ॥ (परोक्तिशोधनेपि सुषुप्तावहमर्थसत्ताप्रकाशयोरवर्ज्यत्वम्)

अपिचात्मा सुषुप्तावज्ञानसाक्षित्वेनास्ते इति हि यौष्माकी स्थि-

रूपम् । अतोऽत्र तर्हीत्येवं वाक्यापेक्षा नास्ति । यदि विशेषो विमृश्यः, तर्हि वक्ष्य-
माणं परमस्तीति यदिपरमित्यस्यार्थः । इयं प्राचीनप्रयोगसराणिन्यायसिद्धाञ्जनेऽपि
जडद्रव्यपरिच्छेदे (५७) 'यदिपरं तन्निमित्तत्वमात्रं महत्' इति । १. अस्फुटतया ।
२. त्वदुक्तज्ञानस्याश्रयापेक्षत्वात्संमन्तव्यस्य, अतएव प्रभातुल्यप्रकाशाश्रय-
त्वात्स्वयंप्रकाशस्य । वक्ष्यति च, 'चैतन्यस्वभावतया स्वयञ्ज्योतिष्ठा' दिति ।
अतएव 'चैतन्यस्वभावता हि स्वयम्प्रकाशते' ति भाष्यं चैतन्यस्वभावत्वात्स्व-

तिः । साक्षित्वञ्च साक्षाज्ज्ञातृत्वमित्युक्तम् । सचायं * ' जानामी'ति प्रतिभासमानोऽस्मदर्थ एवेति कथमिव तदानीमहमर्थो न प्रथेत, स्वस्मै स्वयंप्रकाशमानोऽहमित्येव हि प्रकाशत इति ॥

तत्सिद्धं स्वापादिदशास्वपि आत्मा प्रकाशमानोऽहमित्येव प्रकाशत इति ॥ (मुक्तावहमर्थसमर्थनम्)

यत्तु - मुक्तावहमर्थो नोपावर्तत इति-तद्वार्तम्, यतस्तथासति नैनाशिकदर्शन इवात्मनाश एवापवर्गः प्रकारान्तरेण प्रतिज्ञातस्स्यात् । नो खल्वहमिति धर्ममात्रम् ; येन तदपगमेऽप्यविद्यानिवृत्त्यामिवात्मनः स्वरूपेणावतिष्ठत इत्युच्यते (च्येत?) । अहमित्येव हि तस्य स्वरूपम् । ज्ञानमपि हि तद्धर्मत्वेन तस्यैव प्रकाशते, ' ज्ञानं मे जात 'मिति । का कथा पुनरर्थान्तरस्यात्मत्वे ?

(मोक्षशास्त्रमुमुक्षुप्रवृत्तिबलतोपि मोक्षेऽहमर्थसत्त्वम्)

अन्यच्च - यस्सांसारिकदुःखैर्दुःखित्वेनात्मानं तत्त्वतो आ-

यम्प्रकाशतेति व्याख्यातम् । * साक्षित्वं ज्ञानवत्त्वम् । न च ज्ञानमप्रकाशमानम्, आश्रयं विना प्रकाशमानं वेति । नन्वज्ञानसाक्षित्वम् 'अहमज्ञानं जानामी'त्येवंरूपं नेष्यते, किन्तु ' न जानामी 'त्येवंरूपमिति चेत् - एवमपि जानामीत्युत्तमपुरुषेणास्मदर्थप्रकाशो दर्शित एवेति । १. क्षणिकज्ञानसंतत्युच्छेदो मोक्ष इति बौद्धमते । २. नन्वात्मन्यविद्याया इवाहमर्थस्याप्यध्यस्तत्वादध्यस्तनाशेप्यधिष्ठानभूतात्मस्थितिरपवर्गे निर्वाधेति शङ्कां क्षिपति नो इति । धर्ममात्रमिति ! अविद्यापि नाध्यस्ता, किन्त्वात्मधर्मः । अहमर्थस्तु न धर्मोपि । अतो ' धर्मनाशेपि धर्मस्थिति 'रिति रीतिरपि न भवतीति । ३. 'आत्मा स्वरूपेण' ति वा, आत्मनःस्वरूपमिति वा, आत्मन इत्यस्याविद्यानिवृत्त्यामित्यत्रान्वयविवक्षया, 'अविद्यानिवृत्त्यामिवात्मनः, आत्मा स्वरूपेण' ति वा पाठस्स्यात् । अन्यथा 'आत्मे' त्यध्याहारस्स्यात् । ४. ज्ञानस्यावस्थितिरिव तदाहमर्थनाशेन सिध्यतीति स्थिते कुतस्तस्याहमर्थभिन्नस्यात्मत्वप्रसक्तिरिति । ५. 'यद्यात्मधर्मोऽहङ्करो नित्यत्वं तस्य बोधवत् । नित्यत्वे मोक्षशास्त्राणां वैयर्थ्यं प्राप्नुयाद्बुध' मिति सौरेरोक्तदोषस्तस्यैवेत्यभिसंधायाह ।

न्या वा प्रत्येति, दुःख्यहमिति, सः, 'सर्वमिदमनिष्टजातं कथमहम-
पुनरुदयमपनुद्याव्याकुलः (लं) स्वस्थो भूयासमिति संजातमुमुक्षुस्तत्सा-
धने प्रवर्तते । स यदि, 'साधनानुष्ठानादहमेव न भविष्यामी'त्यवगच्छति,
अपगच्छेदसौ मोक्षकथाप्रसङ्गादपि । ततश्चासंभवदधिकारितया सर्व-
एव वेदान्तविधयः, सर्वाणि च मोक्षशास्त्राणि प्रामाण्यादेव प्रच्यवेरन्॥
अहमुपलक्षितः प्रकाशोऽपवर्गेऽवस्थास्यत इति चेत् — किमतः? न हि
मयि नष्टेऽपि कोऽपि प्रकाशः स्थास्यतीति कश्चित्प्रेक्षावान् प्रयस्यति॥

(अहमर्थस्य युष्मदर्थत्वभङ्गः)

एतेन (एतेनै?) तदपि परास्तम्, 'अस्मत्प्रत्यये योऽनिदमं-
शश्चिदेकरसः प्रकाशः, स आत्मा । तस्मिन्स्तद्वलनिर्भासिततया लक्ष-
णतो युष्मदर्थ एवाहं जानामीति सिध्यन्नर्थ' इति । प्रत्यक्षविरोधात् —
अहं जानामीति सिध्यंश्चेतनो युष्मदर्थ इति माता बन्ध्येतिवद्व्याह-
तार्थं वचः । नचासौवन्याधीनावभासः; चैतन्यस्वभावतया स्वयंज्यो-
तिष्ठात् । प्रकाशश्च प्रकाशत्वादेव कस्यचिद्भवेत् दीपादिप्रकाशवदिति
नात्मा भवितुमर्हति । अतो ज्ञातृतयाऽहमिति सिध्यन्नर्थ एवात्मा ।

(मुक्त्यहन्त्वसाधकन्यायः)

स च मुक्तावप्यात्मनेऽहमित्येव प्रकाशते, स्वस्मै प्रकाशमान-

१. मुक्तावहमर्थानुवृत्तेरावश्यकत्वेन । २. अहमिति प्रतीतावहङ्कारोऽनु-
भूतिश्चेति द्वयं भासते । तत्रानुभूतिश्चिद्रूपा स्वयंप्रकाशतया प्रत्यग्रूपैः परा-
ग्रूपेदमंशादन्या । ३. चिदधीनप्रकाशतया । लक्षणतः पराधीनप्रकाशत्व-
रूपपराग्लक्षणवत्तया । अहमप्रतीतिगोचरत्वाहंशब्दार्थत्वयोस्सत्त्वेऽपि सोऽर्थो लक्ष-
णतो युष्मदर्थ एव, इदमंश एव, परागर्थ एवेति । सिध्यन् — ज्ञातृत्वेन सि-
ध्यन् । ४. उत्तरेणैकवाक्यमिदम् । यद्वा यथाभाष्यमत्र वाक्यच्छेदः । ५. अह-
मर्थः । ६. स्वयंप्रकाशत्वात् । ननु प्रकाशतदाश्रययोस्त्वप्रकाशत्वे उभयोः
प्रत्यक्त्वापत्तिः । नैवम्, अहन्त्वस्यैव प्रत्यक्त्वरूपतया केवलप्रकाशे तदप्रसक्तेरिति ।

७. अन्वयिव्यतिरेकिपञ्चावयवन्यायेन मुक्तावहन्वानुवृत्तिकथनमुखेनाहन्त्व-

त्वात् । योयः स्वस्मै प्रकाशते, स सर्वोऽहमित्येव प्रकाशमानो दृष्टः ; यथा तथाप्रकाशमानत्वेनोभयवादिसम्मतस्संसार्यात्मा । यः पुनरहमिति न चकास्ति, नासौ स्वस्मै प्रकाशते; यथा घटादिः । स्वस्मै प्रकाशते चायं मुक्तात्मा । तस्मात्सः अहमित्येव प्रकाशते ।

(अहन्त्वप्रकाशस्योपाधिकृतत्व भङ्गः)

नचैवं प्रकाशमानत्वे मुक्तस्याज्ञानित्वसंसारित्वादिप्रसङ्गः आपादनीयः, मुक्तत्वविरोधात् ; अतदुपाधित्वाच्च तत्प्रत्ययस्य । नह्यज्ञानोपाधिरहंप्रत्ययः, ब्रह्मात्मापरोक्षज्ञानक्षपितनिरवशेषाविद्यानामपि वामदेवादीनामतत्प्र (महम्प्र ?) त्ययदर्शनात् । श्रूयते हि — ‘तद्वैतत्पश्यन् ऋषिर्वाग्देवः प्रतिपेदे, अहं मनुरभवं सूर्यश्च’, ‘अहमेव च (मेकः प्रथममासं ?) वर्तामि [च] भविष्यामी’त्यादि । तथा कथंचिदप्यविद्यादिक्लेशैर्लेशतोपि जातुचिदपरामृष्टस्य परमपुरुषस्याप्यहमित्यात्मपरामर्शः प्रज्ञायते, ‘हन्ताहमिमास्त्रिस्रो देवताः’, ‘बहु स्यां प्रजायेय’, ‘स ईक्षत लोकान्बु सृजै’ इति, तथा ‘यस्मात् क्षरमतीतोऽहमक्षरादपि चोत्तमः । अतोस्मि लोके वेदे च प्रथितः पुरुषोत्तमः ॥’ ‘तेषामहं समुद्धर्ता’, ‘अहं बीजप्रदः पिता’, ‘वेदाहं समतीतानि’इत्येवमादिभिः ॥ (अनात्मगोचराहङ्कारशब्दस्यान्यथानिर्वाहः)

एवञ्च साक्षादहमर्थादात्मनो विलक्षणेऽपि देहे येनाऽऽव्यक्तिक-

रूपप्रत्यक्त्वस्य स्वरूपं विवृणोति । स्वस्मै प्रकाशमानत्वं प्रत्यक्त्वम् ; पराक्त्वञ्च परस्मै भासमानत्वमिति शिक्षितं भवति । १. आदिना ज्ञानस्यापि परिग्रहः । २. अहमिति प्रकाशमानत्वे । ३. वामदेवशब्दोऽत्र महर्षिं महादेवञ्चाभिप्रेत्य । आदिशब्देन वा रुद्रग्रहणम् । ४. ऋषिमध्ये वामदेवानुसन्धानं बृहदारण्यकवाक्येन प्रदर्श्य, देवमध्ये सर्वज्ञस्य वामदेवस्य महादेवस्यानुसन्धानमप्यथर्वशिरोवाक्येन दर्शयति । अत्र तत्त्वटीकायाम्, ‘अथर्वशिरोऽप्येवमेव निर्वाहो वेदार्थसंग्रहे स्थापितः’ इति वाक्यम्, अहमेवेत्यादेरथर्वशिरोवाक्यत्वस्य तत्र भगवद्वाक्यकृतसंमतेऽच सूचनायेति ज्ञायते । ५. अविद्याऽस्मितारागद्वेषाभिनिवेशाः क्लेशाः (यो. सू.) ६. ‘महाभूतान्यहङ्कार इत्येतत्क्षेत्रमुच्यते’ (२-४३) इति सौरेरशकटाक्षेणाह एवञ्चेति ।

परिणामभेदेनाहमिति भ्रमः, तदभिप्रायोऽहंकारस्य क्षेत्रान्तर्भावोपदेशो भगवतः, 'महाभूतान्यहङ्कार' इति । बहुमन्तव्यजनावधीरणहेतुश्चासौ गर्वापरपर्यायस्तत्रतत्र शास्त्रेषु प्रायशो हेयतयोपदिश्यते ।

(आत्मनोऽहमर्थत्व एवाविद्यानिर्वाहसंभवः)

तस्मादहमिति मतिर्वाधकापेता साक्षादात्मगोचरैव ; अनात्मनि तु शरीरे भवन्ती अविद्येति युक्तम् । उक्तञ्च— 'श्रूयताञ्चाप्य (तच्छ्रूयताम्?) विद्यायाः स्वरूपं कुलनन्दन । अनात्मन्यात्मबुद्धिर्या' इति महर्षिणा वासिष्ठनन्दनेन । न च ज्ञप्तिमात्रप्रतिभासः कस्यचिच्छरीरेऽस्ति, येन तन्मात्रात्मवादिनोऽप्यनात्मबुद्धिरुपपद्येत ॥

अतः प्रत्यक्षसिद्धत्वादुक्तन्यायागमान्वयात् ।

अविद्यायोगतश्चात्मा ज्ञाताहमिति भासते ॥ १४ ॥

आत्मन एवाहन्वे स्वतएव सर्वदाऽहमिति भासमानत्वे च सतीत्यर्थः । अहङ्कारशब्दे भवे करणे च घञ् । कृजर्थश्च प्रकृते ज्ञानक्रिया । तथाच अहंबुद्धिस्तत्करणञ्च तदर्थः । तत्राऽऽत्मन्यहम्बुद्धिस्तात्त्विकी । तदभिप्रायेण कचित्प्रयोगः । यथा, 'अथातोऽहङ्कारादेश' इति । अनहमर्थेऽहमिति बुद्धिरप्यहङ्कारः । अयमेव देहादावात्मभ्रम इत्युच्यते । अयं सर्वप्राणिसाधारणः । अयमेव यदा प्रशस्तदेहादिविषयकात्मभ्रमरूपो भवति, तदा गर्व इत्युच्यते । आत्मगुणादिभिरुत्कृष्टस्य जनस्य यत् देहादि, ततस्त्वदेहादौ प्राशस्त्यमभिमत्य देहात्मभ्रमवशादात्मानमेव तादृशप्राशस्त्यविशिष्टतया गृह्णन् हि परात्मनस्तदभावमाकलय्य तमवधीरयतीति । 'अहङ्कारं बलं दर्प' मित्यादौ बलदर्पादिसाहचर्यादयमेव गुणविशेषो हेयत्वेनोपदिष्ट इति ज्ञायते । आत्मन्यहम्बुद्धेस्त्वतसिद्धत्वान्न तत्र करणापेक्षा । करणेघञन्तस्त्वहङ्कारशब्दोऽनहमर्थे देहादावहम्बुद्धिकरणे क्षेत्रज्ञार्थचतुर्निशतिक्षेत्रतत्त्वान्तर्गतेऽहङ्कारतत्त्वे प्रवर्तत इति तस्य क्षेत्रान्तर्भावोपपत्तिरिति । १. अद्वैतिमतदूषणं निगमयति अत इति । अत्र संविदनित्यत्वसाश्रयत्वादि निरूप्य, बौद्धमत इवैतन्मतेपि प्रत्यभिज्ञानुपपत्तिं प्रस्तुत्य, 'अहङ्जानामी' ति प्रत्यक्षं न ज्ञप्तौ ज्ञातृत्वभ्रमरूपम्; नाप्यन्तःकरणे वस्तुतो भ्रान्त्या वा ज्ञातृत्वसंभवः, अतो ज्ञा-

(संविदात्मत्वसाधकाजडत्वहेतुभङ्गः)

यदुक्तमजडत्वाद्वित्तिरेवात्मेति—तत्रेदं वाच्यम् — किमिदमजड-
त्वं नामेति । यद्युच्येत — सदपि यन्न प्रकाशते, तज्जडम् ; तद्विपरीत-
मव्यभिचरितप्रकाशसत्ताकमजडमिति—तथासति सुखादिभिर्वर्गभिचारी
हेतुः । न खलु सुखदुःखेच्छादयो विद्यमाना अपि कदाचिदनवभा-
ममाना भवन्ति॥ स्वसत्ताप्रयुक्तप्रकाशत्वमपि दीपादिभिरनैकान्तिकम् ;
ज्ञानव्यतिरिक्तप्रकाशानङ्गीकाराच्चासिद्धता, विरुद्धता च॥ यदि मतम् —
अव्यभिचरितप्रकाशोपि सुखादिरन्यस्मै प्रकाशत इति घट इव जडतां

नाऽहमर्थ एवात्मा, न ज्ञप्तिमात्र ' मिति वर्णनेन आत्मनि ज्ञातृत्वाहन्त्वयोः प्रत्य-
क्षसिद्धिर्दर्शिता । अथ सुषुप्तौ मुक्तौ चाहमर्थस्फुरणोपपादने प्रवृत्त्य, अन्यथा वै-
नाशिकमताविशेषः, मोक्षशास्त्रमुमुक्षुप्रवृत्तिवैधव्यञ्चेति तर्कमुक्त्वा, आत्मनि स्व-
स्मै भासमन्त्वेन सर्वदाऽहमिति भानं साधयतः पञ्चावयवव्यायस्य कथनादहम्भाने
न्यायोऽप्युक्तः । एवमहम्भाने वामदेवादिविषय आगमोप्युक्तः । ज्ञातृत्वविषये-
त्वागम उपरिधाद्वक्ष्यते । अविद्यायोगो नाम अविद्याया अनात्मनि देहादावा-
त्मभ्रान्तेर्योग उपपत्तिः । यद्वा तस्या अयोगोऽनुपपत्तिः ; आत्मनि वस्तुतोऽह-
न्त्वसत्त्वं एव स्थूलोहमित्यहम्भ्रमस्यात्मभ्रमत्वोपपत्तिः ; तत्र वस्तुतस्तदसत्त्वे. च
तस्य तद्भ्रमत्वायोग इति । अयमनन्तरमेवोक्त इति । १. एवं विशिष्य प्रच्छ-
न्नब्रह्ममतं निरस्य प्रकटप्रच्छन्नसाधारण्येन प्रथममनूदिते संविदात्मवादे शिष्टं खण्डनं
वर्तयिष्यन् तद्वादारम्भोक्तमजडत्वहेतुमाभासीकरणायानुवदति । २. अव्यभिच-
रितः प्रकाशो यस्यास्सा सत्ता अव्यभिचरितप्रकाशा । अत्र स्वसत्ताव्यापकप्रका-
शवत्त्वं, स्वसत्ताप्रयुक्तप्रकाशवत्त्वं, स्वस्मैभासमानत्वमिति पक्षत्रये मध्यमपक्षः
प्रथमपक्षत्वेन भाष्ये आदृतः, औचित्यविशेषात् । ३. संविदात्मा स्वसत्ताप्रयु-
क्तप्रकाशवत्त्वादित्यत्र, स्वमते अहमर्थे आत्मत्वसद्भावात्साध्यतदभावसाधारणतया
हेतुरनैकान्तिकस्त्वमतरीत्या । परेण संविदतिरिक्तस्य सर्वस्यानात्मत्वस्वीकाराद्देतु-
स्साध्याभावैकसमानाधिकरण इति तद्रीत्या विरुद्धत्वम् । तेन प्रकाशरूपधर्मा-
स्वीकारात्प्रकाशवत्त्वरूपहेतोरसिद्धिश्चेति ।

नातिवर्तते; तेनानात्मेति — ज्ञानं वा किं स्वस्मै प्रकाशते? अन्यस्यैव हि तदपि जानतोऽहमर्थस्य प्रथते, अहं जानामीति, अहं सुखीतिवत् । तेन स्वस्मै प्रकाशमानत्वमभिप्रेत्य प्रयुज्यमानोऽजडत्वहेतुरसिद्धस्संविदि । अतस्सत्तयैव स्वमात्मानं प्रति सिद्ध्यन्नजडोऽहमर्थ एवात्मा । तत्संबन्धायत्ता तु ज्ञानस्यापि प्रकाशता । अत एव हि स्वाश्रयचेतनं प्रति प्रकटता, इतरं प्रत्यप्रकटता च ज्ञानस्य, सुखदुःखादेरिव । नचैवमात्मान्तरसंबन्धमर्थान्तरं वाऽपेक्षायामात्माऽऽत्मने प्रकाशते । एतच्चा-नन्तरमेवोपपादयिष्यते ॥

(अभेदसाधकाभिमतं सहोपलम्भनियमोऽशेषहेत्वाभासवचनम्)

न च ज्ञानेन सहोपलम्भनियमोऽहमर्थस्यार्थान्तरतां वारयति, ज्ञानस्यापि तथात्वप्रसङ्गात् । तदपि हि तेन नियतेन सहोपलम्भमित्यहमर्थादनर्थान्तरं मिथ्यारूपमेवाऽऽपद्येत । असिद्धश्च संविद्विशेष-

१. अथ संविदात्मवादोक्तस्य प्राकट्याभावादेस्वसंमतत्वात् तदुपर्युक्तमेव विम्रक्ष्यन्, 'संविद एवात्मत्वे लाघवात्किमन्येन कल्पितेन' इति तदुक्तविषये समाधानरूपं, 'कल्पनायां ह्येष दोषः, प्रत्यक्षसिद्धत्वादन्यो दुरपलप' इत्यर्थपरं नन्वित्यादिग्रन्थं दूषयितुं तेनोपन्यस्तं यत् सहोपलम्भनियमादि, तत्खण्डयति ॥
२. अहमर्थेन । सह उपलम्भो यस्य तदिति बहुव्रीहिः । 'सहोपलम्भ' इति वा 'नियतसहोपलम्भ' इति वा पाठस्त्वरसः ।
३. अभेदं साधयतश्च संविद्यहमर्थस्य कल्पितत्वसाधन एव तात्पर्यम् । नीलतद्वियौ, अहमर्थतत्संविदौ वा अभिन्ने परस्परौपलम्भनियतोपलम्भकत्वादिति प्रयोगे मिथ्यात्वरूपपर्यवसितसाध्यस्य पक्षैकदेशे बाधादिकमत्र विवक्षितम्; अहमर्थो ज्ञानाभिन्नः स्वोपलम्भव्यापकसंविदुपलम्भकत्वादिति प्रयोगे च यत् स्वोपलम्भव्यापकयदुपलम्भकं तत् तदभिन्नमिति सामान्यमुखव्याप्तिविवक्षायां, संविदि स्वोपलम्भव्यापकाहमर्थोपलम्भकत्वरूपहेतुसत्त्वात्साध्याभावाच्च तदृष्टान्तेनात्रापि साध्याभावसाधनसंभवाद्वैतोर्विरुद्धता, तत्रैव व्यभिचारश्चेति ज्ञापितम् । अत्र सहत्वघटितहेतुनिर्देशस्तु — सहत्वस्य भेदाधिष्ठानत्वात् 'स्वभिन्नाहमर्थोपलम्भव्यापकोपलम्भगोचरसंविक्त्वा' इति ग्राह्यः । स्वं संवित् । एतदनुसारेण सामान्यमुखव्याप्तिवचनप्रकारोऽप्युक्तः ॥
४. घटपटाद्यैकैकं संविदुपलम्भेपि चालिनीन्यायेनाहमर्थोपलम्भव्यापकरूपविशे-

स्सहोपलम्भनियमः, प्रत्येकं व्यभिचारदर्शनात् । न च विशेषमात्रं (?) निर्धूत निखिलविषयविशेषोपश्लेषं वा वित्तिमात्रमस्ति, येन सहोपलम्भनियमसंवेदितुरभिधीयेत । सामान्यं तु सदपि सौगतैर्न वस्तुतयाऽऽस्थीयते ॥ समस्तवृत्तिप्रत्यस्तमयेऽपि स्वयञ्ज्योतिरयमात्माऽवतिष्ठत इति च वक्ष्यामः

स्ववाग्विघातश्च — एकं द्वाविति निर्देशात् । द्वयोर्हेकक्रियानुप्रवेशे सहशब्दः; शिष्येण सहाऽऽगच्छत्याचार्य इति यथा॥ अपिच नीलतद्वियोरिति द्वे उपादाय, अभेद इत्येकत्वविधिः सवित्रीबन्ध्यात्वविधिरिव । अनेकान्तश्च संविदि प्रतिषिध्यमानैर्जडत्वादिभिः, सर्वज्ञाणाभावात्साधनाप्रसिद्धिरिति । १. अत्र विशेषमात्रातिरिक्तमित्येतदर्थपरः पाठस्यात् । वित्तिविशेषमादाय व्यापकत्वाभावेपि वित्तिमात्रमादाय व्यापकत्वं भवतीति न, निर्विशेषं न सामान्यमिति न्यायेन विशेषातिरिक्तसामान्याभावात् । एवं घटसंविदित्येवं विषयवैशिष्ट्यं विसृज्य निर्विषयवित्तिमात्रग्रहणमपि दुष्करम्, तादृशवस्त्वभावादिति । २. ननु सविषयव्यक्त्यतिरिक्तवित्त्यभावेपि प्रकृते तादृशव्यक्तीनामेव संवित्त्वेन रूपेण सामान्यतोग्रहणेन व्यापकत्ववर्णनाच्च दोष इत्यत्राह सामान्यमिति । अतद्वशाद्वृत्त्यात्मकापोहातिरिक्तभावरूपजातिस्सौगतासंमता । अतद्वशाद्वृत्तिश्च व्यक्त्यनतिरिक्तेति । ३. प्रकारान्तरेण साधनाप्रसिद्धिमाह समस्तेति । सुषुप्तिप्रलयादावहमर्थप्रकाशोस्ति, न संवित्प्रकाश इति न व्यापकत्वमिति । ४. अभिज्ञं सहोपलम्भत्वादिति साध्यहेतुनिर्देशः एकं द्वाविति निर्देश एव, सहेति द्वयोरुक्तेः । तथाच पूर्वोक्तसहत्वघटितहेतावयं वाग्विघात इति । ५. सहोपलम्भनियमादभेदो नीलतद्वियोरिति तत्कारिकातः नीलतद्वियौ अभिज्ञे इति प्रतिज्ञानिर्देशः प्रतीयते । तत्र पक्षतावच्छेदकहेत्वोर्द्वैतैकत्वयोर्विरोधाप्रतिज्ञाविरोधोपीति । ६. जडत्वमूर्तत्वादिकं हि सौगतैरपि संविदि नेष्टम् । तत्र जडत्वादेरपि संवित्प्रकाशयतया संवित्सहोपलम्भनियमसत्त्वात्तत्र संविदभेदरूपसाध्याभावाद्व्यभिचारः । अभेदस्वीकारे च तस्याः जडत्वाद्यापात्तिः । ननु जडे व्यभि-

ज्ञानेन सहोपलम्भनियमभागिभिस्संसारिज्ञानैश्च । तेषामभेदाभ्युपगमे
ज्ञानस्य जडत्वमूर्तत्वादि, बुद्धस्य बद्धत्वमित्यापद्येत ।

(एकज्ञानमात्रविषयत्वरूपसहोपलम्भनियमदूषणम्)

नियमेनैकज्ञानसिद्धत्वमप्युक्तप्रकारेण प्रत्युक्तम् ॥ विपक्षव्यति-
रेकश्चासिद्धः । भवतु नियमेनैकज्ञानसिद्धत्वं ज्ञानज्ञेयज्ञातृणाम् , मा
च भूदभेदः; को विरोधः ?

किमप्रकाशरूपत्वात्प्रकाशमनुरुध्यते ।

व्यवहाराय नीलादिराहोस्वित्तदभेदतः ॥ १५॥

चार इति वक्तव्यम् , न तु जडत्वे इति, तथा हि सति संविदो जडत्वत्वापत्ति-
रेव स्यात् — सत्यम् — सौगतमते धर्मधर्म्यभेदादेवमुक्तम् ।

१. सर्वज्ञस्य सुगतस्य ज्ञानं हि संसारिज्ञानविषयकम् । तथाच तस्य ततो
भेदे व्यभिचारः, अभेदे बुद्धस्य बद्धत्वापत्तिरिति । ननु संसारिज्ञानोपलम्भव्याप-
कत्वं सर्वज्ञज्ञानोपलम्भस्य कथम् , जीवेपि व्याप्यस्य सत्त्वादिति चेत् — उच्यते,
संविद्विशेषैरनियतसहोपलम्भभावस्योक्तत्वात्तदर्थं संवित्त्वसामान्येन व्यापकत्वविव-
क्षया पक्षे स्वविषयकसंविदभेदसाधनेऽयं दोषः । यद्वा व्यापकत्वं नियमश्चेत् —
पूर्वदोषः, व्याप्यत्वरूपश्चेत् — अयं दोष इति । २. अयं हेतुस्सहत्वा-
घटित इति पूर्वोक्तकिञ्चिदोषपरिहारः । एवं पूर्वं सहोपलम्भे विषयोपलम्भस्य सं-
विदुपलम्भस्य चैकत्वनिर्बन्धो नासीत् ! विषयोपलम्भव्यापकत्वं संविदुपलम्भे
तदभिन्ने भिन्ने वा यथायथमिति विवक्षितम् । अत्रोभयोरेकज्ञानसिद्धत्वमुच्यते ।
तच्च स्वप्रकाशकज्ञानमात्रप्रकाश्यसंवित्कत्वं वा संवित्प्रकाशकज्ञानमात्रप्रकाश्यत्वं
वा । आद्यं नीलादावसिद्धम् , संविदो नीलाप्रकाशकपीतज्ञानप्र-
काश्यत्वात् ॥ घटसंविद्व्यक्तेः घटज्ञानमात्रप्रकाश्यत्वमस्तीति चेत् — जडगोचर-
संविद्व्यक्तेर्जडज्ञानमात्रप्रकाश्यत्वस्य, सर्वज्ञसंविद्व्यक्तेस्संसारिज्ञानज्ञानमात्रप्रकाश्य-
त्वस्य सत्त्वादुक्तदोषः । ३. द्वितीयसाधारण्येनाप्रयोजकत्वमाह विपक्षेति ।
हेतोर्विपक्षेऽभावोऽनिश्चितः, अभेदरूपसाध्यं मास्तु, संवित्प्रकाशकमात्रप्रकाश्य-
त्वमस्त्विति शङ्कासत्त्वादिति । तदुपपादयति भवत्विति । संविदं विनाऽप्रका-
श्यत्वं जडत्वप्रयुक्तम् , नाभेदप्रयुक्तामेति । ४. दिवादिगोऽयं रुधधातुः 'अनो रुध

इति सन्दिह्यमानत्वान्नाभेदश्शक्यनिर्णयः ।

बोध्यस्थश्चैष नियमो न पुनर्बुद्धिबोद्धृगः ॥१६॥

स्पष्टश्च प्रत्यक्षबाधः, सर्वज्ञानेषु वेद्यादिव विचरेपि वेदितुर्भेदस्यापरोक्षत्वात् । न च प्रतियोगिनः प्रत्यक्षत्वं दृश्यत्वं वा भेदस्याऽऽपरोक्ष्ये त्वपेक्षितव्यम्, सिद्धिमात्रेण तदुपपत्तावप्रयोजकत्वेन तद्विशेषस्यानाक्षेपात् (?) । अनवभासमानेऽपि प्रतियोगिनि भावाः स्वरूपत एव विलक्षणाः प्रत्यक्ष्यन्त इति सर्वलोकस्वसाक्षिकमेतत् ॥

(ज्वालादृष्टान्तेनाबाधितत्वशङ्का)

ननु जीवतो भेदप्रत्यक्षस्य शिरसि पैदनिधानेन सहोपलम्भनियमस्याभेदेन प्रतिबन्धग्रहणमिति कथमिव ततस्तद्बाधसंभवः ? तथासति हि ज्वालाभेदानुमानमपि तदेकत्वप्रत्यभिज्ञयाऽपोद्येत ॥

(ज्वालादृष्टान्तवैषम्यवचनम्)

अविशेषज्ञो देवानांप्रियः । तत्र हि क्लृप्तकारणदोषानुवृत्तौ सत्यां जायमानोऽपरोक्षावभासः न निरवद्यप्रत्यक्षपूर्वकमुमानं बाधितुमर्हति । तथा हि — अचिरनिर्वापितारोपितेषु कवर्तिभागवर्तिषु बहुषु दीपेषु त-
काम'इत्यनूपसृष्टः कामार्थकः । कर्तरितिङ् । अत्र अनुरुणद्धीत्यपेक्षया एतत्प्रयोगो युक्ततरः । १. ज्ञातरि 'भवत्वि' ति हेत्वङ्गीकारोपि नेत्याह बोध्येति । ज्ञानानुरोधनियमो नीलादौ वेद्यमात्ररूपे जडे स्यात्, न बोद्धरि, तस्य स्वप्रकाशत्वात् । अतोऽहमर्थसंविदभिन्नस्तदेकप्रकाशत्वादित्यत्र स्वरूपासिद्धिरिति । २. प्रत्यक्षरूपज्ञानत्वम् । भेदप्रत्यक्षे प्रतियोगिप्रत्यक्षमेव तन्त्रम् । तत्र विच्छेस्त्वप्रकाशतया प्रत्यक्षान्तरानपेक्षा प्रत्यक्षवित्तावेव, तत्स्वप्रकाशस्य प्रत्यक्षरूपत्वात् । अनुमित्यादिस्वप्रकाशस्य त्वनुमित्यादिरूपतया प्रत्यक्षान्तरविषयतयैव तन्त्रत्वमिति शङ्कितुराशयः । ३. सामान्यतः प्रतियोगिप्रकाशेन । ४. गोत्वेन गोज्ञानमप्यश्वरूपप्रतियोग्यमानेप्यश्वभेदज्ञानरूपमेव । प्रतियोगिमाने तु मुतराम् । एतावता, 'भेदज्ञानसिद्धवत्कारः कथ' मिति तेन कृता शङ्का परिहृता । ५. प्रत्यक्षस्यापि तृणीकारेण । ६. अभेदनिरूपितव्याप्तिग्रहणम् ।

ज्ञेयादर्शिनः सुसदृशतया स एवायमिति स्मृतिरुपजायत इति दृष्टम् ।
 अतोऽन्यत्राप्यप्रतिबन्धपुष्कलकारणक्रमोपनिपातादवयवविश्लेषाच्च सु-
 सदृशनिरन्तरप्रवृत्तप्रदीपप्रवाहाऽऽलम्बनैव तथामतिरिति निश्चीयते ।
 तथैकं [स्मि] ज्ञानात्वप्रत्ययः स्वतःप्राप्तेन्द्रियवृत्तिविपर्ययप्रयुक्तः सम-
 समयोपजायमानानेकानवद्यप्रत्यक्षप्रतिक्षिप्तविषयश्च द्विचन्द्रादौ दृष्ट-
 इति नासौ तत्रैकत्वानुमानमभिभवितुं प्रभवति ॥ नचैवमिह ज्ञातृज्ञान-
 ज्ञेयविवेकसाक्षात्कारी प्रत्यय इति प्रतिरुणद्धेवायमिहाभेदानुमानो-
 दयप्रसक्तिम् । नचोपलब्धिसंहित्यनियमादेव तथात्वमत्रानुमेयमिति
 युक्तम्, विपक्षे बाधकानुपलब्धेः । संविदधीनसिद्धितयापि तथानि-
 यमोपपत्तेः । अनैन्द्रियकत्वेन च तद्वृत्तिविपर्ययस्याकिञ्चित्करत्वात् ।
 योग्यानुपलम्भपराकृतत्वाच्च बाधकप्रत्ययस्य । अपिच विषयसि-
 द्धिर्हि संवित् । सा च स्वयंप्रकाशेत्यविवादः । तेनावर्जनीयस्तथा
 नियमः । न च भेदोऽपि सिद्धिमन्तरेण सिध्येदित्यनुमत्तेन
 युक्तमापादयितुमित्यलमनेनानुभवपराहतमततिव्याकुलीकरणेन ॥

(प्रकाशातिरिक्तसंभवखण्डनम्)

अप्रकाशात्मनश्च नीलादेः प्रकाश इति अनुभवसिद्धत्वान्न सम-

१. एकस्मिन्निति युक्तम् । एकज्ञानात्वैत्यत्र एकमिति पदच्छेदे आलम्ब्येति
 पदमावश्यकम् । वृत्तिविपर्ययेति—इन्द्रियप्रसरणे अङ्गुल्यवष्टम्भादिकृतान्यथाभा-
 वेत्यर्थः । २. अन्यपुरुषीयमिदम् । ३. घटमहंजानामीति मिथोभेदग्राहिप्रत्यक्षम्
 एवं कारणदोषजन्यं नेत्यर्थः । ४. सहोपलम्भनियमादभेदसाधनार्थात् तथात्वं
 कारणदोषजन्यत्वमपि । ५. नन्वत्रापि द्विचन्द्रादाविवेन्द्रियप्रसरणविपर्यास एव
 मूलमित्यत्रेदं वाक्यम् । इन्द्रियग्राह्यविषये हि तद्वृत्तिविपर्यासस्य भ्रमहेतुता,
 न तु तदयोग्याहमर्थविषये इति । ६. कारणदोषनिश्चयाभावेऽपि बाधकप्रत्यया-
 द्भ्रमत्वनिश्चयोऽस्तु; तत्राह । ७. संविदधीनसिद्धित्वेऽपि संविदुपलम्भनियमः
 कुत इत्यत्राह । ८. संविदधीनसिद्धित्वमेव कथमित्यत्राह नचेति ।
 भेदोऽपि — संविदप्रतियोगिकभेदरूपत्वेन संप्रत्युच्यमानो घटादिरपि ।
 ज्ञातृज्ञेयग्रहणमेव भेदग्रहणमिति हि प्रागुक्तम् । ९. इतीदमिति प्रार्थनाकर्तुं ।

र्थनान्तरं प्रार्थयते ॥ आत्मा तु प्रकाशस्वभाव एव । न च तावता ज्ञानत्वम्, स्वतन्त्रत्वात् । परतन्त्रमागन्तु यावदर्थेन्द्रियसन्निकर्षादिकारणसन्निधानमवतिष्ठमानमर्थावच्छिन्नरूपं ज्ञानमिति प्रागेवावोचाम् । आत्मा तु स्वतन्त्रो ज्ञाता अहमिति प्रत्यात्मं प्रथते । यदि पुनरीदृशोऽप्ययमनन्याधीनसिद्धितया ज्ञानमभिलप्यते, अभिलेप्यतां कामम् । तथापि ज्ञानवदेवेदं ज्ञानम्, न ज्ञप्तिमात्रतया (त्रं तथा) ।

(ज्ञानातिरिक्तात्मनि श्रुतिप्रमाणोपन्यासः)

अत एव हिच्छन्दोगाः, ' अथ यो वेदेदं जिघ्राणीति, स आत्मा ' इत्याद्यामनन्ति । तथा, ' कतम आत्मेति प्रश्नपूर्वकमिदमेव लक्षणमानन्ति वाजसनेयिनः, ' योयं विज्ञानमयः प्राणेषु हृद्यन्तर्ज्योतिः पुरुष ' इति । अत्र हि, ' योऽयं सर्वलोकानुभवसिद्धो विविधविषयवेदनप्रचुरः प्राणेषु प्रेरकतया स्थितो हृदयायतने अन्तर्ज्योतिरहमिति प्रत्यक्त्वेन प्रकाशते, स पुरुष ' इति यथोदितमेवात्मस्वरूपमुपदिश्यते । ' एषं हि द्रष्टा श्रोता घ्राता रसयिता मन्ता बोद्धा कर्ता विज्ञानात्मा पुरुष ' इत्याथर्वणाः । तथा, ' विज्ञातारमरे केन विजानीया ' दिति, ' न पश्यो मृत्युं पश्यति न रोगं नोत दुःखताम् ', ' स उत्तमः पुरुषः नोपजनं स्मरन्निदं शरीरम् ', ' एवमेवास्य परिद्रष्टुरिमाषोडशै कलाः पुरुषायणाः पुरुषं प्राप्यास्तं गच्छन्ति ', ' तस्माद्वा एतस्मान्मनोमया-

अतः प्रकाशाप्रकाशयोर्विरोधः प्रागुक्तोऽयुक्तः, कालभेदेनाविरोधात् । १. ' प्रकाशस्वाभाव्ये च संवेदनत्व ' मित्युक्तं निरस्यति । २. लोकप्रसिद्धज्ञानरूपत्वभावाद्वैणोऽयं निर्देश इति भावः । ३. एवं सौगतोक्तं निरस्य तदनुसारिप्रच्छन्नमतनिरासायात्मनो ज्ञातृत्वे श्रुतीरपि दर्शयति । विज्ञानमयः तद्गुणप्रचुरः । अन्तर्ज्योतिः स्वप्रकाशः; अत्र ' अयं हृदी ' ति हृदयावच्छेदेनोपलम्भो दर्श्यते । अत एव सिद्धो नासादिगप्राणभेदः ' प्राणेष्वि ' ति तत्पृथक्कारेण ज्ञाप्यते । ४. हि यतः द्रष्टा दर्शनादिरूपप्रकाशधर्मकः, अत एव विज्ञानात्मा प्रकाशस्वरूपोऽपि प्रकाशधर्मकप्रदीपवदिति । ५. प्रश्नोपनिषदि (६-४) उक्ताः ; देहेन्द्रियाणि वा ।

दन्योऽन्तर आत्मा विज्ञानमयः ' इत्याद्याः ॥

सत्यं ज्ञानमित्यत्रापि ब्रह्मलक्षणनिर्देशे ज्ञानशब्दो न ज्ञानमात्र-
वचनः, अपितु तद्वद्वचनः । तद्वचनत्वे 'लिति' (पा. ६-१-१९३)
इति आद्युदात्तत्वप्रसक्तेः । अन्तोदात्तश्चायं ज्ञानशब्दः । मत्वर्थायाच्-
प्रत्ययान्तत्वे तथात्वं घटते, नान्यथेत्येतत् परमात्मनिरूपणे अति-
निपुणमुपपादयिष्यामः ॥ एतरेयोपनिषदपि 'प्रज्ञानं ब्रह्म' इत्युक्त्वा,
स एतेन प्राज्ञेनात्मनेति प्रकृष्टज्ञानवन्तमेवेश्वरं दर्शयति ॥

तत्सिद्धं ज्ञातैवायमात्मेति ॥

(अथानन्यसाधनत्वप्रकरणम्)

किं पुनरस्मिन् देहादिव्यतिरेकिणि चेतने प्रत्यगात्मनि प्रमाणम् ?
अनुमानमिति नयविचक्षणोऽक्षपादः — यदाह — 'इच्छाद्वेष-
प्रयत्न सुखदुःखज्ञानान्यात्मनो लिङ्गमिति' (१-१-१०) इति ।

(अक्षपादमताऽऽक्षेपः)

किममीषामात्मना अविनाभावो दृष्टः, धूमध्वजविशेषेणैव
धूमविशेषस्य ? हन्तैवं तत् एव तत्प्रमितेः किमनुमानेन ?

(तार्किकेणाऽऽशयाविष्करणम्)

माभूद्विशेषतोदर्शनम्, सामान्यतस्तु भविष्यति । तथाहि —

१. जीवात्मनीव परमात्मन्यपि ज्ञातृत्वस्वभावे श्रुतिं दर्शयति ।
२. तेन सूत्रेण तादृशप्रत्ययात्पूर्वस्योदात्तविधानादिति । ३. एवं
देहेन्द्रियमनःप्राणधीभ्योऽन्य इति विवेचितम् । अथानन्यसाधनत्वं
विब्रियते । अनन्यत्वं साधनं ज्ञापकं यस्येत्यनन्यसाधनः । तत्रानुमानादे-
स्साधनत्ववादिनां मतं विमृश्यते । विप्रतिपत्त्यवसरदर्शितक्रमेण गौतमकापिलादिता-
र्किक-श्रोत्रिय — कौमारिल — प्राभाकरमतान्युपन्यस्य सिद्धान्तं वक्ष्यति ।
४. धूमादाविवेच्छादौ व्याप्तिग्रहणाभावादानुमानमपि नेति शङ्कते । ५. धूमो ध्वजो
यस्य सोमिः । उदर्याद्यग्नेर्धूमादननुमानात्, जलसिक्ताङ्गारजन्यधूमादे-
रन्यसाधकत्वाच्चोभयत्र विशेषपदम् । ततः दर्शनात् । ६. सामान्यतोदृष्टमनुमानं

इच्छादयः कार्यत्वानित्यत्वगुणत्वादिभिः शब्दादय इवाश्रिततयाऽनुमीयन्ते । यश्चैषामाश्रयः स आत्मा । गुणत्वञ्च परिशेषात्— न सामान्यविशेषसमवायाभावाः, अनित्यत्वात् ; न द्रव्यं कर्म वा, व्यापकं द्रव्यसमवायादिति । विशेषगुणत्वं चानित्यत्वे सत्यस्मदाद्येकेन्द्रियग्राह्यत्वनियमाद्रूपादिवत् ॥ (सामान्यतोद्घष्टानुमानाद्विशेषसिद्धिप्रकारः)

एवमाश्रयमात्रमुपस्थापयन्तोऽन्वयव्यतिरेकिणो हेतवः द्रव्यान्तरगुणत्वं प्रत्याक्षक्षणेः केवलव्यतिरेकिसाधनैरात्मगोचरतया नियम्यन्ते । तथाहि भवति — इच्छादयो न महाभूतगुणाः स्वात्मन एव प्रत्यक्षत्वादबाह्येन्द्रियग्राह्यत्वाद्वा । ये भूतगुणास्ते स्वात्मपरात्मप्रत्यक्षाः बाह्यकरणप्रत्यक्षाश्च ; यथा रूपादयः । न तथेच्छादय इति न तद्गुणाः । दिक्कालमनांसि पुनः न विशेषगुणवन्ति ; नापि तद्गुणानां प्रत्यक्षत्वमिति न तेषामपि गुणाः । अकारणगुणपूर्वत्वात् अयावच्छरीरभावित्वादित्यादयः शरीरविशेषगुणत्वप्रतिषेधहेतवः प्राचीनाश्चात्रानुक्रष्टव्याः । तेनेच्छादयो न शरीर [रादि] गुणास्तद्गुणभावापवादकप्रमाणवत्त्वे सति गुणत्वात् । ये यथोक्तसाध्या न भवन्ति, ते यथोक्तसाधना अपि न भवन्ति, यथा रूपादयः । यथोक्तसाधनाः पुनरिच्छादय इति यथोक्तसाध्या एवेति । विमतिपदास्पदेभ्यश्शरीरादिभ्योऽर्थान्तरगुणा इच्छादय इति वा प्रतिज्ञा । यथोक्त एव हेतुः, उदाहरणञ्च प्रयोक्तव्यम् । सामान्येन वान्वयः प्रदर्शनोयः — यो यद्गुणभावापवादकप्रमाणवत्त्वे सति गुणः, स ततोऽर्थान्तरस्य गुणः यथा पृथिव्यादिभ्यः शब्द इति आकाशसिद्धिवदात्मसिद्धिरिति —

संभवतीति तार्किकः पृच्छति । १. इच्छादेर्गुणत्वसाधकं परिशेषानुमानमाह । २. विभुसमवेतत्वात् । विभुत्वञ्चेच्छाद्याश्रयस्य, सर्वदेशवच्छेदेन शब्देऽप्यस्या गगनस्येव, सर्वतोऽजन्मलाभादिकार्येण सिद्धम् । ३. इच्छादयो न दिक्कालमनोगुणाः विशेषगुणत्वात्प्रत्यक्षत्वाच्चेति । ४. एवं तत्तदवृत्तिव्यतिरेकहेतुमुक्त्वा अनुगतमेकं विशिष्टप्रयोगमाह । ५. यथोक्तमित्यनुषज्यते । ६. पृथिव्यादिभ्योऽर्थान्तरस्य गुण इत्यनुषङ्गसिद्धम् ।

(तार्किकाशयखण्डनम्)

इदमपि न समीचीनमित्येके । तथाहि - अन्वयव्यतिरेकिहेतु-
भिर्देहादिसाधारणमाश्रयमात्रमवगमितम् । न च तावताऽऽत्मसिद्धिः ।

(केवलव्यतिरेकिणो हेत्वाभासत्वम्)

केवलव्यतिरेकी तु साधनदशमेव नासादयति, सपक्षान्वयवि-
रहात्, असाधारणवत् । नचैवं केवलान्वयिनो विपक्षव्यतिरेकदर्शनवि-
कलतया साधारणवदसाधनत्वम्, देशकालादिशङ्कितोपाधिविगमेप्य-

१. एवं तार्किकाशयमनूय दूषयति इदमिति । इच्छादयः किञ्चिदाश्रिताः
गुणत्वादिति प्रथमानुमानम् । इच्छादीनां शरीराद्यसमवेतत्वसाधकान्यन्यान्यनुमा-
नानि । इच्छादयश्शरीराद्यतिरिक्तसमवेता इत्यन्तिमानुमानम् । तत्र प्रथमानुमा-
नेनात्मनि साधनीये मध्यानुमानानि सहायभूतानि, अन्तिमानुमानं वाऽऽत्मसाध-
कम् । नाद्यः, तत्र साध्यघटककिञ्चित्पदेनात्मरूपविशेषालाभात् । सहायभूतानु-
मानहेतवस्तु केवलव्यतिरेकित्वादहेतवः, अत एव नान्यपक्षोपीति । २. शब्दो
नित्यश्शब्दत्वादित्यसाधारणहेतुर्हि सपक्षवृत्तित्वरूपाङ्गवैकल्यादसाधक इष्टः ।
हेतोः पञ्च रूपाण्यपेक्षितानि, पक्षसत्त्वं सपक्षसत्त्वं विपक्षासत्त्वमबाधितत्वमसत्प्रति-
पक्षितत्वञ्चेति । पक्षे सत्त्वं हेतोः पक्षसत्त्वम् ; एवमुपरि । ३. यथा धूमवान्
बह्नेरिति साधारणहेतुस्तृतीयरूपाभावादसाधनम्, तद्वत् केवलान्वय्यस्तु ।
बह्नेरादौ विपक्षः प्रसिद्धः ; तत्र हेतोरसत्त्वं नास्ति ; केवलान्वयिनि विपक्ष एवा
प्रसिद्धः । एवं विशेषे सत्यपि विपक्षासत्त्वस्य दुरुपपादत्वमुभयत्र तुल्यमिति शङ्का ।
देशेति । साधारणस्थल इव व्यभिचारनिश्चयाभावात्केवलान्वयिनि न विपक्षस-
त्त्वनिश्चयप्रयुक्तं तद्रूपवैकल्यम् । किन्तु विपक्षाप्रसिद्धिप्रयुक्तम् । विपक्षप्रसि-
द्धिस्थल एव तत्र सत्त्वं शङ्क्येतेति तत्रैवासत्त्वज्ञानमपेक्षितम् । अप्रसिद्धिस्थले तु
न तदपेक्षा, प्रसक्तौ सत्यामेव प्रतिषेधप्रवृत्तेः । यद्युच्येत - विपक्षाप्रसिद्धिनिश्चय
एव दुर्लभः, देशान्तरे वा कालान्तरे वा हेतोस्सोपाधिकत्वशङ्कया व्यभिचारशङ्का-
सत्त्वादिति, तर्ह्यनुकूलतर्केणोपाधिशङ्काविगमसंसाधते । एवं शङ्कितोपाधिविगमे
सति यत्रकचित्साध्यसाद्वर्च्यदर्शनत एव साध्यव्याप्तिपरिनिश्चयश्चान्वयव्यति-

नव्यदर्शनेन साध्यान्वितस्वभावतया परिनिश्चितत्वात् । न च साधनाभावे साध्याभावदर्शनमात्रेण साध्यान्वितस्वभावत्वं शक्यं निश्चेतुम् । अभावस्यानन्तदेशव्यापितयाऽनवयवेन ग्रहणस्यैव दुष्करत्वात् । कलयाऽप्यन्यत्र वृत्तौ संबन्धे नियमासंभवात् । सन्देहग्रस्तत्वाच्च-किं साधनाभावप्रयुक्तस्साध्याभावः, किं वा निमित्तान्तरप्रयुक्त इति ॥ पृथिव्यादिभ्योऽर्थान्तरगुणत्वप्रतिज्ञापि द्रव्यान्तराप्रसिद्धेरप्रसिद्धविशेषणा ॥ (सांख्योक्तजीवानुमानसरणिदूषणम्)

एतेन साङ्ख्योदीरितसाधनभेदा अध्यापोदिता वेदितव्यास्संघातपरार्थत्वादयः । तथाच तानेव तावदादितो व्याकुर्महे -

(सांख्याशयाऽऽविष्कारः)

‘संघातपरार्थत्वात् त्रिगुणादिविपर्ययादधिष्ठानात् ।

पुरुषोऽस्ति भोक्तृभावात्कैवल्यार्थं प्रवृत्तेश्च ॥ ’

अयमर्थः - देहेन्द्रियादयः परार्थाः संघातत्वाच्छयनासनशरीरादिवत् । प्रत्यक्षञ्च शरीरस्य संघातत्वम्, भूतानाञ्च । अव्यक्तमहदहंकारेन्द्रियाणाञ्च सुखदुःखमोहात्मतया तथात्वमनुमेयं तद्वदेव ॥ नचेन्द्रियाणामाहंकारिकत्वस्याभ्युपेतस्य, साध्यत्वाभिमतपारार्थ्यधर्मस्य चासंहतपरार्थत्वस्यान्यथात्वापादनादुभयविशेषविरुद्धत्वं हेतोः; अहं-रेकिण्यपि क्लृप्तः; तथैव केवलान्वयिनोपि । सर्वोपाधिबिगमेप्यन्वयो हि नव्यासिं विनेति । १. साधनाभावे सति क्वचित्साध्याभावदर्शनमात्रेण । अनवयवेन कृत्स्नतः । २. हेतौ साध्यसंबन्धस्सामानाधिकरण्यरूपः । ३. अन्तिमानुमानेऽन्वयिनि दोषोऽयमेव । प्रतिज्ञायां पक्षांशे विशेषणं साध्यम् ; तदप्रसिद्धमिति । ४. पश्चात्तन्निराससुगमत्वाय । ५. शरणं गृहम् । ६. शरीरादिबदेव । ७. विरुद्धहेत्वाभासे विशेषविरुद्ध इति कश्चिदप्रभेदः । स च धर्मिविशेषविरुद्धो धर्मविशेषविरुद्ध उभयविशेषविरुद्ध इति त्रेधा । धर्मी पक्षः । धर्मस्साध्यम् । तन्नतत्र सिद्धान्त्यभिमत आकारो विशेषः । तद्विपरीतसाधकत्वं विशेषविरुद्धत्वम् । अत्र च शयनादिदृष्टान्तेनेन्द्रियेषु परार्थत्वसाधकसंघातत्वहेतुस्तदृष्टान्तेनैव तेषुना-

कारान्वयव्यतिरेकानुविधानेन, 'देवा वैकारिकाः स्मृता' इत्याद्यागमबलेन, प्रकाशलाघवगुणान्वयेन च वैकारिकाभिधानसात्त्विकाहंकारभेद-योनिवस्येन्द्रियाणां प्रमाणसिद्धस्यापवादानुपपत्तेः । आत्मनस्तु संघातत्वे तस्यापि संघातान्तरार्थतयाऽनवस्थापत्या निष्प्रमाणकानेककल्पनाप्रसंगात्, अप्रयोजकत्वाच्च संघातत्वस्य शेषित्वे, दृष्टान्तदृष्टाशेषधर्मोपस्थापनेऽनुमानप्रामाण्यस्यैवासंभवापत्तेस्तदसंघातत्वस्य चाप्रचाल्यत्वात् । न च प्रमाणान्तरबलेनाऽनाहंकारिकत्वसंघातान्तरार्थत्वयोर्बाधेऽबाधितेन संघातपरार्थत्वेनापि न भवितव्यम् । एवं च संहतत्वं व्यापकावरुद्धत्रैगुण्यादिरहितोऽसंहत आत्मा सिद्धः ।

तथा देहादयस्सुखदुःखमोहात्मकतया परेणाधिष्ठीयन्ते, यन्त्रादिभिरिव रथादयः । अपिचानुकूलप्रतिकूलवेदनीये सुखदुःखे भृत्यभ्रातृव्यवदनुकूलनीयप्रतिकूलनीयवती । दृश्यत्वाद्देहादयो घटादय इव वि-

हङ्कारिकत्वं साधयतु । तथा प्रकृतानुमाने परार्थत्वरूपसाध्यघटकस्य परस्या संघातरूपत्वमेव सिद्धान्त्यभिमतम् ; प्रकृतहेतुस्तु प्रकृतदृष्टान्तेनासंहतपार्थत्वविपरीतं संहतपार्थत्वं साधयत्विति शङ्का । १. तत्रेन्द्रियाणामनाहङ्कारिकत्वसाधनमागमबाधितमित्याह ! देवाः इन्द्रियाणि । तत्र सात्त्विकाहङ्कारजत्वे युक्तिः प्रकाशेति । 'सत्त्वं लघु प्रकाशक' मिति ह्युच्यते । २. धर्मविशेषविपरीतसाधनमप्यप्रयोजकत्वेनानिष्टप्रसक्त्या च दुष्टमित्याह ! ३. अयं चकारः असंभवापत्तेरित्यत्रान्वेति ; इन्द्रियाहङ्कारिकत्वसमुच्चयार्थो वा । ४. संघातत्वहेतुना संघातस्य पारार्थ्यं साध्यमानमबाधितं देहादौ भवत्येवेति । ५. संहतत्वरूपं यत् व्यापकं तदवरुद्धं तद्व्याप्यं यत् त्रैगुण्यं तदभाववान् सिध्यति, संहतत्वरूपव्यापकाभाववत्त्वादिति । एवं त्रिगुणादिविपर्ययादिति व्याख्यातम् । ६. अधिष्ठानादित्येतद्विवृणोति । यन्त्रा — सारथिः । ७. भोक्तृभावादित्येतद्व्याख्याति । सुखमनुकूलनीयवत् अनुकूलतया वेदनीयत्वात् भृत्यवदित्येवमनुमानम् । दृष्टान्ते अनुकूलनीयेति देहस्य ग्रहणम् ; पक्षे पुंसः । भ्रातृव्यो रिपुः । ८. भोक्तृभावादित्यस्य द्रष्टृत्वादित्यपरा व्याख्या; तदनुसारेणाह ।

लक्षणद्रष्टृका इति । अधिष्ठातुरनुकूलप्रतिकूलवेदकस्य द्रष्टृस्त्रैगुण्यादि-
विपर्ययः पूर्ववेदेव निर्णेतव्यः । तथा देहादेरव्यक्तान्तस्य कृत्स्नस्य
त्रिगुणात्मकतयाऽत्यन्तदुःखोपशमनलक्षणमोक्षदशानुपपत्तेस्तदर्थश्च शा-
स्त्राणां महाधियाश्च प्रवृत्तेरस्ति देहादिव्यतिरिक्तोऽसंहतस्त्रैगुण्याद्यसं-
स्पृष्टः पुरुष इति । (सांख्यानुमानदूषणम्)

अत्रापि संघातपारार्थ्यादिभिर्यद्यपि परः कोप्यधिष्ठाता द्रष्टा
सिद्धः, तथापि न तस्यासंहतत्वात्रिगुणत्वादिरभिमतविशेषश्शक्यनि-
श्चयः । तथाहि-संघातस्य संघातान्तरार्थत्वनियमदर्शनबलादापतन्ती
परापरा संघातकल्पना न दोषाय, कार्यतयेवानादिकारणपरम्परापरिक-
ल्पना । नचोपयोजकत्वमपि, असंघातस्यासंगस्याशेषविक्रियाशून्य-
स्यानाधेयातिशयकूटस्थचितिमात्रवपुषः पुरुषस्य संघातं प्रति परत्वा-
नुपपत्तेः । तद्धि तस्य शेषि भवति, तच्च तदर्थम् ; यद्येनोपैक्रियते क्रि-
यते वा, यच्चोपकरोति करोति वा । न च तथा सांख्यपुरुष इति कथं
तस्य संघातं प्रति परत्वम् ? कथंतराश्च संघातस्य तादर्थ्यम् ? अनुप-
कार्योप्युपकार्यतयाऽऽत्मानं मन्यत इति चेत् — कामं मन्यताम् ; कि-
मायातमुपकार्यत्वस्य ? न खलु बालास्तलमलिनतादिमत्तया गगन-
मभिमन्यन्त इति तस्य तथात्वं भवति ।

(शेषित्वारोपस्याप्ययोगः)

अपिच तथाविधभ्रमोऽपि कस्य कथमुदयत इति विवेचनीयम् ।
न तावच्चितिशक्तेः, सर्वविक्रियाशून्यतयाऽतिविशुद्धायामशुभशतनि-

१. अधिष्ठानादिहेतुत्रयस्य त्रैगुण्यादिरहितात्मसाधनपर्यवसानं पूर्ववदनव-
स्थापरिहारायेत्याह । २. कैवल्यार्थं प्रवृत्तेरिति हेतुं व्याचष्टे । ३. अन्याऽन्ये-
त्यर्थः । उपर्युपरीति यावत् । ४. धर्मविशेषविरुद्धतां पूर्वोक्तां स्थापयति ।
५. इदमारुद्रुपकारकप्रयाजाद्यभिप्रायेण । क्रियत इति स्वरूपनिष्पादक सन्नि-
पत्योपकारकावहननपुरोडाशाद्यभिप्रायेण । ६. यस्येति शेषः । ७. यदिति
कर्माध्याहार्यम् । ८. तलमधःप्रदेशो मूर्तरूपं वा । तथाह्युपरि नभो दृश्यते ।

दानभूतभ्रमपरिणामासंभवात् । अन्तःकरणन्तु बुद्ध्यपरपरिभाषा-
भिधानमचेतनतया तनुरिव न भ्राम्यति ॥ अचिदपि स्वच्छतया चि-
तिच्छायामापन्नं चेतनायत इति चेत् — न, नीरूपायाश्चित्तेर्बुद्धेश्चच्छा-
(चिच्छा) यातद्ग्रहणानुपपत्तेः ॥ छायेवच्छायेति चेत् — कः खल्विवार्थः ?
चितिसरूपत्वमिति चेत् — हन्तैवमशेषविकाररहितचितिसरूपतापत्ता-
वन्तःकरणमपि प्रत्यस्तमितसमस्तवृत्तिकमापद्यत इति दुरुपपादतरोऽयं
भ्रमसुखदुःखादिविकारयोगः प्रत्यात्मसिद्धः ॥ चेतनत्वेन सरूपत्वमिति
चेन्न — चितिरेव हि ते पुरुषः, न चेतयिता । यथाह — तत्रभवान्
पतञ्जलिः, यदा चितिरेव पुरुषः किमत्र केन व्यपदिश्यत इति ॥ अ-
जडायमानत्वमिवार्थ इति चेत् — अजडत्वमपि न ज्ञातृत्वातिरिक्तं कि-
ञ्चिदित्युक्तमेव । तेनैवं तद्विवरणमिति च न किञ्चिदेतत् ॥ अपिच चि-
तिसंनिधानार्थानां बुद्धिसिद्धिमभिदधानः कथमिव तदजडिमानं प्रति-
जानीयात् ? न च चितिस्वान्तयोर्बिम्बप्रतिबिम्बाधाराभिमतयोरन्य-
तरस्मिन्नप्यविद्यमानस्य विषयविशेषोपरक्तज्ञातृत्वलक्षणधर्मभेदस्य प्र-
तिबिम्बे संभवः । प्रत्युक्तश्चायं प्रतिबिम्बवादः प्रच्छन्नबाह्यमैतत्प्रत्या-
देशे ।

(वृत्त्यारोपसंभवशङ्कापरिहारः)

यैदुच्यते—निर्विकारायापि पुंसे तत्संनिधिमाहिमसमुत्थापित प्र-
माणविपर्ययादिविचित्रवृत्तिभेदं स्वान्तमेव स्ववृत्तिं विषयविशेषांश्चो-

१. कथं चेतनायत इत्यत्राजडायमानतयेति हेतुनिर्देशे यदेवोपपाद्यं तदेवो-
पपादकमिति दोष इति । २. संप्रतिभ्यामनाध्याने (१ - ३ - ४६) इत्याध्याने
परस्मैपदम् । आध्यानमुत्कण्ठःपूर्वकस्मरणम् । परायत्तप्रकाशेऽन्तःकरणे कथं
स्वप्रकाशस्वरूपमजडत्वं सोत्कण्ठं स्मरेत् । ३. चितिर्बिम्बः, स्वान्तं प्रति-
बिम्बाधारः । न तत्र कुत्रापि भ्रान्तिमत्त्वम्, किन्तु चित्प्रतिबिम्बे इत्याशङ्क्याह ।
४. ३९ पुटे । तत्राचाक्षुषस्यच्छायाऽदर्शनादित्युक्तत्वात् । यदि 'नीरूपायाश्चित्ते'
रितीहानन्तरोक्तवाक्य इव तत्रापि किञ्चिदेवोक्तमित्यपरितोषः, तदा न्यायतत्त्वादिक-
मत्र विवक्षितमस्तु । ५. ननु ज्ञातृत्वमिति न चैतन्यवत्त्वं विवक्षितम् ; कि-

पदर्शयति, सामन्तचक्रमिव पराक्रमीयः प्रतिबलविलोलनादिवृत्तीस्वामिने । ततस्साक्षी भोक्ताचापदिश्यते, राजेति (व ?) विक्रमी विजयी चेति—तदनुपपन्नम्—द्रष्टुं हि दर्शनीयं दृश्यते (दर्श्यते ?) । न च दृशि-मात्रात्मवादिनां सांख्यानां तदुपजीविनाञ्च प्रच्छन्नानां द्रष्टृत्वं वास्तवमस्ति । न च काल्पनिकेन शेषित्वसंभवः । कल्पनापि न संभवतीत्युक्तमेव । राजा तु सामान्यतो विशेषतो वा तेषु कर्मस्वमात्यान्निगु-ञ्जानस्तत्फलमैश्वर्यादि चाश्नुवानः स्वस्वामिभावहेतुकप्रतिग्रहजनना-दिव्यापारयोगी न निष्क्रियस्यानाधेयातिशयस्य पुंसो निदर्शनमिति यत्किञ्चिदेतत् ॥ स्थूलोऽहं, गच्छाम्यहमित्यादिप्रत्यक्षमृदितविषय-तया प्रसिद्धैवातीतकालता व्यतिरेकानुमानभेदानामित्यानुमानिकी-मप्यात्मसिद्धिमश्रद्धानाः श्रौतीमेव तां श्रोत्रियास्संगिरन्ते ।

(आत्मनि श्रुति श्रुतार्थापत्त्योः प्रदर्शनम्)

श्रुतयो हि साक्षादेवात्मनश्शरीरादिव्यतिरेकमादर्शयन्ति—‘ स-एष नेति नेति’, ‘ अक्रायमव्रणमस्नाविरं शुद्धमपापविद्धम् ’, ‘ योनि-मन्ये प्रपद्यन्ते शरीरत्वाय देहिनः । स्थाणुमन्ये ’, ‘ न जायते म्रियते वा कदाचित् ’, ‘ जीवापेतं वाव किलेदं म्रियते’, ‘ न ह वै सशरीरस्य सतः प्रियाप्रिययोरपद्वतिरस्ति । अशरीरं वाव सन्तं न प्रियाप्रिये स्पृ-शतः ’ इत्याद्याः । कालान्तरभाविस्वर्गादिसाधनविधयश्चाऽऽक्षिपन्ति

न्तु वृत्तिरूपज्ञानवत्त्वम् । वृत्तिश्चान्तःकरणे वस्तुतोऽस्तीति आत्मनि तदारोप-शक्यवचन इत्याशयेनाह । १. पराक्रमवत्तरमित्यर्थः, पराक्रमवच्छब्दात् ईय-सुप्रत्यये द्वयोरेकस्यातिशयार्थे परे, ‘ विन्मतोर्ल्लेक् ’ (पा. ५-३-६५) इति मतुपो ल्लुक् । २. न च पुंसो द्रष्टृत्वाभावेऽप्यन्तःकरणकर्तृकशेषित्वारोपविषय-त्वमेव बद्धत्वमिति वाच्यम्, विषयत्वस्यापि तुल्यनयान्निर्विकारेऽयोगात्, मुक्त-स्यापि भ्रान्तकर्तृकतादृशारोपविषयत्वे बद्धत्वापत्तेश्च । ३. त्रैगुण्यादिविपर्यय-साधकानामसंहतत्वाधिष्ठातृत्वभोक्तृत्वरूपाणामनुमानविशेषाणाम् । प्रसिद्धेत्यनेन केवलव्यतिरेकिणोऽननुमानत्वमप्यस्फुटं दूषणमस्तीति सूच्यते ।

देहादिव्यतिरिक्तं नित्यं चेतनमिति श्रुतितदनुपपत्तिप्रमाणकोऽयं प्रत्य-
गात्मेति ॥ (मीमांसकेनाऽऽत्मनः प्रत्यक्षत्वोपक्षेपः)

ननु हिताहितप्राप्तिपरिहारमात्रपरस्याम्नायस्य शिरसि किमिति
महानयं भारः प्रक्षिप्यते ! अनुमानागमाद्यशेषप्रमाणमूलभूतेन प्रत्य-
क्षेणैव ह्येनं प्रतिपद्यामहे । ‘ममेदं शरीरं’, ‘इदमहं जानामी’ ति घ-
टादिदृश्येभ्य इवायं द्रष्टा देहादपि पृथग्भूतः प्रत्यक्षं परिस्फुरति ।

(तत्खण्डनम्)

मैवं^२ वोचः । इन्द्रियार्थसन्निकर्षजं हि विज्ञानं प्रत्यक्षम् । नचै-
न्द्रियाणि रूपादिव्यतिरेकिणि निरतिशयसूक्ष्मे प्रतीचि, परागर्थ इव,
सन्निकर्षेण ज्ञानं जनयितुमर्हन्ति । यथाऽऽम्नायते ‘पराञ्चि खानि
व्यतृणत्स्वयंभूः’ इति ।

अचित्त्वैप्रतिबद्धश्च सर्वोऽपीन्द्रियगोचरः ।

तेन नैन्द्रियकं ज्ञानमात्मानं स्पृष्टुमर्हति ॥ १७ ॥

(भाट्टसंमतमानसप्रत्यक्षाविषयत्वशङ्का)

स्यान्मतम् — भौतिकत्वाद्बहिरिन्द्रियाणि मा नामात्मनि प्रवर्ति-
षत । मनस्तु प्रवर्तिष्यते अभौतिकत्वादिति — तन्न, तस्यापीन्द्रियत्वे
भौतिकत्वस्यापरिहार्यत्वात् । यथाऽऽम्नायते, ‘अन्नमयं हि सोम्य
मन’ इति । प्रपञ्चितश्चैतन्नि (श्चैतदेतन्नि?) रूपणे ॥

अथोच्येत — अस्ति तावदहमित्यपरोक्षावभासः प्रत्ययः । नचै-
न्द्रियैकत्वमन्तरेणासौ संभवति । क्लृप्तञ्च बहिरिन्द्रियागोचरेऽपि सु-
खादौ स्वान्तस्वातन्त्र्यमिति तन्निमित्त एवायमहंप्रत्ययो युक्तः । प्रयो-

१. ननु सिद्धपरवाक्यप्रामाण्येऽपि आम्नायस्य क्रियार्थत्वान्न सिद्धवस्तुन्या-
त्मनि तात्पर्यम् । न च तच्छेषतयापि तद्वोधनैदम्पर्यम् ; अप्राप्ते हि शास्त्रमर्थ-
वत् । आत्मा च प्रत्यक्षप्राप्त इति श्रोत्रियोपरि मीमांसकश्शङ्कते । २. श्रोत्रियः
खण्डयति । ३. आत्मा नैन्द्रियग्राह्याश्चित्वादिति व्यतिरेक्यनुमानमिह विव-
क्षितम् । ४. अहमितिप्रत्ययः इन्द्रियजन्योऽपरोक्षावभासत्वादिति प्रयोगः ।

गश्च भवति - आत्मा मानसप्रत्यक्षग्राह्यः बहिरिन्द्रियायोग्यत्वे सति प्रत्यक्षत्वात्सुखादिवदिति - (मानसप्रत्यक्षसाधकस्याभासीकरणम्)

तत्र - संवेदनेन व्यभिचारात्, न च तदप्रत्यक्षम्, जानामीत्यनन्योपाधिकतया प्रतिभानात् । अप्रत्यक्षत्वे च संवेदनस्यासिद्धिरेव स्यादित्युक्तमेव ॥ (ज्ञानस्य मानसप्रत्यक्षाविषयत्वसमर्थनम्)

न च तदपि मानसप्रत्यक्षतया सपक्षे निक्षेपमर्हति, विमर्दास-
हत्वात् । यदा खलु कुतश्चिदात्ममनस्संयोगाद्विषयसंवेत्तु उदयमासा-
दयति, तदैव किं तत एव तद्गोचरमपि वेदनं जन्यते, उतान्यदाऽन्ये-
नेति वाच्यम् । न च युगपदुभयजननं संभाव्यते । तथा हि सति परा-
परतत्तद्गोचरनिरवधिकधीनिकुरुम्बैजन्म तत्कालमेवाऽऽपद्येत । न च त-
दस्ति । युगपदुत्पत्तौ विषयविषयित्वनियमश्च निर्निबन्धनः ॥ असम-
समयजन्मना ज्ञानेन वेद्यत्वे न प्रत्यक्षत्वम्, क्षणिकत्वेनाग्रिमज्ञानस्या-
ऽऽग्राहकज्ञानोदयमवस्थानाभावात् । भावे च सर्वज्ञानानां सर्वदाऽव-
स्थानप्रसंगात् । कार्यविरोधित्वे चानन्तरमेव संस्कारोदयान्न काला-
न्तरे स्थितिरिति संविदो न मानसप्रत्यक्षवेद्यत्वम् ।

(संवेदने व्यभिचारनिगमनम्, दोषान्तरवर्णनञ्च)

न चाप्रत्यक्षा संविदिति स्फुटो व्यभिचारः ॥ ऐन्द्रियकत्वस्या-

१. नन्वस्मत्पक्षे ज्ञानस्यातीन्द्रियत्वात्कथं तत्र व्यभिचार इति भाट्टशङ्कायां
तदतीन्द्रियत्वं निरस्यति । २. ज्ञानस्य या सामग्री तयैव ज्ञानकार्योपपत्तौ
ज्ञानमिति वस्त्वेष न सिद्ध्येदिति ; ३. कथं व्यभिचारः, साध्यस्यापि सत्त्वा-
दिति तार्किकशङ्कां क्षिपति । ४. संवेदनजनकेनाऽऽत्ममनस्संयोगेनैव संवेदन-
विषयकज्ञानान्तरमप्युत्पाद्यते । ५. घटज्ञान तदज्ञानज्ञान तदज्ञानज्ञानज्ञानेत्येव-
मनन्तज्ञानोत्पत्तिः । ६. पूर्वं स्थितमिन्द्रियसन्निकर्षबलात्पश्चाज्जातेन विषयी-
क्रियत इति युक्तम् । अन्यथा युगपदनेकोत्पत्तौ एकस्य विषयत्वमन्यस्य विषयि-
त्वमेवेत्यत्र गमकं नास्तीति । ७. पूर्वज्ञानस्य । ८. कार्यनाशयत्वे । कार्य-
विरोधि यस्येति बह्वीहिः । ९. ननु संवेदने प्रत्यक्षत्वघटितहेतोरप्यभावाच्च

नात्मत्वप्रतिबद्धत्वाद्विरुद्धतां च ॥ साध्यविकलश्च दृष्टान्तः, सुखदुःख-
योः प्रत्यक्षत्वानभ्युपगमात् । (सुखदुःखादिस्वरूपशोधनम्)

अनभ्युपगमश्चेन्द्रियपौष्कल्यनौशयोरेव सुखदुःखत्वात् । न हि
तस्मिन्नप्रत्यक्षे तत्पौष्कल्यं वैकल्यं वा प्रत्यक्षं भवति । इन्द्रियस्वरूप
इवाभ्यासपाटवात्तयोरपरोक्षत्वाभिमानः, मनोऽवस्थाभेदेष्विव चानुमेय-
मनोवादिनाम् । यस्तु सुगतमतावलम्बी विज्ञानाभिन्नेहेतुजतया तयो-
रपि तदन्तर्भावमभिमन्यते; कणभक्षपक्षाश्रयणेन वा तयोरात्मविशेषगु-
णत्वम् – ताभ्यां सुखदुःखाधिकरणं व्याचक्षीत; स्वतस्सुखीत्येतद्विशेष-
वाऽत्रत्यम् । रागद्वेषादयस्तु चैतन्यस्यैवावस्थाविशेषास्तद्वदेव प्रत्यक्षा
भवन्तीति न तन्निदर्शनेनानुमानोदयः । सुखप्रयुक्तविषयीकारचैतन्यं
रागः; तद्विरोधप्रयुक्तविषयीकारं तदेव द्वेषः; भूतदुःखज्ञानेन तच्चलनं
(चेतश्चलनं?) शोकः; आगामितज्ज्ञानेन चेतश्चलनं भयमित्यादि
लक्षणग्रन्थादेवावगन्तव्यमित्यलं प्रविस्तरेण ॥

एकस्य चात्मनो निरंशस्य न स्वापेक्षया ग्राह्यग्राहकभावः,
विरोधादित्यप्युक्तमेव । अंशभेदाश्रयणे तत्सिद्धये चां शान्तरमाश्र-
यितव्यम्, तथा तत्र तत्तत्त्यनवस्था; संघाततत्त्वैवात्मनः ॥

व्यभिचार इति भाट्टशङ्कायां परिहारं पूर्वकृतं स्मारयन् तत्र व्यभिचारं निगमयति ।

१. व्याप्यस्यैन्द्रियकत्वस्य साधको हेतुर्व्यापकानात्मत्वसाधकोपीति धर्मवि-
शेषविपरीतसाधनात्सिद्धान्तहानेश्च विरुद्धता । २. खमिन्द्रियम् । शो-
भनं खं सुखम् ; दुःस्थं खं दुःखमिति व्युत्पत्तिरपीह भाव्या । ३. चक्षुषा
पश्यामीत्यादौ । अनुमेयेति । अहमर्थभूतमन्तःकरणं मनःसाक्षिभास्यमिति पक्षे
कामादिमनोऽवस्थाभानं युज्यते । अन्यमते त्वपरोक्षत्वाभिमान एवेति । ४. न्या-
यतत्त्वस्थम् । ५. देहेन्द्रियेति कारिकास्थान्तिमपदविवरणम् । तथाच सु-
खदुःखयोरात्मविशेषगुणत्वेषु धर्मभूतज्ञानावस्थादिरूपत्वेन स्वयंप्रकाशत्वान्मोप्रा-
ह्यत्वानङ्गीकारात्साध्यवैकल्यमेवेति भावः । ६. चैतन्यमेव । ७. तथाच रागादौ
स्वयंप्रकाशे साध्य नास्ति, शौकादौ च चेतोवृत्तौ हेतुरपि नास्तीति न कश्चि-
दृष्टान्त इति । ८. कर्मकर्तृविरोधान् । ९. अंशो ह्यवयव एवेति सावयवत्वापत्तिरिति ।

(पुनर्भादृशङ्का)

ननु च ग्राहकावभासश्श्रुत्या(?) स्वसिद्धान्तश्रद्धाविप्रलब्धबुद्धिभिर-
भिहितः, इन्द्रियादिप्रत्यासन्नतत्तत्पदार्थमात्रस्फुरणात् । तादृशोपि कचि-
दस्तु नाम प्रत्ययः । सत्त्वागन्तुकात्मप्रतियोगिकप्राकट्यप्रकाशादिप-
दाभिधेयार्थधर्मानुमितज्ञानविशिष्टमानसप्रत्यक्षसिद्धात्मनिबन्धनः ।

(तत्र प्राभाकरसमाधिः)

उच्यते । अहो खलु स्वानुभव एव विभ्रमः परीक्षकाणाम्, यत्
विषयानुभवसमये पूर्वावस्थातो न कञ्चिद्विशेषमयमात्मनोऽवबुध्यत इति ।
उक्तं ह्येतत् — ईदृश एवायमर्थो ज्ञायते नवेति न विद्मः, मम वा प्रति-
भासते परस्य वेत्यपि न विद्मः इति न जातुचिदेवं प्रतीतिरस्ति; ज्ञान-
ज्ञात्रोरनवभासे तादृश्यपि प्रतीतिरापद्येत—इति । सोऽयं परसंचेतितात्स्व-
संचेतितास्यातिशयस्सर्वत्र परिस्फुरन्नसति ग्राहकावभासे नोपपद्येत ।

१. एवमात्मनो मानसप्रत्यक्षप्राह्यत्वे दूषिते, प्राभाकरसंमतग्राहकावभासपक्षाद-
रेण स्वपक्षदूषणं क्रियत इति मत्वा भाट्टस्तत्रानुपपत्तिं प्रदर्श्य स्वाशयमाह नन्वि-
ति । ग्राहकावभासो नाम इन्द्रियजन्यघटादिविषयग्राहिवित्तिषु आत्मनो गृहीतृत्वेन
रूपेणावभासः । अत्र श्रुतिः ‘अथ यो वेदेदं जिघ्राणीति स आत्मेत्येवमादिः । श्रुत्या
अन्यथा गृहीतार्थया । यद्वा श्रुत्याः इति षष्ठ्यन्तं स्वसिद्धान्तेत्यत्रान्वेति । श्रुत्येति स्थाने
वित्येति स्यात् । तदा घटपटादिवित्तिक्ृतो ग्राहकावभास इत्यर्थः । २. घटादि-
प्रकाश एवानुभवसिद्धः, न ज्ञानज्ञात्रोरिति । ३. ज्ञाने जातेऽर्थ आत्मानं प्रति
प्रकटो भवतीति अर्थस्य धर्मः प्राकट्यमात्मप्रतियोगिक आत्मनिरूपित इति ।
तथाच पूर्वमयं घट इत्येव ज्ञानं जायते । घटमहं जानामीति तु न सर्वत्र । कचि-
देव तु ज्ञाततया ज्ञानेऽनुमितेऽनुमितज्ञानवानात्मा मनसा प्रत्यक्ष्यते तथेति । न-
चात्मनस्सांशत्वापत्तिः, आत्मनो देहादिमत्तया ग्राहकत्वं, प्रत्यक्त्वादिमत्तया ग्राह्यत्व-
मिति रूपभेदादेवोपपत्तेः । ईदृशस्थले कर्मकर्तृविरोध एव नास्तीति वा स्वीक्रि-
यत इति । ४. २५. पुटान्ते । ५. संदेहप्रतिभटत्वरूपः । ज्ञानज्ञात्रोरभावे यथा
परस्य घटज्ञाने सत्यपि, ‘घटःपरेण ज्ञायते न वा’, ‘घटस्तस्मै भासते नवे’ ति

अनुमितज्ञानाऽऽलम्बनत्वे च अज्ञासिषमित्येव प्रतिभासस्स्यात् ; न 'जानामी' ति; ज्ञानजन्यार्थातिशयदर्शनतद्वशाप्त्यनुसन्धानानुमानोदयसमयेऽनुमितिसितज्ञानस्यातिवृत्तत्वात् । ज्ञानानुमानासंभवः पूर्वमेवोक्तः । मानसप्रत्यक्षत्वञ्चात्मग्राह्यधीनिरस्तम्(?) । तथासति हि स्वपरवेद्ययोरनतिशयस्स्यात् ॥ (पुनर्भाट्टोन्मेषः)

नैनु कथमिव ग्राहकानवभासे स्वपरवेद्ययोरनतिशयप्रसङ्गः? न हि ग्राहकासिद्धिनिबन्धनः स्वपरवेद्यविशेषः; स्वसमवेतविषयबोध-जन्मना परसमवेतबोधजन्मना च तद्विशेषोपपत्तेः । स्वपरसंबन्धिबोधविशेषोदयव्यवस्थाऽपि स्वीयपरकीयेन्द्रियार्थसन्निकर्षादिज्ञानहेतु-सामग्रीभेदनिबन्धना । नैचात्मसिद्धिरपि तत्सामग्र्यनुपवेशमर्हति, इन्द्रियादेरिवानवभासमानस्यैव हेतुत्वसंभवात् । न च विषयबोध एवा-

संदेहोऽस्माकम् , तथा स्वविषयेपि स्यादिति । १. नन्वम्भसि पिपासोपशमन-शक्तेरिवाप्रत्यक्षस्यापि ज्ञानस्य ज्ञाटित्यनुमानासंदेहानुदय इति शङ्कायां तदुपेक्षया दोषान्तरमाह । २. पु. २६. । ३. आत्मा स्वं ग्राह्यो यस्यास्सा धीस्तया निरस्तम् । धियो मनोग्राह्यत्वरूपतार्किकपक्षोपि धियस्त्वप्रकाशत्वस्वीकारान्निरस्त इत्यर्थः । यद्वा आत्मा जीवो ग्राह्यो ययेति । जीवस्य मानसप्रत्यक्षत्वं भाट्टोक्तं धिय एव ग्राहकात्मावभासकत्वस्वीकारान्निरस्तमित्यर्थः । ४. ज्ञानं स्वस्य वा भवतु, परस्य वा । सर्वथा घटस्य वेद्यत्वमविशिष्टम् । एवं सति परवेद्यास्त्ववेद्येऽतिशयः स्वस्मै भासमानवित्तिविषयत्वरूपो वाच्यः । स च ग्राहकानवभासे न भवतीति । ५. अन्ते उक्तं स्वपरवेद्ययोरनतिशयं परिहरन् ग्राहकावभासं खण्डयति नन्विति । परवेद्ये परसमवेतवित्तिविषयत्वं, स्ववेद्ये स्वसमवेतवित्तिविषयत्वमित्ययमतिशय एव स्वपरवेद्ययोरतिशयः । तत्र स्वस्मैभासमानवित्तिविषयत्वं स्ववेद्यत्वमिति न निर्वाच्यमिति । जन्मना उत्पत्त्या । ६. ग्राहकावभासे सत्येव स्ववेद्यत्वरूपोतिशयस्सुवच इति वदतः को भावः? किं पूर्वमात्मावभासः, ततस्त्वस्य घटवित्तिरिति, किं वा घटवित्तिरेव घटमिवात्मानमपि गृह्णातीति विकल्प्य द्वयमपि क्रमेण दूषयति नचेत्यादिना ।

स्मबोध इति सांप्रतम् । नह्यर्थान्तरसिद्धिरर्थान्तरस्य सिद्धिर्भवति, अति-
प्रसङ्गात् । अपिच यदधीना भावानां रूपभेदव्यवस्था, तदपि हि सं-
वेदनं तदानीं निलीनरूपमेवेन्द्रियादिवत् । कुतस्तु पुनस्तदाश्रयस्या-
त्मनः प्रतिभासप्रसक्तिः? यदाहुः — इदमहं जानामीति त्रितयावभा-
सस्सार्वत्रिकः—इति, तदप्यनुभवानारूढमेवानन्तरमेव प्रतिक्षिप्तमिति ॥

(भाट्टदूषणेन प्राभाकरस्य स्वमतपरिष्करणम्)

अस्तु तर्हि ग्राहकतयैव सर्वार्थग्रहणसमयेष्वात्मासिद्धिः । अभ्यु-
पगन्तव्या हि संविदस्स्वतस्सिद्धिः, सर्वप्रकारसाधनान्तरानिराकरणात्,
सत्याश्च तस्याः कदाचिदनवभासादर्शनाच्च । यथा च संविदः प्रका-
शाव्यभिचारः, तथा प्रपञ्चितं प्रथमा (प्रमाऽ) धिकरणे इति नात्रो-
पक्षिप्य प्रतिक्षेप्तव्यम् । सैतोपि प्रमेयजातस्य स्वापादिसमयेऽनुपलब्धे-
रभ्युपगतं तावत्संविदस्तत्साधकत्वम् । अतः क्लृप्तार्थान्तरसाधन-
भावया तथैवात्मनोपि सिद्धिरभ्युपगन्तुं न्याय्या ।

(स्वापमोक्षयोरहम्भानाभावोपपादनं प्राभाकरीयम्)

यत्तु विषयवित्त्युपरमेऽपि स्वापसमये अयमात्मा प्रकाशत इति,
तत् उपपत्तिभिरुप (पा ?) द्यमानमपि यथाप्रतीतिर्यवहरतान्न

१. नन्विदमस्माकूतम्— विषयवित्तौ नात्मासिद्धिः कारणम्, न वा वित्ता-
वात्मा विषयः; तस्याः विषयमात्रगोचरत्वात् । किन्तु विषयवित्तिवैलायां वेदितु-
स्सिद्धिः प्रकाशो भवति; वित्त्यभावे च न प्रकाश इति वित्तिभास्यत्वमात्मनः ।
वित्तिश्च स्वप्रकाशेति घटमहं जानामीति त्रितयावभासोपपत्तिरिति प्राभाकरो
भाट्टं खण्डयति । २. न्यायतत्त्वे । ३. वित्तिरात्मसाधनी अर्थान्तरसाध-
नत्वेन क्लृप्तत्वादिति वक्ष्यन्, घटादेरेव स्वप्रकाशत्वं कुतो नेत्यत्राह । ४. वेदा-
न्तिपक्षं प्राभाकरः खण्डयन्नात्मनो वित्त्येकमास्यत्वं समर्थयते । ५. सुखमह-
मस्वाप्तामित्यादिभिः । ६. अहम्भाने तदा सति 'अहमात्मानमन्वभूव' मिति
व्यवहारस्यात् । 'सुषुप्तादुत्थिताश्चैवं निर्विद्यन्ते हि कामुकाः । वृथेयमन्तरेणैव
कामिनीं यामिनीं गता ॥ आश्लिष्यमप्यबुध्वैनां मृगवच्छयितं मया (शा. दी.

चित्तमनुरञ्जयति ॥ अपवृक्तस्य तु ज्ञानं हेत्वभावाच्च संभवि ।

नित्यत्वे नित्यमुक्तिस्स्यादर्थवादास्तथोक्तयः ॥१८॥

निर्धूतनिखिलकरणकलेबरज्ञानकर्मवासनानुबन्धस्यापवृक्तस्य न खलु स्वपरसंवेदनोदयनिबन्धनं किञ्चित्संभाव्यते । न च मनसो नित्येन्द्रियत्वेन तत्संयोगादेव तदा ज्ञानं जन्यत इति युक्तम्, स्वरूपतो गगनवन्नित्यस्यापि सतस्तस्य इन्द्रियभावेन ज्ञानोत्पादकत्वस्य धर्माधर्मावरोधनिबन्धनत्वात् । धर्माधर्माविरुद्धं सन्मनो ज्ञानस्य साधनम् ।

सति नित्येन्द्रियत्वेऽपि श्रोत्रवत् करणत्वतः १९

न च योगजधर्मानुगृहीततत्संयोगस्य साधनत्वम्, 'क्षीयन्ते चास्य कर्माणि', 'तदा विद्वान् पुण्यपापे विधूय निरञ्जनः' इत्यादि-शुक्लेतरसकलकर्मप्रक्षयश्रुतिविरोधात् । धर्मफलत्वे चापवर्गस्य पुनरावृत्तिप्रसङ्गः । 'नास्त्यकृतः कृतेन', 'तद्यथेह कैर्मजि (चि) तो लोकः क्षीयते, एवमेवामुत्र पुण्यजितो लोकः क्षीयते' इत्यादिश्रवणाच्च । नचात्मं (?) सत्तयैव तदानीं तज्ज्ञाननिमित्तमिति वाच्यम्, क्लृप्तत्यागाक्लृप्तकल्पनप्रसक्तेः । तन्मात्रनिमित्तत्वे च सर्वदा आत्मस्वरूपवत् तदपि विद्यत इति संसारानवतारप्रसंगात्, बन्धमोक्षावस्थयोर-विशेषापत्तेश्च । न च देहेन्द्रियादिप्रतिबद्धतयेदानीं तदभाव इति वाच्यम् । तत्खलु प्रतिबन्धकं, यत्सति पुष्कलकारणे कार्योदयं निरुणद्धि । नचाद्याप्यात्मनस्तत्पुष्कलकारणत्वं सिद्धम्, शरीरेन्द्रियवतामेव ज्ञानदर्शनात् । क्लृप्तज्ञानकारणभावस्य तस्यैव तद्वन्धकत्ववचनमुन्मत्तवचः । अतो नास्त्यपवर्गदशायां ज्ञानम् । तात्कालिकज्ञानसुखादि-

१ - १ - ५) इत्यपि व्यवहरन्तीति । १. पुण्य तदितरेत्यर्थः । २. अत्र जित इति पाठ उपलभ्यमानः फलनिर्देशेषु इमान् लोकान् जयतीत्येवं जिघातुप्रयोगादुपनिषदि चित इत्यत्र जित इति पाठं रोचयमानानामनुकूलः । ३. पुष्कलकारणात्ममात्रसत्तया तत् मनः । पृथक्पदम् । तदपि मनोपि आत्मा सत्तयेति पाठसत्त्वे तज्ज्ञानेत्येकपदमात्मज्ञानार्थकम् । सत्तयैव स्वमात्रम् । तदपि आत्मज्ञानमपि ! विद्यते विद्येतेत्यर्थः । ४. ज्ञानाभावः । ५. देहादेः ।

वादांस्त्वात्मज्ञानविधिशेषतया गुणवादेन नेतव्याः। अतो विषयवित्ति-
समय एवात्मसिद्धिनियमाद्यथोक्तनीत्या अर्थवित्तिषु वेदितृतयैवात्म-
सिद्धिरिति ॥ (प्राभाकरखण्डनमात्मस्वयम्प्रकाशत्वकथनाय)

इदमप्यात्मतत्त्वापरिज्ञानोल्लसितपरिमितमतिविकल्पजल्पितमिति
न रोचयन्ते त्रय्यन्तविदः । विषयवित्तिर्हि विषयवित्तिरेव । न
हि तया आत्मवित्ति (त्तिः) स्वरूपं वा (आत्मा वित्तिस्वरूपं वा ?)
सेधुमर्हति, अतद्विषयत्वात् । यो हि यत्संविद्विषयो न भवति, नासौ
तया सिद्ध्यति, रूपसंविदेव रसः । अविषयौ च विषयवित्तेर्बुद्धिबो-
द्धाराविति तावपि न तया सिद्ध्यतः ॥ ननु वेद्यस्वभावोऽयं यत्
स्वविषयसंविदा सिद्ध्यतीति । वित्तिस्तु वित्तिरेव, वेदिता च वेदितै-
वेति कुतस्तयोर्वेद्यस्वभावानुप्रवेशः? उक्तं हि तयोर्मानसप्रत्यक्षागोच-
रत्वमनुमेयत्वासंभवश्च । कुतस्तर्हि वित्तिसिद्धिः? स्वत एव । स्वयं-
प्रकाशा हि संवित् । (वित्तिस्वतस्सिद्ध्याक्षेपः)

मैवम्—सापि हि विषयवदेवान्यस्यैव प्रकाशमानतया न स्वत-
स्सिद्ध्यति । स्वतस्सिद्ध्यन्ती च सा किमिति कंचिदेव प्रति चका-
स्ति, न सर्वान् प्रति? तत्समवायादिति चेत्—यत्समवायिनी हि या संवित्
तस्यैव सा चकास्ति, नेतरस्य, तदसमवायादिति—यद्येवम्, आश्रितस्तर्हि
आत्मसम्बन्धनिबन्धन एव संविदः प्रकाशः, तद्भावाभावानुविधानात् ।

१. ' सुषुप्तस्थान एकीभूतः प्रज्ञानघन एवानन्दमयो ह्यानन्दमुक्', ' सर्वं
ह पश्यः पश्यति सर्वमान्पोति सर्वश ' इत्यादयः । गुणवादेन गौण्या वृत्त्या ।
२. घटवित्तितदाश्रयौ न घटवित्यधीनसिद्धिकौ घटवित्यविषयत्वादित्यनुमाने
हेतौ वेद्यत्वे सतीति विशेषणं देयमिति प्राभाकरशङ्कते । ३. वित्ति-
वेदित्रोः प्रकाशे विषयत्वं नापेक्षितमिति सत्यम् ! वित्यधीना च वेदि-
तुसिद्धिरिति वदता वित्तिसिद्धिः, किमधीनेति वक्तव्यमिति सिद्धान्ती पृच्छति ।
४. तत्समवायादिति स्वीकृतं स्वयमेव प्राभाकरो विवृणोति । ५. सिद्धान्त्याह ।
६. आत्मसंबन्धादात्मने प्रकाशत इयं संवित्, अन्यसंवित्तु आत्मसंबन्धाभावा-

यद्युच्येत - प्रकाशस्वभावाया एव सत्याः प्रतियोगिविशेषावच्छेदायैव तदपेक्षा, न स्वरूपसिद्धय-इति; कुतः खल्वयं निश्चयः? यदि हि प्रतियोगिनिरपेक्षैव कदाचिदात्मस्वरूपमिव संवित्प्रकाशेत, तत एवमध्यवस्येमापि । न च तथाऽस्ति । आश्रयप्रतियोगिसापेक्षैव संयोगपुत्रत्वादेरिव तस्यास्वरूपसत्तेति न पृथक्सिद्ध्युत्प्रेक्षावकाशः ॥ सत्यास्संविदः प्रकाशव्यभिचाराभावात्स्वरूपप्रयुक्तः प्रकाश इति चेत् - सत्याः किं तस्याः आत्मसम्बन्धव्यभिचारोऽस्ति ? अपिचैवं सुखदुःखादयोऽपि त्वन्मते स्वतस्सिद्धास्स्युः । न हि तेऽपि सन्तो न प्रकाशन्ते ।

अथार्थान्तरसाधकतया सर्ववादिसंमतायास्संविद एव परं (वरं?) स्वयंप्रकाशत्वमाश्रितम् ; तयैव तथाभूतया तदितरबाह्याभ्यन्तरसकलपदार्थसिद्ध्युपपत्तेः किमनेकस्वयंप्रकाशभावाभ्युपगमेनेति भावः - तथासति - सर्वस्यार्थस्य तद्वित्तेस्साक्षी सर्वत्र संमतः ।

आत्मैवास्तु स्वतस्सिद्धः किमनेकस्तथाविधैः ॥ २० ॥

(वित्तिस्वतस्सिद्धावप्यात्मनस्तदनपेक्षप्रकाशत्वम्)

किञ्च- यो यस्य साक्षी तेनैव तस्य सिद्धिर्न लौकिकी ।

अर्थस्येवार्थवित्तेरप्यात्मा साक्षी हि लक्ष्यते ॥ २१ ॥

दात्मने न प्रकाशत इत्यात्माधीनसिद्धिरेव संविदस्त्विति । १. ममेयं संवित्, मह्यं प्रकाशत इति आत्मवैशिष्ट्यभानायात्मापेक्षेति । २. संयोगादिकं हि अनुयोगिप्रतियोग्युभयापेक्षप्रकाशम्, तद्वदिति । ३. स्वमते तु संविद एव स्वतस्सिद्ध्यभावात्सुखादर्शनावस्थारूपत्वाद्वा संवित्तुल्ययोगक्षेमतैवेति । ४. सुखादिस्वयंप्रकाशत्वेत्यर्थः । ५. ननु वित्तेस्वतस्सिद्धिं विहायात्मसंबन्धमात्रात्प्रकाशस्वीकारे आत्मनित्यत्वाणुत्वधर्माधर्मादयोपि तत एव प्रकाशेरन् । अतो वित्तिप्रकाशस्वरूपप्रयुक्त इत्यास्थेयम् । एवमपि वित्तेरात्मानं प्रत्येव प्रकटत्वादन्यं प्रत्यप्रकटत्वादात्मसंबन्धोपि कामं तत्प्रकाशसामग्रीप्रविष्टोऽस्तु । नचैवं विषयं विना वित्तिप्रकाशभावाद्विषयस्यापि वित्तिप्रकाशकारणत्वापत्तिः, अतीतानागतादिरूपतया तस्य तदयोगादित्यत्र वित्तिस्वतस्सिद्धिं संमत्यैवाह । ६. लोकानुभवोपेता न । वित्तिर्नात्मसाधनी तत्साक्षिकत्वाद्वटादिवादिति प्रयोगः ।

सन्तु नामार्थवित्तयस्स्वतस्सिद्धाः; तथापि न ताभिरयमात्मा प्रत्यक्षीभवति, तत्साक्षित्वात् । यत्साक्षी खल्वयं पुरुषः, न तेनासौ प्रत्यक्षः, घटसाक्षात्कारीव घटेन । अर्थसंविदाश्च साक्षात्कारी चेतन इति सोऽपि न ताभिरपरोक्षीभवति ॥ (आत्मस्वयम्प्रकाशत्वम्)

संजातीयस्वसाध्यार्थनिरपेक्षात्मसिद्धयः ।

सर्वे पदार्थास्तेनात्मा निरपेक्षस्वसिद्धिः ॥ २२ ॥

न हि कश्चित्पदार्थः स्वप्रकाशायासाधारणसंजातीयार्थन्तरापेक्षो दृष्टः । न खलु घटः स्वसिद्धये घटान्तरमपेक्षते; अपेक्षते तु विजातीय-मालोकादि । एवमालोकोपि प्रकाशमानो नालोकान्तरमपेक्षते; नापि स्वा-पेक्षप्रकाशं घटादिकमपेक्षते; अपेक्षते तु विजातीयमिन्द्रियम् । एवमिन्द्रियमपि नेन्द्रियान्तरं स्वापेक्षप्रकाशमालोकादि घटं वाऽपेक्षते; अपेक्षते तु विजातीयं संवेदनम् । एवं संवेदनमपि संवेदन्तरं स्वाधीनसिद्धिमिन्द्रियादिकं वा नापेक्षते स्वसिद्धौ; अपेक्षते तु विजातीयं स्वाश्रयभूतं स्वतन्त्रमात्मानम् । एवमात्माप्यात्मान्तरं, स्वाधीनसिद्धि संविदिन्द्रियादिकमपि स्वापरोक्षे नापेक्षते इत्यनन्यापेक्षा ह्यात्मस्वरूप-सिद्धिः । (आत्मानि नित्यचैतन्यस्थापनम्)

तदेवं चित्स्वभावस्य पुंसस्स्वाभाविकी चितिः ।

१. ननु संविदप्रकाश्यत्वेप्यन्याधीन आत्मप्रकाशोऽस्तु; तत्रेयं कारिका । संजातीय-स्वसाध्यार्थत्वञ्चाम साध्यत्व संजातीयत्वान्यतरसंबन्धेन स्वविशिष्टार्थत्वम् । साध्यत्वं प्रकाश्यत्वम् । आत्मसिद्धिः स्वरूपप्रकाशः । तथाचात्मा निरुक्तसंबन्धेन स्वविशिष्टार्थनिरपेक्षप्रकाशः पदार्थत्वात् घटादिवदिति प्रयोगः । साध्यत्वसंजातीयत्वैकैकघटनया प्रयोगद्वयं वा । २. न च विजातीयापेक्षा आत्मसिद्धिः, तस्यापि वित्तिवेद्यान्यतरतया स्वसाध्यत्वात्तदपेक्षाऽयोगात् । ३. एवमात्मनस्स्वरूपेण प्रकाशे नानुमानं, नागमः, न मानसप्रत्यक्षं, नापि विषयवित्तिः कारणमिति स्वरूपोऽन्यप्रकाश्यत्वं स्वप्रकाश्यत्वञ्चोक्तम्, नित्यत्वाणुत्वाद्याकारान्तरवत्तयाऽऽगमानुमानप्रत्यक्षप्रकाश्यत्वमस्त्येवेति वक्ष्यते । संप्रति 'चैतन्य-प्रयुक्त एवात्मप्रकाशः । स चैतन्यानित्यतया स्वापमूर्च्छामोक्षादौ नानुवर्तत इति

नानापदार्थसंसर्गात्तत्तद्वित्त्वमश्नुते ॥ २३ ॥

यथैव खलु सूर्यालोकस्तेन तेनार्थभेदेन संसर्गात्तत्प्रकाशो भवति, घटप्रकाशः, पटप्रकाश इति, एवमात्मनः प्रकार(स्वभाव)भूतं चैतन्यमर्थ-विशेषसंसर्गात् घटसंवित् पटसंविदित्यादिप्रत्ययोपाख्ये प्रतिपद्यते । ते च चैतन्यस्य दशाविशेषाश्चेतयितुरात्मनो धर्मविशेषत्वादेव तस्यापरोक्षा भवन्ति, कादाचित्कबोधवादिनामिव बोधस्य विषयभेदावच्छेदादयः ।

(अनित्यं चैतन्यमिति पूर्वपक्षः = तत्र नित्यत्वेऽनुपपत्तिः)

ननु आत्मनश्चैतन्यमागन्तुकमिति न्यायवैशेषिकविदः, तन्मतो-पजीविनश्चाभिनवमीमांसकाः; अर्थेन्द्रियसन्निकर्षाद्यन्वयव्यतिरेकानु-विधानात्; गच्छामि, अगच्छमित्यादिवत् जानामि, अज्ञासिषमि-त्यादिकालावच्छेदप्रतीतेः । स्वापतुरीयादिदशासु च बोधाधारत्वे सु-प्तप्रबुद्धबद्धमुक्तादिव्यवस्थाऽभावप्रसंगाच्च । नित्यस्य च ज्ञानस्यात्म-समवायिनः प्रतिकर्मव्यवस्थाऽपि दुरुपपादैव । तदा हि प्रकाशनशील-तया तस्याः, एकस्यां संविदि सर्वमेव प्रकाशेत; न वा किञ्चित्, अवि-शेषात् । अन्यदा तु यदर्थसन्निकर्षजुषेन्द्रियलिङ्गादिना या धीर्जन्यते, तदीयैव सेति व्यवस्था युक्तिमती । (सिद्धान्त्याशयखण्डनम्)

स्यान्मर्तम् — इन्द्रियादिप्रणाडिकया चैतन्यमेव तेन तेनार्थेनानु-रज्यमानं तत्प्रकाशतया तदीयत्वेन व्यवतिष्ठते, अनुरागस्य चागन्तु-कतया इन्द्रियाद्यनुविधानं कालावच्छेदस्वापादिव्यवस्था चोपपद्यत-

वादं चैतन्यनित्यत्वस्वीकारेणापि निरसितुमारभते । १. तत्तद्वित्त्वमिति पाठ ईशावास्यकूरनारायणीयभाष्ये १६ मन्त्रे दृष्टः, 'तत्तच्चित्तत्वं', 'तत्तच्चिह्नत्वं' मिति पाठद्वयमुपेक्ष्येहाऽऽहृतः । २. बुद्धिशब्दौ । ३. चैतन्यगतावस्थाया आत्मधर्मत्वं परम्परया । यद्वा आत्मनो यो धर्मस्तदीयविशेषत्वादित्यर्थः । ४. विषयविशेषवैशिष्ट्यप्रत्यक्षत्वानुमितित्वादयः । ५. अथ चैतन्यमनित्यमिति पूर्वपक्षी प्रत्यवतिष्ठते नन्वित्यादिना अत्राहुरात्मेतिकारिकाप्राग्ग्रन्थेन । ६. प्रतिविषयव्यवस्था नियतविषयकत्वम् । ७. अनित्यत्वपक्षे । ८. सि-

इति; तदसत् — अर्थान्तरसन्निकर्षेऽर्थान्तरस्यानुरागासंभवात् ॥ चैतन्यमपि तथा निष्क्रम्य सन्निकृष्यत इति चेन्न — अमूर्तस्याकाशस्येव निष्क्रमणप्रवेशाद्यनुपपत्तेः । गुणश्च चैतन्यं गुणिनमपहाय कथमन्यतो यास्यति? नचार्थोऽन्तः प्रविशति । स हि बहिर्देशसंबद्धस्सर्वलोकप्रत्यक्षः । जात्यादिषु चानुपपत्तिस्तुल्यैव ।

(आत्मनश्चैतन्यस्य चैकप्रत्यगर्थद्रव्यत्वशङ्कापरिहारः)

अथोच्येत — द्वेधा खल्वयं प्रत्यगर्थोऽवतिष्ठते बहलो विरलश्च । तत्र बहलः प्रत्यक् चेतनक्षेत्रज्ञादिपदपर्याय आत्मा । विरलस्तु चैतन्यज्ञानादिपदाभिधेयः प्रत्यगर्थतन्त्रतया गुण इत्युपचर्यते तेजोवत् , यथा बहलं तेजः प्रदीपः अग्निरिति । विरलं तु प्रभा ज्योतिरिति । अतो विरलात्मप्रदेशतया चैतन्यस्याऽऽलोकस्येव गमनं (गमनः) संयोगादिकमुपपद्यत—इति—इदमनुपपन्नम् — निरवयवस्यामूर्तस्यासङ्गस्यात्मनो बहलविरलतादिधर्मानुपपत्तेः । यदि हि सावयवत्वमूर्तत्वानित्यत्वसंसर्गित्वादिकमपि धर्मजातमात्मन्यनुमन्वीमहि, तत एवमङ्गीकुर्वीमहि । न च तदनुमन्तुमुचितम्, अचेतनत्वापातादित्यलमनेनाऽऽर्हतमतानुकारदूषितेनाऽऽत्मवादेन ; (चैतन्यविभुत्वखण्डनम्)

अथ मतम् — आत्माऽयमनवयवेन सर्वतस्सर्वार्थावभासनसमर्थ-चैतन्यानुबन्धस्सर्वव्यापी । अथ च न सर्वमस्य परिस्फुरति, तमोगुणप्रतिबन्धात् । सत्त्वोत्कटैस्तु करणैस्सर्वकस्वकपाटवानुसारेण पाटिते तु तमसि तेतेऽर्थाः प्रतिभासन्ते । अतोऽन्तरेणापि ज्ञानार्थयोर्निष्क्रमणप्रवेशौ उपपद्यत एवार्थविशेषोपरागस्संविद इति — एवमप्यर्थातिद्वान्ती पृच्छति । १. इन्द्रियसन्निकर्षे हीन्द्रियानुरक्तत्वमेव वस्तुनस्स्यात्, न ज्ञानानुरक्तत्वमिति । २. घटादेर्मूर्तत्वादान्तःप्रवेशश्शङ्क्येतापि । अमूर्तजातिगुणादिविषये तु चैतन्यस्येव क्रियानुपपत्तिरेवेति । ३. सिद्धान्ते प्रत्यगर्थीतिरिक्तं तद्धर्मभूतं द्रव्यं चैतन्यम् । अत्र तु कश्चिदेकमेव द्रव्यमंशभेदेनात्मज्ञानोभयात्मकमिति निष्क्रमणाद्युपपादयन् खण्डयते । ४. विरलो य आत्मैकदेशस्तत्तया । ५. यथा ज्ञानमर्थे प्राकट्यं व्यवह्रियमाणतां वा जनयत् अतिशयहेतुरेव, न तु

शयमात्रहेतुत्वादिन्द्रियलिङ्गादेः ज्ञानस्येव ज्ञापकत्वं न स्यात्, ज्ञानहेतु-
त्वाभावात् । नचार्थप्रकाशस्य ज्ञानत्वम्, प्रकाशमानतयाऽर्थस्यापि
ज्ञातृत्वप्रसंगात् । यदाहुरात्मधर्मस्य चैतन्यस्य विषयेण संयोगो ज्ञान-
मित्युच्यत इति — तत्रापि संयोगस्योभयनिष्ठतया स एव प्रसङ्गः ।
अनुभवविरोधश्च—अहमिदमिदानीं जानामि, नेदानीमित्यात्मसमवायि-
नोरेव ज्ञानभावाभावयोरनुभवात् ॥ अविकृतप्रकाशहेतुकिरणसंहता-
वप्यहिममहसि प्रकाशकत्वप्रख्योपाख्यानवदुपपद्यत इति मा वोचः,
तत्र हि गभस्तीनां द्रव्यतयाऽऽकुञ्चनप्रसारणद्रव्यान्तरसंयोगविभागादे-
स्संभवादुपपद्यते व्यवस्थोपलब्धिः । चैतन्यं तु गुण इति न तथा व्य-
वस्थामर्हति । (आत्मनि नित्यानित्यज्ञानद्वयभङ्गः)

अथोच्येत— द्विधा हि ज्ञानमात्मनः, स्वस्मिन्नन्यत्र च । तत्राद्य-
मुदयास्तमयराहितमात्मस्वरूपप्रयुक्तमनवरतमनुवर्तते । इतरत्तु तत्तदर्थसं-
बन्धीन्द्रियाद्यागन्तुकहेतुभेदायत्तात्मलाभं तत्तद्भावाभावानुविधायि
तत्तदर्थप्रकाशतयोदीयते, लीयते च । तदपेक्षयैव स्वापजागराद्यवस्था-
व्यवस्थाऽपि सङ्गस्यत—इति; उच्यते । अभ्युपगच्छेमाप्येवं, यदि नि-
त्यमात्मनि ज्ञानमस्तीत्यत्र किमपि साधनमुपलभेमहि ।

(सुषुप्तावात्मानुभवसाधक प्रातर्दृष्टतटान्यायभङ्गः)

नन्वङ्गीकृतस्तावज्जाग्रदवस्थायां सर्वदाऽऽत्मानुभवः; स्वापादिषु
चानुमीयते, तात्कालिकस्य विषयज्ञानाभावस्योत्तरोत्तरकालं परामृ-
श्यमानत्वात् । यत्कालीनोऽभावः परामृश्यते, तत्कालीनेन तदाश्रय-
ज्ञापकम्, तथेन्द्रियादिकमपि तमःपाटनरूपातिशयमात्रकरं स्यादिति ।

१. उक्तं सूर्यलोकदृष्टान्तं खण्डयति । २. ननु नित्यचैतन्यमङ्गीक्रिय-
तां स्वमात्रविषये; अन्यविषये चानित्यज्ञानमिति कश्चिच्छङ्कते । ३. अय-
मात्मा स्वापकालिकानुभवगोचरः तत्काले ज्ञानाभावाश्रयतया पश्चात् (जागर-
काले) परामृश्यमानत्वात् । यत् तत्काले किञ्चिदभावाश्रयतया पश्चात्परामृश्यते, तत्
तत्कालिकानुभवगोचरभूतम्, यथा संप्रति कुञ्जराद्यभाववत्तया परिदृश्यमानं प्रात-
र्दृष्टतीरादीत्यनुमानम् ।

स्वरूपज्ञानेनापि हि भाव्यम् । मध्याह्नकालपरामृश्यमान इव प्रातस्सम-
यपरिदृष्टतटाकतीरादिवर्तिनि कुञ्जराद्यभावे । यत्कालीनाभावाश्रयतया
यः परामृश्यते, स तत्कालीनस्वरूपानुभववान्, यथा प्रातरनुभूततटा-
कतीरादिः । स्वापादिकालिकार्थानुभवाभावाश्रयतया चायमात्मा परा-
मृश्यते । अतस्तात्कालिकस्वरूपानुभववानिति—मैवम् — अनैकान्त्यात्
'प्रातस्तत्र नाहमास'मिति स्वाभावभूषिततया प्रतीतेन प्रातरनवगतगिरित-
टाकादिना । अभावप्रतिपत्तिसमये प्रतिपित्सिताभावसमकालवर्तिनस्त-
दाश्रयस्वरूपस्यावगत्या, विद्यमानत्वे तत्कालतयाऽवगमप्राप्तस्य प्रति-
योगिनोऽनवगत्या च भवितव्यमभावज्ञानस्येत्येतावत् । अन्तरेणापि
स्वापकालीनमात्मानुभवमिह तदुभयमुपपद्यते, प्रत्यभिज्ञयैव प्रबोधे
स्वरूपसिद्धेः; जाग्रदनुभवस्येवं पटीयसस्वापेऽपि सतोऽनुभवस्य स्म-
र्तव्यस्य सतस्तदानीमस्मरणेणाच्च ।

१. प्रातःकाले तीरवर्तितया कुञ्जराभावे मध्याह्नकालावच्छेदेन परामृश्यमाने सती-
त्यर्थः । इवेति । तत्कालीनेन तदाश्रयस्वरूपज्ञानेनेत्यनुषङ्गः । २. अनुभवगोचरः ।
३. कदाचित्कश्चित्प्रातर्गिरितटाकादिकमज्ञातवानेव मध्याह्ने गिरितटाकादिवृत्ता-
न्तप्रसङ्गे प्रातस्तत्र नाहमासमिति परामृशति । तत्र गिर्यादौ व्यभिचारः, प्रातः-
कालिकस्वाभाववत्तया परामृश्यमानत्वरूपहेतुसत्त्वात्, प्रातःकालिकावगतिगोचर-
त्वरूपसाध्याभावादिति । यदि तत्कालावच्छिन्नमाश्रयज्ञानं नापेक्षितम्, किं तर्ह्यपे-
क्षितमित्यत्राह अभावेति । अवगत्या अनवगत्या च भवितव्यमित्यन्वयः । समय-
इत्यस्य अवगत्येत्यत्रान्वयः । यत्कालिकोऽभावो यत्र प्रतिपत्तुमिषः, तत्काल-
वर्तित्वेन तस्याश्रयस्यावगतिरभावप्रतिपत्तिसमयेऽपेक्षिता । विद्यमानत्व इत्यादि,
यदि प्रतियोग्येव तत्काले स्थितं स्यात्, उपलब्धं स्यादिति वक्तुमर्हस्येत्यर्थकम् ।
अनवगत्येति, तत्काल इति शेषः । अभावज्ञानस्य अभावज्ञानं प्रति ।
४. योऽयं पूर्वैद्युरपश्यम्, सोऽहं स्पृशामीति प्रबोधकालिकप्रत्यभिज्ञया प्रबोधरूपे-
ऽभावप्रतिपत्तिकाले स्वापकालस्थतयाऽऽत्मस्वरूपमवगतम् । ५. यथा कुञ्ज-
राभावज्ञानं प्रति प्रातस्तीरे कुञ्जरानवगतिरपेक्ष्यते । तथा स्वापे विषयानुभवविशह-

(अस्वाप्समितिज्ञानस्य नित्यप्रकाशासाधकत्वम्)

सुखमहमस्वाप्समित्यादिवृत्तयश्च तात्कालिकदेहेन्द्रियलाघवपा-
ट्वादिपर्यालोचनपूर्विका न स्मृतयः, जातिवेषसंस्थानादिष्विव । ते-
ऽपि हि परामृश्यन्ते, ' एवञ्जातीयोऽहमीदृशेन वेषेणानेन संस्थानेना-
त्रेयन्तं कालमस्वाप्स ' मिति ।

अपिच स्मृतित्वेऽपि जाग्रदवस्थायामिव निद्रालक्षणया प्रमाण-
विपर्ययादिवृत्त्यभावकारणतमोगुणालम्बनया प्रतीत्या तत्कालप्रसि-
द्धस्यात्मनस्स्मरणम्, न तु सहजसंवेदनसिद्धस्य स्वप्रकाशस्य वा;
प्रमाणाभावात् । निद्रापि प्रमाणविपर्ययादिवत् वृत्तिविशेष इति तत्र-
भवान् पतञ्जलिः । यदाह ' अभावप्रत्ययालम्बना वृत्तिर्निद्रा ' इति ।

(वित्यधीनात्मप्रकाश — वित्यनित्यत्वनिगमनम्)

प्रयोगश्च — विमत्याक्रान्तात्मस्वरूपसिद्धिः, विषयानुभवनबि-
न्धना आत्मस्वरूपसिद्धित्वात् जाग्रतस्तत्सिद्धिवदिति । तथा आगन्तुकं
ज्ञानमात्मविशेषगुणत्वात्सुखादिवत् । न च सुखदुःखादयो नात्मगुणाः
अप्रसिद्धाश्रयान्तरत्वे सत्यहम्प्रत्ययसामानाधिकरण्येन प्रकाशमान-
त्वात् ज्ञानवदिति — { नित्यचैतन्यस्थापनारम्भः }

अत्राहुरात्मतत्त्वज्ञाः स्वतश्चैतन्यमात्मनः ।

स्वरूपोपाधिधर्मत्वात्प्रकाश इव तेजसः ॥ २४ ॥

चैतन्याश्रयतां मुक्ता स्वरूपं नान्यदात्मनः ।

यंदि चैतन्यरहितं न तदात्मा घटादिवत् ॥ २५ ॥

ज्ञानं प्रति स्वापकाले विषयानुभवानवगतिरपेक्ष्यते । तत्र तदातनकुञ्जरानवगति
रिदानीन्तनकुञ्जरास्मरणेनेव, तदातनानुभवानवगतिरिदानीन्तनास्मरणेनानुमीयतं
इति ! १. प्रमाण प्रमितिः, विपर्ययो मिथ्याज्ञानम् । प्रमाणविपर्ययविकल्प
निद्रास्मृतयः (१-६) इति योगसूत्रम् । विकल्पः = आहार्यज्ञानम् ।
२. आत्मनस्स्मरणमित्यनुषङ्गः । ३. अभावस्य प्रमाणादिवृत्त्यभावस्य
प्रत्ययः कारणं यत्तमस्तदालम्बना वृत्तिर्ज्ञानविशेषो निद्रेति । ४. स्वरूप-

चितिशक्त्या नचात्मत्वं मुक्तौ नाशप्रसङ्गतः ।

? ॥ २६ ॥

बुद्धिसुखदुःखादिनिःशेषवैशेषिकात्मगुणात्यन्तिकोपरमलक्षणो हि मोक्षः कणभक्षाक्षचरणमते । नचात्यन्तलुप्तकार्यं वस्तु तत्कार्यजनन-शक्तमित्यत्र किञ्चित्प्रमाणं क्रमते; देहादिविशिष्टसंबन्धितया दृश्यमान-सुखदुःखज्ञानादिकार्यं विशिष्टवर्तिनीमेवात्मोत्पादशक्तिं कल्पयति, धू-म इवाग्नेयनसंबन्धनि धूमध्वजे स्वोत्पादनसामर्थ्यम्, व्रीह्यङ्कुर इव च सतुषतण्डुले ॥ अपिच बोधे सत्येवात्मनोऽनात्मव्यवच्छेदे संभवति कृतं तच्छक्त्याश्रयणेन । (बोधनित्यत्वेप्यात्मनोऽन्यत्वम्)

नचैवं सति बोध एव प (व?) रमात्मेति युक्तम्, तस्याश्रयप्रतियोगिसापेक्षस्वरूपत्वात्; आत्मनश्च तद्विपरीतस्वभावत्वात् । साक्षाच्च चेत-यितुरहमर्थस्य स्फुरणात् । अनुभवतर्कागमबलेन चितिमत आत्मभाव-स्यानन्तरमेव प्रपञ्चितत्वाच्च । चैतन्यविषयसंयोगस्य ज्ञानत्वनिरासः)

न च चितिमात्रात्मवादेऽपि तस्यागन्तुकविषयसंबन्धे बोधत्व-मध्यारोप्य बोद्धृत्वसमर्थनं साधीयः—संबन्धस्योभयनिष्ठतयाऽर्थस्यापि बोद्धृत्वप्रसङ्गात् । न च कार्यकारणभावद्वयवस्थितत्वम्—तत्र जनि-

मुपाधिः प्रयोजकं यस्य धर्मस्य, तत्त्वात्; यद्वा स्वरूपस्योपाधिर्निरूपको व्यवच्छेदको धर्मस्तत्त्वादिति । १. घटादिषुनात्मस्वेव सत्सु केषाञ्चिदात्मत्वं चितिशक्तिप्रयुक्तं, न चैतन्यप्रयुक्तम् । अतश्चैतन्यस्यानित्यत्वेपि न दोष इति चेन्न—तच्छक्तेरप्यात्मनि देहसंबन्धप्रयुक्ततया मुक्तौ नाशापत्तेरविशेषादित्यर्थः । एतदुत्तरार्धं भ्रष्टं स्यात् । तच्च 'सतुषतण्डुल' इत्येतदनन्तरविवृतसर्वार्थसंग्राहकं स्यात् । २. अन्तिमकारिकां विवृणोति । ३. ज्ञानापरिलोपश्रुत्यादिनिर्वाहाय नित्य-शक्तिस्वीकारिणं मीमांसकं प्रत्याह नचेति । न च मुक्तौ साक्षाद्बोधस्वीकारे कि-ञ्चिदनिष्ठम्, येन श्रुतिस्वारस्यभङ्गेन शक्तिपर्यन्तधावनमिति । ४. अद्वैत-भङ्गे । ५. यथा कार्यकारणोभयनिरूप्यत्वेपि तद्भावरूपसंबन्धस्य, क्वचित्कार्यत्व-मन्यत्र कारणत्वञ्च व्यवस्थितम्, तथा बोधात्मकस्संयोग आत्मन्येव, न विषये

मतो जनयितुश्च परस्परापेक्षानियमलक्षणसंबन्धः ।

(आत्मविषययोः कार्यकारणभावादिसंबन्धयोगः)

इहापि स एवेति चेन्न - अपेक्षाहेत्वभावात् । किमर्थमर्थश्चैतन्य-
मपेक्षते, चैतन्यं वाऽर्थम् ? सिद्ध्यर्थमिति चेत् - कस्मिन्सिद्ध्यर्थः ? न
तावदुत्पत्तिः, तस्याः निर्ज्ञातनिमित्तान्तरत्वात् । घटादयो हि प्रसिद्ध-
मृदण्डचक्रभ्रमणादिपर्याप्तनिमित्तान्तरशालिनो न चितिमपि निजजन-
नेऽपेक्षन्ते । निरस्तश्च विज्ञानमात्रवादः । नित्यस्यात्मन उत्पत्यर्थम-
र्थापेक्षेति सुव्याहृतम् ॥ सिद्धिः प्रकाश इति चेत् - किं भोः आत्मा
स्वयञ्जोतिरप्यर्थाधीनप्रकाशः, यदसौ तदर्थमर्थमपेक्षते ? महनीयमिद-
मात्मवेदित्वम् । प्रकाशश्च न संविदतिरेकी कश्चिदर्थधर्मस्संभवतीत्यावे-
दितम् । संभवन्नप्यसौ न चितिस्वरूपमात्रनिमित्तः, सर्वदा सर्वार्थप्र-
काशप्रसङ्गात् । न हि सदासन्निहितसमग्रकारणं कार्यं कदाचिद्भवति ।
आगन्तुंकातिशयाश्रयणे वा नामान्तरेण ज्ञानमेवाङ्गीकृतमिति तद्वाने-
वात्माऽऽयातः । (अस्यातिशयस्यागन्तुक्रियात्वात्स्वाभाविकचैतन्यत्वायोगशङ्का)

नन्वेवमर्थसिद्धिव्यवस्थापकतयाऽभ्युपगतं ज्ञानमागन्तुकं क्रिया-

इति न - तत्रैकानिरूपितोऽन्यनिष्ठः कार्यत्वादिसंबन्ध इष्यते, न तु संयोग ई-
दृशः, अस्य द्विष्टत्वादित्यर्थः । अत्र विषयसंयोगस्यापि सिद्धान्ते निश्चयादिरू-
पत्वं वक्ष्यमाणं विमृश्यम् । धर्मधर्मिद्वयनित्यत्वधर्मिनिर्विकारत्वधर्मप्रसरणादिगो-
चरश्रुत्यादिविरोधरूपं बलिष्ठं बाधकमपि चितिमात्रात्मवादे ध्येयम् । १. नन्वा-
त्मार्थयोरपि परस्परापेक्षानियमलक्षण एव कश्चित्संबन्धोऽस्त्विति शङ्कते ।
२. सिद्धिरुत्पत्तिश्चेत्, आत्मार्थयोरुत्पाद्योत्पादकभावसंबन्धः; प्रकाशश्चेत्,
प्रकाश्यप्रकाशकभावः । तत्र प्रथमे उत्पाद्यो विषयो वा स्यादात्मा वा । नाद्य इत्याह
तस्या इति; नान्य इत्याह नित्यस्येति । ३. घटादेरपि क्षणिकविज्ञान-
रूपत्वं विज्ञानरूपात्मजन्यत्वञ्च बौद्धमतं सहोपलम्भनियमदूषणादिना प्राङ्निर-
स्तम् (पु ५०) ४. द्वितीयपक्षेपि किमात्मनोऽर्थप्रकाश्यत्वम्, अर्थस्य वाऽऽत्म-
प्रकाश्यत्वम् ? नाद्य इत्याह किमिति; नान्य इत्याह प्रकाशश्चेति । ५. ननु
सर्वदा सर्वार्थप्रकाशवारणाय तदातदा तत्तत्प्रकाशोपयोगी कादाचित्कोऽतिशय

रूपमिति कथं तत् आत्मस्वभावः? तथाहि-अर्थान्तरगतत्वे सति जन-
कद्रव्यान्तरं प्रति कार्यत्वादिकेन रूपेणासाधारणो गन्तव्यदेशप्राप्त्या-
दिः यं प्रत्यसाधारणस्तत्समवेतागन्तुकासाधारणगमनादिक्रियाजन्यो
दृष्टः । तादृशी चार्थसिद्धिर्यं पुरुषं प्रत्यसाधारणी तत्समवेततादृशक्रि-
याजन्येति शक्यमनुमातुम् । (तत्परिहारः)

मैवम् । अक्रियाजन्येनाभावेप्राप्तक्षेत्रादिस्वत्वेन क्षेत्रिणं प्रत्य-
साधारणेन क्षेत्रजव्रीह्यादिस्वत्वेन चानैकान्त्यात् । न च निर्व्यापार-
तया क्षेत्रिणस्तत्राजनकत्वम्; व्यापारकालादिना व्यभिचारात्; त-
द्भावभावित्वस्य चाविशेषात् ॥ तज्जीवनमेव तत्र जनकव्यापार इति
चेत् — ननु तत् सस्यपालनादिसाधारणमिति कथमसाधारणक्रियाज-
न्यत्वम्? अपिचैवं सति तदेवार्थप्रकाशेऽपि जनकव्यापारोऽस्तु; किम-
क्लृप्तकल्पनया? सत्यपि तस्मिन्नर्थो न प्रकाशत इति चेत् — स्वत्वं वा
किं यथोदितं सति जीवने जायत एव? व्रीह्यादिसत्ताऽप्यपेक्ष्यत इति
चेत् — इहापीन्द्रियादिप्रत्यासत्तिरिति समानश्चर्चः । अतो यं प्रत्यसा-
धारणो यथोदितधर्मस्तदीयासाधारणधर्मनिमित्त इत्येतावत् । स चेष्ट्य-
त एवात्मनश्चैतन्यं रवेरिव तेजस्वित्वम् ।

आत्मानि स्वीक्रियत इत्यत्राह । १. अर्थप्रकाश आत्मसमवेतासाधारणक्रिया-
जन्यः आत्मभिन्नवृत्तित्वे सति कार्यत्वादिरूपेणात्मासाधारणत्वात् गन्तव्यदेशगत-
गन्तुसंयोगवत् । सामान्यमुखी व्याप्तिः । गन्तुगतगमनक्रियायां व्यभिचारवार-
णाय सत्यन्तम् । २. क्रयादिक्रियानिरपेक्षेण पित्राद्यभावे पुत्रादेस्त्वतःप्राप्तेन ।
३. व्यापारादे व्यपारान्तरभावेपि जनकत्वात् । ४. क्षेत्रिजीवनमेव । तत्र क्षे-
त्रादिस्वत्वे । ५. जीवनमेव । ६. नन्वेवमिन्द्रियप्रत्यासत्त्यादिकादाचित्का-
पेक्षाबलादेव सदासन्निहितसमप्रकारणकत्वाभावेन सर्वदा सर्वार्थप्रकाशप्रसङ्गवार-
णादात्मन्यागन्तुकातिशयाश्रयणमनावश्यकमिति कथं धर्मभूतज्ञानसिद्धिरित्याशङ्कायां
पूर्वपक्ष्यनुमानपरिष्करणपूर्वकनिगमनव्याजेनानुमानतोपि ज्ञानसिद्धिं दर्शयति अत
इति । यथोदितधर्मो यं प्रत्यसाधारणस्तदीयेत्येवं योजना । एतावदिति । न तु

(अथ पूर्वपक्ष्युक्तार्थदूषणारम्भः)

न च हेतुभेदानुविधायितया, 'जानामि', 'अज्ञासिष' मित्यादिकालावच्छेदप्रतीतेर्गमनादेरिव ज्ञानस्याऽऽगन्तुकत्वमनुमेयम् ; आदित्य-प्रकाशेनानैकान्त्यात् । अस्ति हि तत्रापि, इमं देशमादित्यः प्रकाशयति प्राचीकशत्प्रकाशयिष्यतीति प्रतीतिः । स्वार्सिकत्वेऽप्यादित्य-प्रकाशस्य प्रकाश्यदेशसंबन्धकादाचित्कतया अवच्छेदप्रतीतिरुपपद्यत इति चेत् — इहापि तर्हीन्द्रियादिप्रत्यासत्तिसमासादितयोग्यभावोऽनुभाव्यभेदः स्वाभाविकमात्मनश्चैतन्यगुणमवच्छिन्नचीति तदपेक्षयैवेन्द्रियाद्यनुविधानमतीतानागतप्रत्युत्पन्नत्वप्रत्ययप्रयोगौ चोपपद्यन्ते ।

(चैतन्ये गमनादिवैलक्षण्यम्)

कथं पुनरत्र निर्णयः, मणिद्युमणिप्रकाशादेरिवौपाधिकोऽयं भेदः, न तु गमनपचनादेरिव स्वाभाविक इति ? ताद्रूप्येणैव प्रत्यक्षत्वात् । न हि जातुचिदाचिद्रूपोऽयमात्मा लोष्टादिवद् दृष्टचरः, यश्च यद्गुणतयैव साक्षाद्भवति, स तत्स्वभावः, मरुदिव स्पर्शगुणतयैवाध्यक्ष्यमाणः । यो यत्स्वभावो न भवति, स तद्विरहेणापि स्वरूपत उपलभ्यते, गमनादिरहिततयैव देवदत्तादिः । (शरीरदृष्टान्तासिद्धिः)

शरीरवदिति चेन्न, असिद्धत्वात् । स्यादेतत्—यथैव स्वत्वस्वभावभूतेनापि शरीरेण सध्रीचीन एवायं चेतनश्चकास्ति, तथा चैतन्येनापीति—तन्नैवम्—असिद्धत्वात् । न हि तनुविशिष्टतयैवायं चेतनः परिस्फुरति । योगिनां प्रणिहितमनसामुपरतबहिरिन्द्रियाणाञ्च देहानुसंधानविरहेणाप्यहमिति स्फुटमनुभवात् । जानामीति प्रत्ययश्चशरीरवर्ण-

धर्मे आगन्तुकत्वक्रियात्वादिकं साध्यघटकमिति । १. एवं चेतनस्वभावश्चैतन्यमित्युपपाद्य तदागन्तुकत्ववाद्युक्तांशान् क्रमेण खण्डयिष्यन् पूर्वपक्षारम्भोक्त (पृ. ७४) हेतुद्वयं निरस्यति नचेति । हेतुभेदोऽर्थेन्द्रियसन्निकर्षाद्यात्मा कारणविशेषः । २. स्वाभाविकत्वेऽपि । ३. वर्तमानेत्यर्थः । ४. प्रत्यक्षीभवति । ५. इमावेव शङ्कापरिहारौ स्यादेतदित्यादिना विव्रियेते । ६. ननु स्वापप्रलयादौ

सान्निवेशनिर्भासशून्यतया तत्त्वान्तरगोचर इति च प्रागेवावोचम् । कर्मानुगुण्येन सुरमनुजादिजातीयतया भिद्यमानासु आगमापायिनीषु तनुषु मनस इवैकस्य वर्ष्मणस्स्वभावानुबन्धित्वेनाश्रयितुमशक्यत्वात् । लिङ्गस्य पुनरनुवृत्तावप्यप्रत्यक्षत्वान्न व्यभिचारित्वम् ।

(स्वापादावप्यात्मप्रकाशपक्षेत्रेधा विकल्प्य विमर्शः)

बोधस्वाभाव्ये पुंसस्स्वापमूर्च्छयोः प्रकाशप्रसङ्ग इति चेन्न— विकल्पासद्वत्त्वात् । तथाहि — प्रकाश इति पदार्थमात्रसाधारणं बोधजन्यं प्रकटतादिपदपर्यायं धर्ममभिप्रेत्य वाऽयं प्रसङ्गः, अथ बोधमेव, तद्विप्रकर्षं वा । आद्ये, तदभावादेव न प्रसंगः । अभावेऽपि प्रकटित एव संवित्स्वतस्सिद्धिसमर्थनसमये । भावेऽपि, तमःप्रतिबन्धादप्यनुदयस्संभवी । ईतरयोरभिमतमेवापादितमित्यदोषोद्भावनम् । बोधस्वाभाव्ये हि पुरुषस्य स्वापादिदशासु च तथाभावोऽभिमत एवेति न हि तदापादनं दोषाय । (व्यवहाररूपप्रकाशस्य स्वापादावनःपक्षविचनम्)

अथ मतम् — स्वापादावपि स्वानुभवसद्भावे जागर इव व्यवहारप्रसङ्ग इति । मैवम् — व्यवहारागोचरत्वात् । कः खल्व्वात्मनि व्यवहारः ? नह्यसावादातुं हातुमुपेक्षितुं वा शक्यः ॥ व्याहारः प्रसज्यत इति चेत् — किमङ्ग ! निर्विकल्पकबालमूकादिवेदनविषयो व्याह्रियत एव ? करणपाटव्यवजिहीर्षादिसहकारिविरहात्तत्र व्याहारानुदय इति चेत् — समानोऽयं विधिरितरत्रापीति निरनुयोज्यानुयोगः ।

चैतन्यप्रकाशं विना अहमितिप्रकाशस्य संमतत्वात्कथं चैतन्यविशिष्टतयैव तदुपलम्भ इति चेन्न—पूर्वपक्षिणा यदायदाऽऽत्मप्रकाश इष्यते, तदातदा चैतन्यविशिष्टतयैव स्फुरणस्य विवक्षितत्वात् । १. स्थूलशरीरविलक्षणसूक्ष्मशरीरात्मकैकलिङ्गशरीरवैशिष्ट्यस्य सुरमनुजादिसर्वदशास्वप्यात्मनि सत्त्वस्वीकारेपि तच्छरीरस्वभावकत्वरूपसाध्यस्यात्मनि विरहेपि च न व्यभिचारः, तद्विशिष्टतयोपलभ्यमानत्वरूपहेतुभावादिति । २. स्वापतुरीयेत्यादिना पूर्वपक्ष्युक्तहेतुं खण्डयितुमाह । प्रसङ्ग इति । न हि बोधे सत्यपि पुंसोऽप्रकाशो जागरे दृष्ट इति भावः । ३. इति पदेन । ४. प्राकट्याभावः । ५. स्वापादिकालेऽनुत्पत्तिः । ६. बोध-

(स्वापकालिकात्मानुभवस्य जागरे स्मृत्यापत्तिपरिहारः)

स्मृतिप्रसङ्ग इति चेन्न, अवृत्तित्वात् । यद्युच्येत— मूर्च्छादावा-
त्मानुभवाभ्युपगमे, अर्थान्तरानुभव इव, एवमहमन्वभूवमिति परस्ता-
त्स्मृतिः प्रसज्यते — इति, तन्न—अवृत्तित्वात् । न हि मूर्च्छा प्रस्वापो
वा बुद्धिवृत्तिविशेषो दर्शनस्पर्शनादिवत् । येन स्मृतिबीजं संस्कारमा-
दधीयाताम् । किंतूद्भूतेन तमसोपरतव्यापारेषु करणेषु निर्वृत्तिकसां-
सिद्धिकबोधस्वरूपेणावस्थानमात्रमात्मनः॥ न च बोधस्वभावत्वादेवा-
स्य संस्काराधायकत्वम्; अनवरतोपचीयमानसंस्कारतयाऽनिर्मोक्षप्र-
सङ्गात् । अनुभवे च स्वानुरूपसंस्काराधाननिरुद्धे सदृशसंबन्धिदर्श-
नादिसमुद्बोधितनिजबीजानुसारेण स्मरणमुपजायते । नचेहात्मस्वरूप-
बोधस्य जातुचिन्निरोधो जन्म वा; नित्यात्मसत्ताप्रयुक्तत्वात् । निमि-
त्तान्तराभावश्चानन्तरमेव व्याकरिष्यते । तदेवमनुवर्तमान एवानुभवे
कथं स्मृतिरुदयमासादयेत्॥ य एवाहं पूर्वद्युरासम्, स एवाहमद्यापीति
स्मृतेसंभिन्नैप्रत्ययोऽपि कालावच्छिन्नस्वरूपगोचरः, न स्वरूपमात्रे ;
अविशदश्च स्वापादौ स्वानुभवः, निर्विकल्पश्च । पटीयसा सविकल्प-
केनावगमेन स्मृतिबीजमाधीयत इति च कुतस्तत्प्रसङ्गः ? सांभ्याच्चाननु-

स्तददूरत्वं वा प्रकाश इति पक्षद्वये । १. अनयोरेव शङ्कापरिहारयोर्यद्युच्येते-
त्यादिना विवरणम् । अवृत्तित्वात् स्वापकालिकाहमर्थप्रकाशस्य वृत्तिरूप-
त्वाभावात् । वृत्तिरूपसकर्मकानुभवो हि स्मृतौ कारणम्, तस्यास्सकर्मकत्वात् ।
सिद्धान्ते धर्मभूतज्ञानावस्थारूपस्मृतेस्तदवस्थारूपानुभवं प्रत्येव सामानाधिकरण्य-
वशेन कार्यत्वाच्च । २. एवं संस्कारासंभवात्स्मृतिर्न भवतीत्युक्ता, अनुभवस्यै-
वानुवर्तमानतयापि स्मृतिर्न भवतीत्याह । ३. 'बोधकारणानुवृत्त्यापि बोधानु-
वृत्तिरुपपद्यत' इत्येतद्दूषणावसरे । ४. कथं तर्हि स्मर्तुमनर्हस्यात्मनोपि स्मरण-
विशेष इत्यत्राह । ५. संवलितेत्यर्थः । ६. आत्मरूपज्ञानस्य क्लृप्तकारण-
रूपत्वाभावादपि न संस्काराधायकतेत्याह । देशकालावच्छेदाद्यनवगाहनादवैशद्यं
निर्विकल्पत्वञ्च । ७. अनुभूतस्याप्यननुभूतस्येव पश्चादस्मर्यमाणत्वाविशेषात् ।

भवाभिमानश्शरीरतद्धारणप्रयत्नानुसंधानवत् ।

(सुप्तमुक्तादिव्यवस्थाभावप्रसङ्गभङ्गः)

नचाविकृतस्वाभाविकबोधमात्रेणावस्थाने स्वापमोक्षयोरविशेषापत्तिः, क्लेशवासनानां गुणोभिभवस्य चैकत्र भावात् ; इतरत्र तदित्यन्तनिवृत्तेः [अतः?] [अ?] संप्रज्ञातसमाधौवपि परमवैराग्यशालिना षट्पुत्रनिरोधसंस्कारेण चरिताधिकारिणा अपवर्गिणा विशेषः ।

(निद्राया वृत्तित्वे उपपत्तिस्तन्निरासश्च)

कथं पुनर्निद्राया अवृत्तित्वे प्रबुद्धस्य प्रत्यवमर्शाः, 'सुखमहमस्वाप्स' मित्याद्याः ? नह्यननुभूतगोचरास्मृतयस्संभवन्ति । सच्चैः सचिवसमुल्लसिततमोगुणानुभवभावितभावनयोनिः खलु, 'सुखमह-

१. न हि स्वशरीरस्वरूपमात्रं तद्धारणप्रयत्नश्च कश्चिःस्मरतीति । २. तमोगुणादिनाऽभिभूयमानत्वस्य । इदं सिद्धान्तमोक्षस्वरूपमप्रतिबोध्यैवोत्तरम् । ३. समाधिर्द्विविधस्संप्रज्ञातोऽसंप्रज्ञातश्च । आद्यः स्थूलाचेतन सूक्ष्माचेतन सात्त्विकानन्दांश चेतनरूपचतुर्विधालम्बनभेदाच्चतुर्धा । अन्त्यो निरालम्बनः । एकाग्रता-संस्कारपर्यन्तसर्वोपमर्दनेन निरन्तरवाहित्वं निरोधसंस्कारस्य षट्पुत्रत्वम् । चरिताधिकारमवसितभोगापवर्गरूपोद्देश्यं चित्तम् । अपवर्गिणा अपवर्गिकृतः । अत्र संप्रज्ञातसमाधौवपीत्येव पाठो दृश्यते । तदा च इतरत्रेत्यागम्य विशेष इत्यन्तमेकं वाक्यमित्युचिततरम् । अयमर्थः — मोक्षे क्लेशादेरित्यन्तं निवृत्ततया, प्रमाणादिवृत्तिष्विव संप्रज्ञातसमाधिविषयेपि योऽयन्तं विरक्तो निरोधसंस्कारपाटवेन चित्तं चरिताधिकारमकरोत् तादृशापवर्गिकृतो विशेषस्तद्विलक्षणपुरुषसुषुप्त्यपेक्षयाऽस्तीति । निवृत्तेरित्यन्तस्य पूर्वान्वयस्वारस्ये असंप्रज्ञातेति च पाठोऽहनेऽयमर्थः — नन्वस्तु स्वापमोक्षयोर्विशेषः; स्वापसमाध्योः कथम् । संप्रज्ञातसमाधौ सालम्बनवृत्तिरूपविशेषसत्त्वेऽप्यसंप्रज्ञातस्य सर्ववृत्तिनिरोधात्मकतया स्वापतुल्यत्वादित्यत्राहा संप्रज्ञातेति । तत्र हि पुंसो वैराग्यं निरोधसंस्कारश्चरिताधिकारचित्तत्वमपवर्गभाजनत्वञ्च; नैतानि सुप्त इति । ४. निद्राया अवृत्तित्वस्य पूर्वपक्षीष्टत्वेपि सिद्धान्त्येकदेशी तत्त्वं पृच्छति । ५. सत्त्वेन सहोद्भूतं यत्तमस्तदनुभवजनित-

मस्वाप्सम्, प्रसन्नं मे मनः, लघूनि मे गात्राणी' ति प्रत्यवमर्शः । रजस्तमस्समुद्रेके तु, 'दुःखमहमस्वाप्सं, भ्रमत्यनवस्थितं मे चित्त' मिति । सत्त्वरजसी त्वभिभूय नितान्तमुद्भूते तमसि, 'गाढं (ढ) मूढं सुप्तोऽस्मि. गुरुणि मे गात्राणि, मुषितमिव मनः, मीलितमिवे' ति-सत्यमेवम् । दत्तोत्तरं ह्येतत्-नैवामी वासनायोनयः प्रत्ययाः; अपितु तात्कालिकशरीरेन्द्रियमनोऽवस्थाविशेषपर्यालोचननिमित्ता आनुमानिका इति । एवंरूपा हीमे, 'यतःप्रसन्नं मे मनः, सम्यगाहारपरिणामव-शाल्लघूनि चाङ्गानि; अतस्सुखमहमस्वाप्समिति । स्वापावस्थायां वेन्द्रियोपरमतारतम्यवशाद् (दा) विशदतात्कालिकतत्तदनुकूलप्रतिकूल-विषयानुसंधाननिबन्धनतयाऽपि स्मरणमुपपद्यत इति न वृत्त्यन्तरत्वं निद्रायाः । (निद्राया अवृत्तित्वेऽपि योगसूत्राविरोधः)

कथं तर्हि पारमर्ष सूत्रम् — 'अभावप्रत्ययालम्बना वृत्तिर्निद्रे' ति ? निरोधपरत्वात्प्रकरणस्य न वृत्तिस्वरूपे तात्पर्यं विपर्ययवत् । न ह्यतद्रूपप्रतिष्ठं मिथ्याज्ञानं किञ्चिदस्ति, सर्वसंविदामर्थाव्यभिचारात् । स चाधिकरणासिद्धः; साधयिष्यते चोपरिष्ठात् । कैवल्यभागियच्चित्तु

संस्कारजन्यः । १. पूर्वपक्षिकृत एतन्निर्वाहप्रकारोऽस्मदिष्ट एव । जागरारम्भ-कालिकसुखदुःखमोहोपयोगिमनःप्रसादास्थैर्यस्तैर्मित्यपरामर्शधीनास्तथाऽनुमितय इति भावः । २. उक्तत्रिविधप्रत्यवमर्शेषु गाढस्वापप्रत्ययस्यानुमितिरूपत्वेऽप्याद्यो-र्जागरवदविशदनिद्राकालिकसुखदुःखलवगोचरप्रमाणादिरूपानुभवजन्यस्मृतित्वम् । स्तु ! तथाच सुखदुःखविषये स्मृतित्वेऽपि स्वापांशेऽनुमितिरवेति न निद्रा नाम वृत्तिरिति । ३. उक्तं हि 'योगश्चित्तवृत्तिनिरोधः' (१-२) 'अभ्यासवैराग्याभ्या तन्निरोधः' (१-१२) इति । प्रमाणादिवृत्तिगतनिरोद्धव्यत्वसादृश्याद्वौणो निद्राया वृत्तिशब्दः । ४. 'विपर्ययो मिथ्याज्ञानमंतद्रूपप्रतिष्ठम्' (१-९)—अतद्रूपप्रातष्ठवश्च तद्रूपाप्रतिष्ठत्वम् । तेन संशयस्यापि सप्रहः । यथार्थं सर्व-विज्ञानमिति हि सांख्ययोगादिमतम् । अतो रजतभ्रमो नाम शुक्तिदर्शन रजत-स्मृतिसंवलितो रजतभेदाग्रहः अख्यातिः । तत्र दर्शनं स्मृतिश्च प्रमाणादावन्त-र्भवतीति अग्रहश्शिष्यते । स चाभावरूपत्वाच्च वृत्तिरिति । ५. योगभाष्ये कै-

स्वर्तिनोऽप्यनिशं प्रकाशप्रसंगात् । क्लृप्तश्च सर्वार्थसाधनतया बोध इति
तेनैव कारणविरहिणा सता स्वभावभूतेनोद्धू (द्धूतेनोद्धू) तवृत्तेस्तमसोऽ-
न्यस्य वाऽऽत्मवर्तिनो गुणस्य स्फुरणमिति बलादभ्युपगमनीयम् ॥
(आत्मप्रकाशनित्यत्वानुमानम्)

नित्यप्रकाशश्चात्मा प्रमातृत्वात् । अप्रमातृत्वव्यापकबद्धं ह्यनि-
त्यप्रकाशत्वं व्यापकविरुद्धप्रमातृत्वभागिन्यात्मनि नात्मानं लभते ।

(आत्मप्रकाशस्य स्वरूपप्रयुक्तत्वानुमानम्)

स्वतस्सिद्धप्रकाशत्वमप्यस्य ज्ञातृभावतः ।

अज्ञातृत्वेन हि व्याप्ता परायत्तप्रकाशता ॥ २८ ॥

(प्रकाशपदार्थनिष्कर्षाय प्रश्नः)

कः पुनरयं प्रकाशः, योऽस्य नित्योऽभ्युपेयत, स्वाभाविकश्च ?
कश्चास्यात्मना संबन्धः ?

यदि ज्ञानमेव, संबन्धश्चाश्रयाश्रयित्वम् ; ततो हेत्वभावेन सा-
ध्याभावस्य व्याप्तिमुपदर्शयितुं निदर्शनतया घटाद्युपादातव्यम् — यद-

१. सत्त्वादेः (अनुकूलत्वस्येति वा) । २. एव वृत्तिस्वीकारेऽप्यात्मप्रकाशो न पूर्व-
पक्ष्युक्तीत्या वृत्तिप्रयुक्तोऽनित्यः ; किन्तु नित्यस्वरूपप्रयुक्तश्चेत्यंशद्वयं प्रयोगद्व-
येन साधयति नित्येत्यादिना । ३. इतः परमुक्तप्रयोगघटकप्रकाशपदार्थ-
शोधनव्याजेन आत्मनि नित्यचैतन्यस्वीकारे पूर्वपक्ष्युक्तप्रतिकर्मव्यवस्थानुपपत्तिपरि-
हाराय परसंमतप्रकाशपदार्थखण्डनेन स्वाभिमतं प्राक् (८३) सूचितं बोधाविप्रक-
र्षरूपप्रकाशपदार्थं स्थापयितुं प्रवृत्तः पृच्छति क इति । ‘ अयमर्थः प्रकाशत ’
इत्यत्र प्रकाशो धात्वर्थो ज्ञानम्, आख्यातार्थो विषयविषयभावस्संबन्ध इति ता-
र्किकाः । प्राकट्यं प्रकाशः, आश्रयत्वं संबन्ध इति भाट्टाः । ज्ञानमेव प्रकाशः,
तदधीनव्यवहारानुकूलत्वं संबन्ध इति प्राभाकराः । सिद्धान्ते ज्ञानं प्रकाशः,
अदूरत्वं संबन्धः ; अदूरत्वपर्यन्तस्य वा तदधीनव्यवहारक्षमत्वस्य वा प्रकाशप-
दार्थत्वे त्वाश्रयत्वं संबन्ध इति विवेकः । तत्र तार्किकादिभिरात्मनित्यप्रकाशोऽ-
संमतः । तदथ साध्यमानोऽयं तेषु कतमस्यच्छायाबलम्बनेनेति प्रश्नाशयः ।

नित्यप्रकाशपन्याधीनप्रकाशं वा तदप्रमातृ, यथा घटादीति । तत्र च विशेषनिषेधस्य सामान्याभ्यनुज्ञाऽऽक्षेपकत्वादागन्तुकं ज्ञानं घटादावनुमतमापद्येत । (आत्मनस्स्वरूपप्रकाशविषयत्वानुपपत्तिः)

अर्थतन्मा भूदिति विषयविषयिभाव एव संबन्धस्सं(सः?)गीयेत; ततो नित्यवद्ज्ञानविषयत्वमात्मनः प्रसज्येत । ज्ञानविषयीकारश्च साधनविशेषायत्तत्वेन नियत इति न स्वाभाविकत्वसंभवः ॥ अचेतनगोचर एव तथा नियम इति चेन्न — चेतनान्तरविषयीकारेऽपि तथाभावदर्शनात् । नचानात्मगोचर एव साधनसापेक्षत्वनियम इति वाच्यम् — आत्मनोऽप्यानुमानिकागमिकयोगज्ञानविषयीकारे तत्सापेक्षत्वदर्शनात् । विरुद्धे चैक (कक्रिय) स्यैकक्रियायां कर्मकर्तृत्वे, सूच्यग्रस्येवात्मनि वेध्यवेधकत्वे । नित्यत्वनिरतिशयसूक्ष्मत्वव्यापित्वचित्स्वाभाव्यादिरूपेण प्रत्यगर्थस्यौपदेशिकत्वमानुमानिकत्वं वा, न स्वरूपतः । स्वरूपापेक्षयैव स्वतस्सिद्धिरभ्युपेयत इत्यसमाधेयो विरोधः । रूपभेदेन गम्यगमकत्वाङ्गीकारपक्षेऽपक्षस्येव (?) शब्दादेर्न स्वतस्सिद्धत्वम् ।

(प्राकट्यपक्षेण शङ्का)

अथोच्येत — न प्रकाशो ज्ञानम् ; अपितु तन्निमित्तश्चेतनेतरसर्वपदार्थसाधारणो धर्मः, यद्वशात् प्रकाशत इति प्रख्योपाख्ये प्रतायेते सर्वपदार्थेष्वविशेषेण । आश्रयाश्रयित्वलक्षणश्च संबन्धस्तेन सह सर्व-

१. तार्किकच्छायया ज्ञानेनात्मनो विषयविषयिभावसंबन्धस्वीकारे उक्तसाध्यासिद्धिमाह । २. आत्मा स्वात्मा । ३. तर्हि कर्मकर्तृविरोधे आनुमानिकादिज्ञानकर्मत्वं कथमित्यत्र वैषम्यं दर्शयति । ४. नन्विहापि रूपभेदेन निर्वाहोस्त्वित्यत्राह । ५. अत्र वाक्यान्वयानौचित्येन पक्षस्येति पदायोगादविकाक्षरानुपलम्भाच्च अपक्षस्येतिच्छेदः । न हि शब्दादावपि स्वतस्सिद्धिसाधनमेष्टुं शक्यमिति तस्य पक्षत्वायोगसूचनाय अपक्षस्येति तद्विशेषणम् । शब्दशब्दो हि गोशब्दादेरिव स्वात्मकशब्दस्यापि गमकः । एवं पदादम् ! स्वाध्यायोऽध्येतव्य इति विधिवाक्येन वाक्यान्तरमिव स्वात्मापि गृह्यते । तत्र सर्वत्र न स्वतस्सिद्धिः;

भावानाम् । स च यथोदितसाधनबलादेव सांसिद्धिको नित्यश्चात्मन
इति । (तत्परिहारः)

पराकृतोऽयं पक्षः—न ज्ञानातिरेकी प्रकाशो नाम । यद्व्यवहारोप-
जननानुगुणं ज्ञानं तत् प्रकाशतईत्युच्यते । ज्ञेयस्य ज्ञातुः स्वात्म-
नश्च व्यवहारानुगुणं ज्ञानमुदयत इति युक्तस्त्रिष्वप्येकप्रकारः ‘प्रका-
शते’ व्यवहारः । तत्त्वान्तरप्रकाशाभ्युपगमे तात्स्वाभाव्येन च पुनः
किं चैतन्याश्रयणेन ? न च प्रकाश एव तदिति वाच्यम्— घटादेरपि
प्रकाशवत्तया चेतनत्वप्रसङ्गात् । यदुच्येत— सति चेतनावत्त्वे पुंसः
प्रकाशमानत्वमिति; संविदीदानीं का वार्ता । चेतनैव हि सा; न चेत-
यते । अथ संविदैस्तत्संबन्धाधीनस्स धर्म इति चेत्— कस्तया संब-
न्धः, यस्तन्निबन्धनम् ? नाश्रयैवाश्रयित्वम्, घटादेस्तदभावप्रसंगात् ।
न विषयविषयिभावः, तस्यैवानिरूपणात् । अनिरूपणश्च भ्रान्त्यधि-
करणसिद्धान्तारम्भे संवित्सिद्धौ चानुसन्धातव्यम् । आत्मनस्त-
(स्व?) स्य चाप्रकाशप्रसङ्गश्च । ज्ञानाधीनप्रकाशाश्रयतैव सिद्धिः; तया
चानुमेयं ज्ञानमिति पक्षः प्रागेव प्रतिक्षिप्तः ।

गम्यत्वं सामान्यरूपेण; गमकत्वं विशेषरूपेणेति भेदादिति । १. प्रमातृत्वा-
दिहेतुबलात् । २. प्रकाशमानत्वेन । ३. प्रकाशः स्वाभाविक इति पूर्वा-
नुमानेनोक्तत्वेन । सिद्धान्ते आत्मनि नित्यप्राकट्यसंमतौ तस्य ज्ञानाधीनत्वे स्वाभा-
विकत्वं न स्यात् । अतो लाववाच्च स्वाभाविकचैतन्यगुण एव स्वाभाविकं प्राक-
ट्यमिति भाट्टक्याया नालम्ब्येति । ४. न प्रकाशसामान्यं चैतन्यम् ; किन्त्वात्म-
प्रकाशव्यवहारश्चेतनावत्त्वाधीन इति शङ्कते । ५. चेतनया संबन्धात्संविदि
प्राकट्यमिति तत्र प्रकाशव्यवहारोपपत्तिश्चैतन्याश्रयत्वाभावेपीति । ६. चे-
तनाया आश्रये आत्मन्याश्रितत्वं संविदः । ७. विषयत्वं घटादौ
स्यात् ; नात्मनि, न वा स्वस्मिन् ज्ञान इति । स्त्रीलिङ्गप्रक्रमत्तस्येति पाठोऽयु-
क्तः । यद्वा आत्मनः स्वस्य ज्ञानस्य, तस्य पुंस इति व्याख्येयम् । ८. प्रा-
कृतं प्राकट्यखण्डनप्रकारमपि स्मारयति ।

(गुरुभाट्टदूषणेनार्थज्ञानसन्निकर्षस्थापनम्)

स्वप्रकाशसंविद्भादिनोऽपि व्यवहारानुकूल्ये वैरूप्यमशक्य (वक्ष्य) परिहारम् । आत्मनि समवेतं ज्ञानमसम्बन्धिन्यर्थे प्रकाशं व्यवहारं वा कथं प्रसूयतेत्यपि चिन्त्यम् ॥ इन्द्रियलिङ्गादिस्वकारणप्रत्यासत्तिवशादिति मा बोचः । न खलु लब्धात्मकं कार्यं स्वनिमित्तकारणमनुरुध्य कार्यमारभते । मा भूदुदकाहरणादि घटादेः कुलालादिसमाधिष्ठानम् । न च निमित्तकारणनाशे कार्यनाशः । नश्यति चेन्द्रियसंप्रयोगादिनाशे रूपादिज्ञानम् । अत इन्द्रियेण सह चैतन्यमपि निःसृत्य तेन तेनार्थेन सन्निकृष्यते । हस्तादिनेव त्वगिन्द्रियम् । तथासति हि तदुपाधिकत्वाच्चज्ञानस्य युक्तं तद्भावानुविधायित्वम् । अन्यथा उत्पन्नं ज्ञानमिन्द्रियार्थसन्निकर्षनिवृत्तौ किमिति निवर्तते ? ।

(निमित्तनाशात्कार्यनाशायोगस्य ज्ञाततानाशेष्यतिदेशः)

ज्ञानजन्यार्थधर्मप्रकाशत्वादिनोऽपि समानोऽयं दोषः । निमित्तकारणं हि ज्ञानम् । कुतस्तन्निवृत्तावर्थप्रकाशो निवर्तते ? कुतो वा यावच्च ज्ञानमवतिष्ठते ? (द्वित्वादेरपेक्षाबुद्धिनाशानाश्वत्त्वम्)

न च संख्यादिनिदर्शनेनात्र प्रत्यवस्थानं युक्तम् -

१. तर्हि प्राभाकरसरणिरेवास्तु, तत्राह । २. वक्ष्यति 'अपर्यनुयोज्यं निमित्तवैरूप्य' मिति । संविन् घटादिकमिन्द्रियप्रत्यासत्तिवशाद्व्यवहारयति, तदभावेपि वेदितारमिति वैरूप्यं निमित्तवैरूप्यम् । यद्वा कार्यान्तरनिमित्तकारणवैलक्षण्येनात्र परं निमित्तानुरोधेन कार्यारम्भो निमित्तवैरूप्यम् । व्यवहारानुगुणसंवेदनत्वरूपप्रकाशपक्षे वक्ष्यमाणं प्रवृत्तिनिमित्तवैरूप्यं वा । घटज्ञानफलस्य व्यवहारक्षमत्वस्य घटे ज्ञानज्ञानोच्चाविशेषे घटस्यैव कर्मत्वं, न तयोरिति वैरूप्यमपीह सुवचम् । ३. अथ प्रकाशपदार्थत्वेन स्वसंमतस्यार्थज्ञानसंबन्धविशेषस्यावश्यकत्वोपोद्धाततया भाट्टप्राभाकरयोरनुपपत्त्यन्तरमाह । ४. अन्यथा घटस्य कुलालवत्येव देशे उदकाहरणकरत्वं स्यादिति । ५. अस्ति ह्यर्थहस्तसन्निकर्षे त्वगर्थसन्निकर्षोपि । ६. ननु द्वित्वादिसंख्या अपेक्षाबुद्धिरूपनिमित्तकारणनाशान्नश्यन्ती दृष्टेत्या-

असिद्धत्वेन नाशस्य संख्याया बुद्धिनाशतः ।
 एकसंख्येव संख्यात्वादन्याप्याद्रव्यभाविनी ॥ २९ ॥
 सर्वा ह्येकाश्रया संख्या नित्यानित्यार्थवर्तिनी ।
 यावदाश्रयसत्येव संमता सर्ववादिनाम् ॥ ३० ॥
 द्वित्वादिका परार्थान्ता संख्या याऽनेकवर्तिनी ।
 साऽपि संख्यात्वसामान्ये सति कस्मान्न तादृशी ॥ ३१ ॥
 (एकत्वस्य स्वरूपातिरिक्तसंख्यात्वम्)

ननु नैकत्वं संख्या, स्वरूपानतिरेकात् । अतस्साधनविकल-
 मुदाहरणम् । मैवम् । संख्यैव सा; द्रव्यान्तरेऽप्यनुवृत्तेः । यदि हि घ-
 टादेस्स्वरूपमेवैकत्वम्, ततो घट एकः, पट एक इति सर्वद्रव्यसाधा-
 रण्यमेकत्वस्य न स्यात् । न हि घटस्वरूपस्य पटस्वरूपेण संभवति
 सामानाधिकरण्यं, घटः पट इति । अस्ति तु तत् एकत्वस्य ॥ किंच-
 संख्यैकता विरुद्धत्वात् द्विसंख्येवान्यसंख्यया ;
 एकं द्वाविति न ह्यस्ति सामानाधिकरण्यधीः ॥ ३२ ॥
 (द्वित्वाद्ययावद्द्रव्यभावित्वसाधकभङ्गः)

यत्तु - अनेकद्रव्यवृत्तित्वे सति गुणत्वात् संयोगवत् अयावद्-
 व्यभाविनी द्वित्वादिसंख्येति - तत् नानात्वेऽनैकान्तिकम् । न हि स-
 तोरेव घटपटयोस्तन्नानात्वं नश्यति । न च तद् द्वि (त्व) संख्यैव; त्र-
 याणां तदभावप्रसंगात् । न च तत् एकत्वाभावमात्रम् ; तुच्छस्यापि
 नानात्वापत्तेः । (द्वित्वादिप्रत्यक्षसार्वेदिकत्वापत्तिपरिहारः)

आपेक्षिकत्वाद् द्वित्वादेः प्रतियोग्यनवग्रहात् ।

बुद्ध्युत्सोपरमाच्चापि सत्या एवानवग्रहः ॥ ३२ ॥

शङ्कां संख्यारूपकिञ्चित्पदार्थान्तरस्वीकारपक्षे ऽप्यनन्तद्वित्वोत्पत्तिपक्षस्य बीभत्स्य-
 तया वक्ष्यमाणरीत्या तत्स्वीकार एव लाघवाद्युक्त इत्यभिप्रेत्य परिहरति ; १. ए-
 कत्वं संख्या त्रित्वसंख्याविरुद्धत्वात् द्वित्वसंख्यावदित्यर्थः । ननु तर्हि प्रतिद्रव्य-
 मेकत्वसत्त्वाद्द्वित्वादि निराश्रयं स्यादित्यत्र विरोधमुत्तरार्धेनोपपादयति ।
 २. घटादौ द्वित्वस्य पटादिसापेक्षतया तदभावेऽनुपपन्नत्वादेवाग्रहः । उत्प-

अतश्चैतन्यस्यैवेन्द्रियद्वाराऽर्थसन्निकर्ष एव तज्ज्ञावाभावानुविधानोपपत्तिः । (प्रकाशकत्वहेतुनापि ज्ञानार्थसंबन्धसाधनम्)

अन्यच्च — अर्थस्य प्रकाशकं हि ज्ञानं भवताम् । सर्वञ्च प्रकाशकं प्रकाश्यवस्तुसन्निकृष्टमेव प्रकाशकं दृष्टं दीपप्रभादि । अतस्तदपि तथेति युक्तमाश्रयितुम् ॥ वैयामवदमूर्तस्य न क्रियावत्वमिति चेत् — केयं मूर्तिर्नाम, यद्विरहिणः क्रियाऽयोगः ? ।

(ज्ञाने पशिच्छिन्नद्रव्यत्वरूपमूर्तत्वाभावासिद्धिः)

यदि पारिभाषिकी द्रव्यत्वे सति काचित्कतेति, इष्यत एव सा चैतन्ये ; न हि तत् सर्वगतं द्रव्यम् ; तथासति युगपत्सर्वार्थसिद्धिप्रसङ्गात् । काचित्कत्वे तु — तद्धि यदैकदैकेन्द्रियेण संप्रयुक्तं (संपृक्तं) तदर्थाभिमुखं, न तदेन्द्रियान्तरमधितिष्ठति । अत एव हि युगपद्ज्ञानानुत्पत्तिः । निरतिशयवेगञ्च तत्, युगपदिवातिशीघ्रमनेकेन्द्रियाधेष्ठानदर्शनात् । अतो यथोदितममूर्तत्वमसिद्धम् ॥

(अस्पर्शत्वरूपामूर्तत्वस्य शब्दमनसोरनैकान्यम्)

स्पर्शवचा मूर्तिः तद्विरहान्निष्क्रियत्वमिति चेत् — शब्देनानेकान्तः । स खलु शङ्खमुखदेर्दवीयसोपि देशान्नोदनाविशेषेण लोष्टादिरिव यावद्देगं प्रतिष्ठते स्पर्शविहीनोऽपि । स्पर्शरहितस्यापि मनसिन्द्रियस्य क्रियावत्वं पदार्थवाक्यार्थविदामुभयेषामपि संमतमेव ।

(अतीतादावपि चैतन्यसंप्रयोगसंभवः)

कथमतीतानागतयोरसतोश्चैतन्येन संप्रयोग इति चेत् — कथं वा

नस्यापि, निरूपकान्तरस्य पटादेरग्रहादग्रहः । पटादिग्रहकालेपि बुभुत्साविरहादग्रह इत्यर्थः । अक्षाबुद्धिस्थितद्वित्वादिव्यञ्जिकेति तदभावेऽग्रह इति भावः ।

१. संख्यादिनिदर्शनेन प्रत्यवस्थानायोगात्, इन्द्रियसन्निकर्षनिवृत्तौ ज्ञाननिवृत्त्यापत्तेः । २. एवं भाट्टप्राभाकरसंमतप्रकाशव्यवहारयोरप्यसंबन्धिन्यर्थेऽयोगात्संबन्धं प्रसाध्य प्रभावत्प्रकाशकत्वहेतुनापि तं साधयति । ३. 'अमूर्तस्याकाशस्येव निष्क्रमणप्रवेशाद्यनुपपत्तेः' रित्युक्तं निरसितुमनुवदति । ४. देशादित्यत्र दशां, दिशामिति पाठद्वयं न्यायसि — व्याख्याने । ५. वैशेषिकमी-

विषयभावः, प्रकाशमानत्वं, संख्यादियोगो वा ? तैर्योस्तत्र निर्वाहः
 स एवात्रास्तु । अपिचातीतयाऽनागततया च तावप्यद्यापि विद्येते इति
 तेन रूपेण बोधसन्निकर्षे काऽ(ना)नुपपत्तिः । किंच यथा दवीयसि देशे
 सता ध्रुवशिंशुमारादिना दृक् तु सन्निकृष्यते, तथा दवीयसि काले सता
 कल्पाऽऽद्यन्तवर्तिना स्व (स्वा ?) यंभुवादिनेति नालोकं किंचित् ।
 किंच — नातीतानागते बुद्धेर्दूरे भवितुमर्हतः ।

बुद्ध्या प्रकाशमानत्वाद्बुद्धिबोद्धृस्वरूपवत् ॥ ३४ ॥

(अन्तरालाग्रहणोपपत्तिः)

एवञ्च चैतन्यस्य निरतिशयवेगितया अन्तरालदेशकालाग्रहणा-
 भिमानोऽलातचक्रगतैक्रमवदेशसंयोगविभागग्रहणाभिमानवत् । अपिचे-
 न्द्रियलिङ्गसंस्कारादेर्यदर्थप्रतिनियतं रूपं, तेनैवोपलक्ष्य निस्सरचैत-
 न्यमपि तैद्रोचरेणैव सन्निकृष्यते; यथा गवादिपदशक्तिरेकबुद्धिसिद्धे-
 ऽपि सामान्यविशेषात्मके वस्तुनि सामान्यांशेनैव सम्बध्यते; यथा वा
 विधिः प्राप्तांशपरिहारेणाप्राप्तांशमेव भावनायास्स्पृशति । अत इन्द्रिया-
 दिद्वारेण चैतन्यमपि तदर्थभिमुखं निर्गच्छतीति न्याय्यम् । यथाऽऽह
 भगवान् ' तदस्य हरति प्रज्ञां वायुर्नावमिवाम्भसि ' इति ।

मांसकानाम् । १. वर्तमानापेक्षाबुद्धिजन्यद्वित्वादियोगः । २. अती-
 तानागतयोः । तत्र विषयभावादौ । ३. सिद्धान्ते सर्वस्यापि द्रव्यस्य नित्य-
 त्वादतीतत्वाद्याश्रयद्रव्यं वर्तमानमेवेति संयोगस्सूपपन्न इति तात्त्विकं समाधि-
 माह । ४. न लोकानुभवापेक्षम् । ५. बुद्ध्यपेक्षया दवीयस्वमेव नेति सा-
 धयति । ६. अलातचक्रगतानां क्रमिकाणां देशविशेषसंबन्धिनां संयोगविभा-
 गानां वस्तुतो ग्रहणसत्त्वेष्यग्रहणाभिमानवत् । ७. तेनार्थेन । यदिति पृथ-
 कपदञ्चेत् तद्रूपस्य गोचरेणेत्यर्थः । ८. जातिव्यक्तात्मके । ९. दध्ना जुहो-
 तीत्यत्र हि दधिहोमोभयविशिष्टभावान्वायिनो विधेर्दुधिरूपे भावनांशे संबन्धः ।
 अत एव हि तदेव विधेयमुच्यते । १०. यदा करणायत्तश्चैतन्यप्रसरस्तदा कर-
 णव्यापारोपलक्षित करणयोग्यार्थसन्निकर्ष एव चैतन्यस्य, ग्रहणपदार्थ इत्याशयः ।

मनुश्च- 'इन्द्रियाणां हि सर्वेषां यद्येकं क्षरतीन्द्रियम् ।

तेनास्य क्षरति प्रज्ञा दृतेः पादादिवोदकम् ॥२-९९॥'इति ।

(चैतन्ये गुणत्वप्रयुक्तपूर्वपक्षनिरासः)

यत्तु गुणश्चैतन्यं गुणिनमपहाय कथमन्यतो यातीति - तद्यु-
क्तम्, प्रहाणानभ्युपगमात् । अप्रहायैवात्मानमितस्ततश्चेतना इन्द्रियादि-
द्वारान्निश्चरति । विच्छिन्नायाश्च तस्यास्सन्धानासम्भवश्चास्त एवोक्तः ।
दृश्यन्ते च गुणौ अपि शब्दगन्धसूर्यालोकरत्नप्रभादयो गतिमन्तो ध-
र्म्यतिवर्तिनश्च । अतिसूक्ष्मो दूरगमनधर्मा भौतिको हि शब्दः ।

(शब्दस्य गुरुमतनित्यत्वविभुत्वगगनीयत्वनिरासः)

नैनु नभ इव विभुश्शब्दो व्यञ्जकध्वनिवशेन प्रादेशिक इव ग-
त्वरं इव चोपलभ्यते । तथाहि - शब्दस्सर्वव्यापी एकद्रव्यवर्तित्वे स-
ति आकाशगुणत्वात्तत्परिमाणवत् - मैवम्, अतद्गुणत्वात् । वायवी-
यश्शब्दः; तेन नियतसहोत्पत्तिकत्वात्तदीयस्पर्शवत् । यश्च येन द्रव्येण

१. अस्य नरस्य तदिन्द्रियद्वारा प्रज्ञा निस्सरति । क्षरतिशब्दो ह्ययं पूर्ववन्निस्सरणा-
र्थक एव । २. पृ ७५ पं० ३ कृतं चोद्यं निरस्यति । ३. गुणत्वमत्यन्तपर-
तन्त्रत्वम् । तच्चाद्रव्यकतिपयद्रव्यसाधारणम् । तत्राद्रव्ये शब्दादौ, द्रव्ये आलो-
कादौ च गतिमत्त्वं, यदीयत्वेनास्य प्रसिद्धिस्तद्धर्म्यनुपलम्भदेशेपि सत्त्वरूपं धर्म्य-
तिवर्तित्वञ्चानुभविके; शब्दगन्धयोर्भेदीपुष्पानुपलम्भदेशेपि सत्त्वात् । परन्तु तत्र
शब्दगन्धयोरद्रव्यत्वाद्गतिमत्त्वदेशान्तरस्थत्वयोस्साक्षादयोगाद्द्रव्यद्वारा तत्स्वीकारः ।
आलोकादेस्तु द्रव्यत्वात्साक्षादेव । प्रकृते चाणोरामत्नो देहान्तरेव स्थितेऽचिते-
श्शब्दादिवद्गुणत्वे गत्याद्यनुपपत्तावप्यलोकादिवद्गुणत्वे न कश्चिदोष इति भावः ।
एतदर्थज्ञापनायैतावदृष्टान्तकथनम् । ४. ननु कथं शब्दो गुणः; तथात्वेपि
भेरीगुणस्य किन्द्रव्यद्वारा गतिमत्त्वादि सूपपादमित्यत्रारभते अतीति । भेर्यादि-
जनितो वायुगुणश्शब्दो वायुद्वारैव गत्यादिमानिति विशिष्टार्थः । ५. पूर्ववाक्येन
शब्दस्य भाट्टमत नित्यविभुद्रव्यत्वनिरासं सूचयित्वा गुरुमतं गगनगुणत्वे सति
नित्यविभुत्वं निरसितुमाह । ६. नभोगुणतया द्रव्यद्वारापि गत्युपपादनायो-

नियतसहोत्पत्तिर्गुणः, स तद्गुण एव, यथा तथाविधा रूपादयः । नियतसहोत्पत्तिश्च वायुना शब्दः, उभयोरपि भेरीदण्डवंशदलनादिसंयोगविभागजत्वनियमात् । उत्पद्यते च शब्दः; इन्द्रियग्राह्यत्वे सति गुणत्वात् गन्धादिवत् । कृतकश्च क्रियोत्तरमेवोपलभ्यत्वात्संयोगादिवत् । नचाभिव्यञ्जकत्वं प्रयत्नादेः कल्प्यम्, गौरवात् । तत्प्रतीतिकारणत्वकल्पनादपि तत्कारणत्वकल्पनैव हि लघ्वी । अभिव्यञ्जकाश्चैकदेशैव स्थितान् एकेन्द्रियग्राह्यान् युगपदभिव्यञ्जन्ति; यथा प्रदीपो रूपसंख्यापरिमाणानि करकौर्दीश्वैकप्रदेशवर्तिनः । नैवैवं ताल्वादिसंयोगविभागजनितपवन इति नासौ व्यञ्जकः ।

नित्यत्ववादिनैश्शब्दा निर्भागव्योमवर्तिनः ।

श्रावणाश्चेत्यभिव्यक्तिनियमे नास्ति कारणम् ॥ ३५ ॥

देशैक्ये ग्राहकैक्ये च व्यञ्जकैक्यं हि दर्शितम् ।

तदभावात्प्रयत्नोत्थमारुतः कारणं ध्वनेः ॥ ३६ ॥

अत एव च नानात्वं प्रत्युच्चारणमिष्यताम् ।

कृतस्य करणयोगाद्धेतुपौष्कल्यभेदतः ॥ ३७ ॥

किंचोदात्तानुदात्तत्वदीर्घत्वह्रस्वतादयः ।

गादिस्था युगपद्भ्रान्तो न भिन्दुस्स्वाश्रयान् कथम् ॥ ३८ ॥

स्थानैक्यायातसादृश्यात्प्रत्यभिज्ञाऽपि नैक्यतः ।

प्रदीपप्रत्यभिज्ञेव ज्ञापिता भेदहेतवः ॥ ३९ ॥

(विना संबन्धं व्यवहारानुगुण्यवादः प्राभाकरीयः)

नन्वेवं चैतन्यसंयोगः संयोगजो वा कश्चित्पकाशः प्राप्तः ।

गादेवमुक्तम् । १. असिद्धिपरिहाराय हेतुघटकमुत्पत्त्यंशं साधयति । कृतकः क्रियाजन्यः । २. मिथस्समानाधिकरणान् । ३. कमण्डल्वार्दान् । ४. कादिव्यञ्जकेन ग्राह्यव्यञ्जनात् । ५. प्राभाकरस्य । ६. शब्दसामान्यं ध्वनिः । ७. एतावता प्रयत्नादेरनभिव्यञ्जकत्वादुत्पादकत्वात् वायुगुणशब्दस्तद्गौरैव गत्यादिमानिति सिद्धं शब्दसूर्यालोकादिनयाचैतन्यस्य गत्यादिप्रत्वमिति ज्ञानार्थयोस्संबन्धो निराबाध

उभयमपि तन्न चैतन्ये संभवति; भेदापेक्षत्वात्संबन्धस्य । आत्मनोऽपि न चैतन्येन संयोगः तद्धर्मित्वात् । न हि धर्मधर्मिणोस्संबन्धस्संयोगः । समवायो हि सः, अयुतसिद्धसंबन्धत्वात् । संयोगस्तु पृथक्सिद्धयोर्द्रव्ययोः क्रियानिमित्ता प्राप्तिः, अकार्यकारणयोर्वा तयोर्निरन्तरस्थितिः । चैतन्यसंयोगसमवाययोरन्यतरस्य, संबन्धमात्रस्य वा प्रकाशत्वे ज्ञातृ-ज्ञानज्ञेयशरीरेन्द्रियेष्वव्याप्त्यतिव्याप्ती यथायोगमादर्शयितव्ये । तत्त्वान्तरप्रकाशाभ्युपगमस्त्वनुपलब्धिबाधितो न दूषणान्तरं प्रयोजयति । अतो यद्वैचवहारोदयानुगुणं ज्ञानम्, तत् प्रकाशत इत्येवाभ्युपगमो युक्तः । त्रितयैव्यवहारानुगुण्यं संविदस्तु स्वभाव इत्यपर्यनुयोज्यं निमित्तवैरूप्यम् । न हि स्वभावाः पर्यनुयोगमर्हन्ति । एवञ्चेत्सं (चैतत्सं?) योगसमवायविरहिणोऽपि पदार्थस्य निमित्तभेदानुसारेण व्यवहारहेतुस्संविदिति युक्तमाश्रयितुम् ।

(तदुक्तप्रकारानुपपत्तिः)

उच्यते । उक्तमत्र न निमित्तकारणमनुरुध्य कार्यं स्वकार्यमारभत इति । व्यवहारानुगुणसंवेदनत्वेऽपि प्रकाशपदार्थे प्रवृत्तिनिवृत्ति (निमित्त?) भेदो दुष्परिहर एव । बहुव्रीहिसमासाश्रयणे संविदन्तराभावेन तस्यां तदभावप्रसङ्गात् । कर्मधारयाश्रयणे ज्ञातृज्ञेययोरसंवेदनत्वेनाप्रकाशप्रसङ्गः । व्यवहारोदयानुगुण्यञ्च व्यवहारतोऽवगन्तव्यम् । ततः प्रागेव च भवति विदितत्वप्रतीतिर्यैर्वा (व्यव) हारश्च ।

इत्युपपादितम् । एवमर्थविषये उक्तस्य संबन्धस्य वित्तौ वेदितरि च दुर्वचतया संबन्धस्वीकारेपि वैरूप्यमस्त्येवेति संबन्धं विना स्वभावत एव प्रतिनियतप्रकाशकत्वं वित्तेरस्त्विति प्राभाकरशङ्कते । १. अवयवावयविभिन्नद्रव्ययोः; विभुनोः । २. इदं प्राकट्यम् । ३. यस्य वस्तुनो व्यवहारैत्यर्थः । तत् वस्तु । ४. नन्वानुगुण्यमेव केन निमित्तेनेत्यत्राह । ५. घटवित्तेः पटव्यवहाराजनकत्वं कुत इत्यत इदमुक्तम् । ६. तादृशसंवेदनत्वं प्रकाशः; तद्वत्त्वं प्रकाशमानत्वम् । ७. विदितत्वं वित्यधीनव्यवहारार्हत्वमिति मते हीदं द्वयं न घटते । सिद्धान्ते

(सिद्धान्तसंमतः प्रकाशपदार्थः)

यद्येवं, कस्तर्हि 'प्रकाशते' पदार्थः । न हि निरवद्यमेकरूपं ज्ञातृज्ञेयज्ञानानुगतं तमुपलभामहे — उच्यते — नूनं भवानश्रुतपूर्वी प्रथमाधिकरणस्य न्यायतत्त्वे । अभिहितं हि तत्रेदमनुभवे स्मृतिमुपपादयद्भिः, 'अनुभवादूरत्वं स्मृतिनिमित्त' मिति । एतदुक्तं भवति — संविददूरत्वं प्रकाश इति । (अदूरविकल्पेन दूषणं तत्परिहारश्च)

आह — किमिदमदूर इति ? दूरादन्यस्तद्विरुद्धस्तदभावो वा ? तथा विशेषणमुपलक्षणं वा, अदूर इति ? विशेषणत्वे पक्षत्रयेऽपि नियमेन संवेदनदूरत्वानुसंधानपूर्विकया प्रकाश इति प्रतीत्या भवितव्यम् । न च तथाऽस्ति । उपलक्षणत्वे स्वरूपान्तरं वाच्यम् । न च तदवगम्यत इत्युक्तम् — उच्यते । अलमस्थाने संभ्रमेण ।

तु वित्तिसंयुक्तत्वं विदितत्वमिति न दोषः । १. ननु 'तस्येन्विषयस्य कर्मण्युपसंख्यान' मिति वार्तिकप्रवृत्तौ 'प्रथमाधिकरणे' इति सप्तमी स्यात् । पूर्वशब्दश्रवणात् 'इष्टादिभ्यश्चे' त्येतदप्रसक्तया क्तान्तस्येन्प्रकृतित्वाभावात्तदप्रवृत्तौ च 'कर्तृकर्मणोः कृती' ति कृदग्रहणात् 'सपूर्वाच्चे' ति विहिततद्धितान्तेऽत्र षष्ठी न स्यात्, किन्तु 'कृतपूर्वी कट' मिति वत् द्वितीयैवेति कथं षष्ठी ? उच्यते — कृतीत्यस्य कृदर्थोपसर्जनीभूतक्रियान्वये इत्यर्थः । न तु वृत्त्यनन्तर्गतकृदन्तयोग इत्यर्थः, भक्ष्याणां पाकशालेत्यादौ षष्ठ्यनापत्त्या द्वितीयापत्तेः । पृथक्प्रयोगार्हकृदन्तयोग इत्यर्थोऽपि न; कृतपूर्वमिति भावविवक्षया पृथगप्रयोगे मानाभावेन कटमिति द्वितीयानापत्तेः । अत इह कृदर्थोपसर्जनक्रियान्वयविवक्षया षष्ठी । तद्धितार्थोपसर्जनक्रियान्वये तु न षष्ठी । सा च क्रिया कृदाद्युपात्ता, तद्धितलक्षिता वेत्यन्यदेतत् । अतः षष्ठीद्वितीयान्तप्रयोगद्वयोपपत्तिः । किञ्चेह शेषषष्ठ्या न कश्चिदपवाद इति निरवद्यम् । २. स्मृतेरनुभूतानुभवोभयगोचरत्वाच्चैरुक्तमदूरत्वरूपनिमित्तमुभयसाधारणमभिमतमिति स्वस्मिन्नापि संविददूरत्वरूपप्रकाशस्तत्रेष्ट इति सिद्ध्यतीति । ३. 'तदन्य तद्विरुद्धतदभावेऽपि नञ् इति' स्मृतिः । ४. ज्ञाप्यबहिर्भूतस्यैवोपलक्षणतया ज्ञाप्यस्य प्रकाशस्य प्रतीतौ दूरविरोधित्वादिरूपस्यावि-

भवत्वनुभवादूरं दूरादन्यद्विरोधि वा ।

तद्भावश्च प्रकाशत्वं (शोऽत्र) किमत्र बहु जल्प्यते ॥४०॥

प्रकाशतइति प्रतिभासोऽपि बुद्धिविप्रकर्षप्रत्यनीकबोधतत्संसृष्ट-
पदार्थस्वरूपविमर्श एव, बाह्यप्रकाशवत् । तत्रापि ह्यालोके तद्व्याप्तभू-
भागादौ च प्रकटादिप्रत्ययोपाध्ये आलोकादूरत्वनिमित्ते । यथा च तत्र
तन्निमित्ता सन्तमसनिवृत्तिः । एवमिहापि ज्ञानादूरत्वनिमित्ता अज्ञान-
निवृत्तिः । अत एव चानुभूते अनुभवे चोत्तरकाल (लं?) तुल्यवत्स्मर-
णम् ।
(संबन्धविशेषनिष्कर्षः)

एवंच चैतन्यसंबन्धविशेषविषयविकल्पोऽप्यलब्धावकाश इति नि-
रनुयोज्यानुयोग एव । नैरन्तर्यपदपर्यायमत्यन्तसामीप्यमात्रश्च संयोगः ।
स एव परतन्त्राश्रितस्समवायपदपरिभाषाभूमिर्वैशेषिकाणामिति नार्था-
न्तरत्वमूरी (मुररी) कृत्य विकल्पस्संभवति । यथा च संयोगान्तर्भाव-

षयवे रूपान्तरेणैव प्रकाशस्य विषयत्वं वाच्यमिति । १. घटादिकमनुभवादूर-
मित्यत्राभावपक्षेऽनन्वयात्तमुपेक्ष्याऽऽह ॥ 'प्रकाशत्वं प्रकाशमानत्वम् । प्रकाशो-
ऽत्रेति पाठस्समीचीन ' इति न्या०. सि०. व्याख्या । २. विशेषणत्वे न
किञ्चिद्वाधकम् । उपलक्षणत्वेपि प्रकाशमानवस्तुस्वरूपमेव रूपान्तरमिति भावः ।
३. अदूरत्वमप्यन्ततः किं संयोगस्समवायो वा, भावातिरिक्ताभावाभावादित्यत्राह ।
४. रूपरूप्यादौ स्वरूपमेव संबन्धः । पृथक्स्थितयोर्द्रव्ययोस्संबन्धस्संयोगो द्रव्या-
तिरिक्तः क्लृप्तः । तदत्रापृथक्सिद्धयोर्द्रव्ययोश्शरीरात्मभूतयोरन्यादृशयोर्वा संबन्धः
स्वरूपं वा संयोगो वेति विमर्शः—धर्म्यतिरिक्तसंबन्धानर्हेऽद्रव्ये स्वरसतो नैरन्तर्य-
बुद्ध्यभावाद्द्रव्ये च भावाद्विबुद्ध्यसंयोगवत् संयोगस्वीकारमर्हति । अतो ज्ञान-
ज्ञात्रोरप्यस्तु संयोगः । वैशेषिकास्त्वेवमपृथक्सिद्धद्रव्यसंबन्धं समवायं परिभाष-
माणास्तुल्यनयात्परतन्त्रस्थले सर्वत्र समवायमकल्पयन् । वस्तुतोऽद्रव्ये स्वरूपाति-
रिक्तसंबन्धाभावात्समवायः परतन्त्रद्रव्यसंयोग एवेति । एवञ्च संविददूरत्वमनुयोगि-
त्वप्रतियोगित्वान्यतरसंबन्धेन संवित्संयोगवत्त्वम् । इदं संविद्यप्यक्षतम् । अस्य
च संयोगस्य नियमेन ज्ञानभास्यत्वान्, अहं जानामि, ज्ञातोऽयमर्थ इति

स्समवायस्य, तथा संबन्धविमर्शे दर्शयिष्यामः ॥ ज्ञानादूरत्वप्रयुक्तो व्यवहारक्षमतालक्षणो वा परः(?) प्रकाशः। स च सत्यपि स्वनिमित्त-
पौष्कल्ये प्रतिबन्धात् योग्यताविरहाद्वा व्यापित्वासंगित्वाद्यात्मधर्मा-
न्तरेषु देहेन्द्रियादौ च न संजायते, चक्षुस्सन्निकृष्ट इव कालिन्दीपयसि
रूपरसादयः (दिषु?) । अतो यथोक्तैनीत्याऽऽत्मा स्वतश्चैतन्यविग्रहः ।

हा (भा?) (ज्ञा?) नस्वभाव एवान्यत्करणैः प्रतिपद्यते ॥ ४१ ॥

विशिष्टव्यवहार इति । १. ननु—ईदृशज्ञानसंबन्धस्य प्रकाशपदार्थत्वे संबन्धस्य
संबन्ध्यधीनतयाऽऽत्मप्रकाशस्य ज्ञानाधीनत्वापत्तिः ! किञ्च ज्ञानदेन अवस्था-
पन्नज्ञानग्रहणे स्वापे आत्मनोऽप्रकाशापत्तिः । सामान्यतो ज्ञानद्रव्यग्रहणे स्वापेपि
धर्मभूतज्ञानप्रकाशापत्तिः। न चेष्टापत्तिः; अद्वैतनिरसनावसरे तदा संविदप्रकाशस्यो-
क्तत्वात् । विषयप्रकाशनवेलायामिति च भाष्यम् । एवं ज्ञानस्य कृत्स्नदेहादिव्यापि
तया तत्सर्वांशप्रकाशापत्तिः; संयुक्ताश्रितत्वरूपसंबन्धबलाद्रूपादेरिव सर्वात्मधर्म-
प्रकाशापत्तिश्च । अतो नायं प्रकाशपदार्थः—इत्याशङ्क्याम्—प्रकाशपदं व्यवहारक्ष-
मत्वार्थकमेवास्तु । स चोक्तानुमानादिवशादात्मनि स्वतः; अवस्थाविशेषविशिष्टज्ञा-
नमात्रे स्वरूपात्मसंबन्धोभयबलात् ; घटादौ तु ज्ञानादूरत्वप्रयुक्तः, अन्यथा वि-
षयनियमायोगात् । अदूरत्वे सत्यपि क्वचित्तादृशप्रकाशाभावः प्रतिबन्धादिना ।
एवञ्च घटमहं जानामीत्यादाववस्थापन्नज्ञानक्रियाजन्यसंयोगरूपकलाश्रयत्वादेव कर्म-
त्वम् । आत्मनि न तादृशक्रियाजन्यसंयोगः, किन्तु नित्यः । अनुमानादिना-
ऽऽत्मग्रहणे च प्रसरणावस्थज्ञानेन जन्योपि स इष्यते । अवस्थाविशेषेत्युक्त्या
न तदनापन्नज्ञानस्य स्वप्रकाशत्वाद्यापत्तिरित्याद्याशङ्क्याह ज्ञानेति । पूर्वं
वरमिति स्थाने परमिति, अत्र पर इति च दर्शनादुक्तुष्टार्थको वरशब्दतुल्यः पर-
शब्दस्यात् । सर्वानुगत इत्यर्थको वेह, परजातिरिति वत् । अन्यार्थ
एव वा ; तदा परो वा ज्ञानादूरत्वेत्येवं योजना । २. वास्तवशुक्ल-
रूपेत्यर्थः । ३. प्रकाशनित्यत्वस्वाभाविकत्वसाधकप्रयोगद्वयेन । उत्तरार्धान्वये
तु स्वरूपोपाधिधर्मस्वरूपोक्तहेतुनेत्यर्थः । विग्रहशब्दस्वारस्यात् पूर्वं चैतन्यस्वरू-
पत्वोक्त्यवगमात् स्वभावपदबलेन च धर्मभूतज्ञानविवक्षाप्रतीतिं ज्ञानेति युक्तम् ।

(पूर्वपक्षयुक्तसुखादिदृष्टान्तप्रतिक्षेपः)

यत्तु सुखादिनिदर्शनेनात्मविशेषगुणतया चित्तेरागन्तुकत्वमा-
वाहितम्, तदपि गुणवृत्तापरिज्ञानेन; यतः —

स्वरूपोपाधयो धर्मा यावदाश्रयभाविनः ।

नैवं सुखादि बोधस्तु स्वरूपोपाधिरात्मनः ॥ ४२ ॥

यथा च बोधोपाधिरात्मभावः, तथोपपादितम् । सुखदुःखे च (चा)
नात्मधर्मो, इन्द्रियसौष्टवनाशयोरेव तद्भावोपपादनात्; व्याकरिष्यते चै-
तत् अन्तिमपदार्थसमर्थनावसर इति साधनविकलता च निदर्शनस्य ।
रागद्वेषादयोऽपि मनोऽवस्थाविशेषाः न साक्षादात्मगुणाः । विज्ञायते
हि, ' कामस्संकल्पो विचिकित्सा श्रद्धाऽश्रद्धा धृतिरधृतिर्हीर्षाभी-
रित्येतत्सर्वं मन एव ' इति । गीयते च, ' इच्छा द्वेषस्सुखं दुःख ' इति ।

१. सुखादि न स्वरूपोपाधिभूतमित्यर्थः । २. ननु स्वतस्सुखीत्यात्मनि सुख-
मुक्तवता कथमनात्मधर्मत्वमुच्यत इत्यत्राह व्येति । अयं भावः — तत्रात्मगत-
स्वाभाविकानुकूल्यप्रकाशरूपं सुखमात्मनीष्टम् । भवदुक्तसुखदुःखयोश्च नात्म-
स्वरूपप्रयुक्तत्वम्, प्रकृतिसंसर्गकृतकर्ममूलत्वात् । न च भगवद्विभूतिवत्प्रयुक्तं
वास्तवमानुकूल्यं प्रकाशते, किन्तु सौन्दर्यादिकृतं कल्पितमिति सुखस्य दुःखा-
दिविशेषः । एतावता साधनवैकल्यं कथमिति चेत् — अत्रायमर्थः — स्वतस्सु-
खीत्यात्मनि सुखं वक्ष्यते । ग्रन्थारम्भे च ' आनुकूल्यप्रतिलब्धानन्दसुखादि-
व्यपदेशबोधविशेष एव ' इति सुखस्य ज्ञानरूपत्वमुक्तम् । तुल्यनयात्प्रतिकूलं ज्ञानं
दुःखमिति च सिद्धम् । अतो घटादिज्ञानस्येवानयोरपि चित्तिरूपतया दृष्टान्तत्व-
मेवासिद्धम् । सर्वत्रावस्थांशे आगन्तुकत्वस्याविशिष्टत्वाच्चित्तिशब्दवाच्यविशेष्यांश-
श्च तद्वार्यते । तदेतदृष्टान्तासिद्धिपरिहाराय ज्ञानातिरिक्तसुखदुःखयोरेव त्वयेहोपा-
दानं वाच्यम् । यद्येवं ज्ञानातिरिक्ते सुखदुःखपदप्रसिद्धिर्न्यते, तर्हि श्रुत्यादिविरोधि-
तार्किकादिप्रसिद्धेरुपेक्ष्यतया इन्द्रियसौष्टवादिकमेव सुखादीति । एवं रागादिकमपि
ज्ञानातिरिक्तं त्वया निदर्श्यमानं मनोगुण एवेति । इदमुक्तं भवति—प्राकृतं सुखदुः-
खेच्छादिकं मुक्तिकालासंभवि अत एवात्मस्वरूपाप्रयुक्तं नात्मविशेषगुणः । आ-

(सिद्धान्तिमतं शरीरलक्षणम्)

‘चेतनाधृति’ रिति क्षेत्रलक्षणमैकपद्येन । चेतनया ध्रियमाण-
संघातो हि देहः । स्ववृत्त्य (धृत्य?) नुगुणचैतन्यमात्रादेव प्रवर्तमानं
क्षेत्रमिति यावत् । अत एव ह्यन्तर्यामिब्राह्मणे, ‘यस्य पृथिवी शरीरं’;
‘यस्यापश्शरीरं’; ‘यस्यात्मा शरीर’ मित्यादिनिर्देशः । तानि
सर्वाणि तद्वपुरिति च पुराणे ।

(श्रुत्यन्तरविरोधादेतद्धीशब्दस्यार्थान्तरपरत्वम्)

किमिदं धीरिति ? उत्प्रेक्षाभिप्रायं तत् ; न ज्ञप्तिविषयम् ; त-
स्याः स्वाभाविकत्वस्य तस्यामेव श्रुतौ श्रूयमाणत्वात् । श्रूयते हि,
‘न विज्ञातुर्विज्ञातेर्विपरिलोपो विद्यते’ इति, ‘न हि द्रष्टुर्दृष्टेर्विपरिलोपो
विद्यते, अविनाशित्वा’ दिति च । ज्ञातुरविनाशित्वादेव ज्ञानस्यावि-
नाशमुपपादयन्तीयं श्रुतिर्ज्ञातुस्स्वरूपप्रयुक्तं ज्ञानमिति दर्शयति । न च
दृष्टिविशेषणतया द्रष्टुरुपादानमिति सांप्रतम् ; पुंलिङ्गनिर्देशविरोधात् ।
हेतोश्च साध्यसमत्वापत्तेः । द्रष्टुः स्वरूपनिर्देशपरत्वेपि दृष्टिपदस्य, अ-
समाधेयमहेतुत्वम् ; स्वपैक्षहानिश्च । आत्मनस्तु नित्यत्वमप्रचाल्यम-
(ल्या)नेकन्यायागमसिद्धं युक्तं हेतुतया व्यपदेशुम् । न हि सति पदार्थे
तत्स्वरूपोपाधयो न भवितुमर्हन्ति, सति कनक इव पैङ्गल्यम्, प्रभेव च
प्रदीपे । तेनायमर्थः — आत्मस्वभावभूतायाश्चिते बाह्याभ्यन्तरविषय-
विशेषसंबन्धप्रकारप्राप्तदृष्टिघ्रातिरसयतिवक्तिश्रुतिमतिस्पृष्टिविज्ञातिव्य-

त्मनि तत्तद्वत्तत्त्वव्यवहारस्तु तत्तद्गोचरज्ञानविशेषस्यापि तत्तच्छब्दार्थत्वविवक्षया ।
स्वरूपप्रयुक्तं तु मुक्तिकालभावि इच्छासुखादिकं केवलज्ञानावधिविशेष एव । अत
एव द्विविधेपि सुखादिपदशक्तौ मानाभावादत्रत्यं सुखादिपदं पूर्वोक्तधीपदनयेन
नेयार्थम् । एवमपि ज्ञानातिरिक्तसुखादिपदार्थाऽऽग्रहे श्रुत्याद्यनुसारिणीत्यमेव व्यव-
स्थेति । १. एवं सुखादेः क्षेत्रान्तर्भाववचनादनात्मधर्मत्वे अत एव चेतनारू-
पपक्षेपि हेत्वसिद्धिस्स्यादित्यत्र चेतनाधृतिरिति समस्तमेकं पदमन्यार्थकमित्याह ।
२. द्रष्टृमिका दृष्टिरिति दृष्टिपदस्यात्मपरत्वं निरस्यति । ३. तार्किकादिमते आत्मनो
जडत्वात् । अद्वैतिमते चाहमर्थस्य विनाशित्वात् । ४. वक्ति-

पदेशभेदायाः स्वात्मावभासिन्यास्संसारापवर्गावस्थयोर्न जातुचि-
द्विपरिलोपो विद्यत इति । 'स यथा सैन्धवघनोऽनन्तरोऽबाह्यः कृ-
त्स्नो रसघन एव, एवं वा अरे अयमात्मा अनन्तरोऽबाह्यः कृत्स्नः
प्रज्ञानघनः,' तथा, 'स्वेन भासा स्वेन ज्योतिषा', 'आत्मज्योतिस्स-
म्राडिति होवाचे'ति । तथाऽपवर्गदशायामेवच्छन्दोगाः, 'न पश्यो मृत्युं
पश्यति, न रोगं नोत दुःखताम् । सर्वं ह पश्यः पश्यति', 'नोपजनं
स्मरन्' इति । 'स वा एष एतेन दैवेन चक्षुषा मनसैतान् कामान्
पश्यन् रमते' इति च । अन्याश्च, 'जानात्येवायं पुरुषः; ज्ञातव्यं तु
न वेद' इत्याद्यास्सकलकरणोपरमदशायामप्यात्मनः प्रबोधमभिदधानाः
श्रुतयो बोधस्वभावतामस्य द्रढयन्ति । 'निर्वाणमय एवाय (ह) मात्मा
ज्ञानमयोऽमल' इत्यादि च पुराणे । 'ज्योतिषामपि तज्ज्योति' रि-
त्यादि इतिहासे । भगवान् शौनकश्च -

‘यथा न क्रियते ज्योत्स्ना मलप्रक्षालनान्मणेः

दोषप्रहाणान्न ज्ञानमात्मनः क्रियते तथा ॥

यथोदपानकरणान् क्रियते न जलाम्बरम् ।

सदेव नीयते व्यक्तिमसतस्सम्भवः कुतः ॥

तथा हेयगुणध्वंसादवबोधादयो गुणाः ।

प्रकाश्यन्ते न जन्यन्ते नित्या एवात्मनो हि ते' ॥ इति ।

अत एव हि सूत्रकारश्च, 'ज्ञोऽत एव' इति ॥

(अनित्यगोचरनिश्चयसंशयादिव्यवहारनिर्वाहः)

तदेवमात्मस्वभावभूतस्य चैतन्यस्य विषयसंश्लेषविशेषेषु निश्च-
यसंशयादि व्यवहारभेदः, तच्च द्विशेषभाजि चैतन्ये वा । चैतन्यस्य
विषयेण दृढसंयोगो हि निश्चयः; तस्यैव बहुभिर्युगपददृढसंयोगस्सं-

रिह शाब्दबोधः । श्रुतिशब्दग्रहणम् । १. तदेवं पूर्वार्थं विवृत्य नानापदा-
र्थसंसर्गादित्युत्तरार्थं विवृणोति । अनेन पूर्वपक्षयुक्तः (७६ पु.) इन्द्रिय-
लिङ्गादेर्ज्ञापकत्वायोगो वारितः । २. अयमेव सिद्धान्तः, घटादिपदस्येव नि-

शयः; ज्ञानवासनानुसारेण संश्लेषस्मरणमित्यादिः । उक्तञ्च 'आत्म-
धर्मस्य चैतन्यस्य विषयेण संयोगो ज्ञानमित्युच्यते' इति । नचैवं सं-
योगस्योभयाश्रितत्वेन विषयस्यापि ज्ञातृत्वप्रसंगः; विषयेण संयोगा-
भावात् । चैतन्येन हि तस्य संयोगः; बाह्यप्रकाशवत् । यथा खल्वालो-
कसम्बन्धेऽपि प्रकाशे सूर्यादेरेव प्रकाशकत्वम्, न घटादेः । अथ सूर्या-
दितन्त्रत्वादालोकस्य स एव तद्धर्मी तत्सम्बन्धेनार्थान्तरस्य प्रकाश
[क] इत्युच्यते, इहापि तर्हि चैतन्यस्यात्मधर्मत्वात्तेनार्थान्तरं स्पृशन्
स एव जानातीत्युपपद्यते ।।

तत्सिद्धं चैतन्यस्वभाव एवायमात्मा आत्मानं विदन्नेवास्ते;
अन्यत्तु निमित्तभेदानुसारेण जानाति, न जानाति चेत् ।

(स्वप्रकाशेऽप्यात्मन्यागमाद्यावश्यकता)

तदेवं चैतन्यस्वभावः परिस्फुरन्नप्ययमात्मा गम्भीरजलाशय-
चरमीनवत् जलसंसृष्टक्षीरवच्च न विविच्य स्फुटं चकास्तीति तदुपपा-
दनन्यायानुगताः पूर्वानुमानभेदाः वचनानि चान्द्रियन्ते । तैरप्यपरि-
तुष्यन्तो यमनियमादियोगाङ्गानुष्ठानक्षपिताशुद्ध्यावरणमलाः निरो-
धाभ्यासपुटपाकनिर्धूतरजस्तमःकलङ्कसत्त्वोद्रेकसमुत्थस्वेतैरसकलविष-
यवैलक्षण्यापरोक्षज्ञानाय प्रयतन्ते । भावनाप्रकर्षपर्यन्ते चापरोक्षज्ञान-
मुदयत इति सर्ववादिनिर्विवादमिति न तदुपपादनायाद्य प्रयत्यते ।

एवमात्मा स्वतस्सिद्ध्यन्नागमेनानुमानतः ।

योगाभ्यासभूवा स्पष्टं प्रत्यक्षेण प्रकाश्यते ॥ ४३ ॥

श्चयादिपदस्यावस्थाविशेषापन्नधर्मिपर्यन्ते प्रसिद्धेः । १. संयोग एव निश्च-
यादिरिति पक्षे । २. न हि स्वनिरूपितस्संयोगस्त्वस्मिन्निति । ३. धर्मभूतज्ञानस्य
ज्ञातृत्वापत्तिं भात्मनस्तदनापत्तिश्च वारयितुं दृष्टान्तमाह । प्रकाशस्यान्तरस्य बाह्यो
दृष्टान्तः । जानातीतिव्यवहारः प्रकाशयतीतिव्यवहारेण तुल्यः, न तु प्रकाशत
इत्यनेनेति भावः । अनेन पूर्वपक्षयुक्तोऽनुभवविरोधोऽपि शमितः । ४. स्वशब्दः
प्रयतमानात्मपरः । वैलक्षण्यस्यापरोक्षज्ञानायेति विग्रहः । ५. काष्ठायाम् ।

(आत्मनित्यत्वसाधनारम्भः)

अथास्य कालावच्छेदपरीक्षा । (क्षणिकत्वशङ्का)

तत्र सुगतमतानुसारिणः सन्मात्रानुबन्धिनी क्षणिकतामाचक्षाणा नित्यात्मदर्शनमेव सर्वानर्थमूलं मन्यमानाः क्षणभङ्गिनमेनं संगिरन्ते, यत्सत् तत् क्षणिकम् ; संश्रायमात्मेति । कथं पुनस्सन्मात्रानुबन्धिनी क्षणिकता? अक्षणिकस्य सत्तानुपपत्तेः । यन्न कस्मैचित्कार्याय, अन्ततस्सार्वज्ञ्यविज्ञानगोचरत्वायापि न प्रभवति — न तस्य सद्भावस्संभाव्यत इत्यर्थक्रियाकारितैव सत्ता भावानाम् । न च सा स्वव्यापकभूतक्रमगौगपद्यविरहिण्यक्षणिके संभविनीत्यन्यत्र निरवकाशतया क्षणिकतयैवानुबध्यते ॥ कथं पुनः क्रमयौगपद्योरर्थक्रियाव्यापकत्वम् ? कथं वा तयोरक्षणिकान्निवृत्तिः ? श्रूयताम् ।

अर्थक्रियासु भावानां कर्तृत्वस्य द्वयी गतिः ।

क्रमेण युगपदेति न विधान्तरसंभवः ॥ ४४ ॥

भार्वोभाववदनयोरन्यतरनिवृत्तावन्यतरव्यवस्थानादर्थक्रियाजने भावानां न तृतीयप्रकारसंभव इति क्रमाक्रमप्रतिबद्धैवार्थक्रिया । न चोक्षणिके क्रमयौगपद्ये संभवतः ॥

आत्मसिद्धावेतदुपरितनग्रन्थो नैवोपलभ्यते ।

१. एतावता ' देहेन्द्रियमनःप्राणधीभ्योऽन्योऽनन्यसाधन ' इति विवृतम् । अथोत्तरार्धे प्रथमनिर्दिष्टं नित्यत्वं परीक्षितुमारभ्य प्रागुक्तकल्पेषु प्रथमं सौगतपक्षं प्रस्तौति । २. क्षणिकत्वव्याप्या भवति । क्षणिकत्वव्याप्यव्याप्यतया तद्व्याप्यत्वम् । ३. प्रथमप्रश्नं समाधत्ते । ४. घट घटाभावादिवत् । तदुक्तम् — ' परस्परविरोधे हि न प्रकारान्तरस्थितिः ' (न्या०. कु०. ३.) इति । ५. द्वितीयं प्रश्नं समाधातुमाह ॥ ६. अत्रात्मसिद्धिग्रन्थेपि ग्रन्थान्तरवद्विनष्ट एव भागोऽधिकः ; प्रतिज्ञातबहुर्थप्रथमाशैकदेशगोचरत्वादुपलभ्यमानस्येति ॥

श्रीगुरुभ्यो नमः

॥ श्रीः ॥
श्री भगवद्यामुनमुनये नमः
ई श्व र सि द्धि :

तत्र कस्यचिदेकस्य वशे विश्वं प्रवर्तते ।
इति साधयितुं पूर्वं पूर्वपक्षं प्रचक्ष्महे ॥ १ ॥
तत्र मीमांसकाः प्राहुः - नायं सर्वार्थदर्शनशक्तिसंपन्नः पुरुषो-
ऽभ्युपगममर्हति; अतिपतितसकलसाधकप्रमाणसंभावनाभूमित्वात्

॥ श्रीः ॥
श्रीमते रङ्गरामानुजमहादेशिकाय नमः
गू ढ म का श :

१. अयं ग्रन्थ आत्मचिन्ताग्रन्थादर्वाचीनः, न संवित्सिद्धिवत्प्राचीनः, अत्र
'देहान्तरप्रापक उपपादितमात्मचिन्ताया' मिति वक्ष्यमाणत्वात् । अ-
त्रात्मसिद्धावित्यनुक्ता आत्मचिन्तायामित्युक्तिरस्य ग्रन्थस्यात्मसिद्ध्यन्तर्गतत्वपक्ष-
मुपष्टम्भातीव । निर्विवादपारम्परिकप्रसिद्धिप्रामाण्यात्त्वयं ततोऽन्य एव ग्रन्थः ।
करिष्यमाणैतदीश्वरसिद्धिग्रन्थविवक्षितार्थस्येत एव द्रष्टव्यतामुपदिश्यामिसंघाय
वाऽन्यांशमात्रचिन्तनेन तं ग्रन्थं समाप्य संगृहीतांशविशेषविस्तरायायं ग्रन्थ इति
पक्षान्तरञ्च प्रागेवावाचि । मन्ये इष्टसिद्धिनैष्कर्म्यसिद्धि ब्रह्मसिद्धिरूपप्राप्तनाद्वैत-
ग्रन्थत्रयप्रतिभटभूतमिदं सिद्धित्रयमिति । आस्तामेतत् । अत्र मङ्गलश्लोकाभावात्
अथेत्यादिपदं विना तत्रेतिप्रयोगाच्चैतद्ग्रन्थोपक्रमभागोपि कश्चिन्नष्टस्यात् । अत्र
'पूर्वपक्षं प्रचक्ष्महे' इत्यपक्रान्तपूर्वपक्षसमाप्तिः अत्रब्रूम' इति कारिकातः प्रागेव चेत्
ईश्वरस्यानुमानिकत्वं सिद्धान्तितं भवेत् । श्रीभाष्यशास्त्रयोनित्वाधिकरणे त्वयमी-
श्वरसिद्धिग्रन्थभागस्त्वष्टमक्षरशोऽपि पूर्वपक्षमध्ये निक्षिप्त इति, तत्रत्यसिद्धान्तग्रन्थो-
प्यतीत्सिद्धान्तभागसंग्रह इत्यवसीयते । अत्रापि मीमांसकेन, 'तत्त्वस्वनुमानमागमो
वे' त्यागमोपि विकल्पमध्ये प्रवेशितः । नच, 'अत्रब्रूम' इत्यतः प्राक्तदुपपाद-
नमस्ति । अतः प्रथमं सर्वप्रमाणविरहप्रतिज्ञापूर्वकं मीमांसकेन प्रत्यक्षस्यासाधन-

स्फुटविविधबाधकत्वाच्च । तथाहि—अस्य प्रत्यक्षमन्यद्वा साधकं भवेत् ; प्रत्यक्षमपि लौकिकं यौगिकं वा ।

(लौकिकप्रत्यक्षस्येश्वरासाधकत्वम्)

व्यवस्थितमितस्त्वार्थं न तावदिह लौकिकम् ।

साधनं तेन सर्वार्थतज्ज्ञानादेरसिद्धितः ॥ २ ॥

सर्वार्थदर्शनशक्तिशालिनमवगमयन्तो(तो) (ता?) हि देशकालस्व-
भावैविप्रकर्षव्यवधानजुषस्सर्वे एवार्थास्तद्दर्शनं शक्तिश्च गोचरयितव्या-
नि । न च विद्यमानेन्द्रियसन्निकर्षयोग्यकतिपयविषयनियतवृत्तेलौकि-
कप्रत्यक्षस्य निरवधिरयं महिमा संभावनाभूमिरिति कथमिव तदिह
साधनमिति मन्येमेहि । (योगिप्रत्यक्षसामान्यस्यासाधकत्वम्)

नापि योगिप्रत्यक्षमस्य साधकम् ; यतः —

प्रत्यक्षत्वे तदप्येवं विद्यमानैकगोचरम् ।

भूतादिगोचरं नैव (वा न) प्रत्यक्षं प्रतिभादिवत् ॥ ३ ॥

तत्त्वलु योगिविज्ञानमैन्द्रियकं न वा । ऐन्द्रियकमपि बहिरिन्द्रि-
यसंभवमान्तरकरणजनितं वा । बहिरिन्द्रियाणि तावत् समधिगतनिज-
विषयसन्निकर्षसहकारिणि तद्गोचरज्ञानजननानीति जगति विदितम् ।

त्वोक्तिः, तार्किकेणानुमानप्रस्तावः, मीमांसकेन तद्दूषणम्, पुनस्तार्किकेण अत्र
ब्रूम इति तत्प्रतिविधानम्, भूयो मीमांसकादिना तन्निरास आगमनिरासश्च,
अथागमप्रामाण्यग्रन्थवदिहापि श्रौतीमीश्वरसिद्धिमाद्वयानुमानप्रत्यक्षयोः पश्चादव-
सरवर्णनमिति रीतिर्विभाव्यते । प्राभाकारा अपीश्वरानुमानिकतामेव निराकुर्वन्ति ।
उक्तञ्च प्रभाकरविजये, 'अनुमानिकत्वमेवेश्वरस्य निराकृतम्.... तत्समर्थनञ्च वेदा-
न्तमीमांसाया' मिति । तथा नयविवेकेऽपि । १. बहुव्रीहिः । २. कतिपयस्वयो-
ग्यार्थमात्रनियतम् । ३. देशादीनां विप्रकर्षः । स्वभावविप्रकर्षो मिथोविरोधः ।
४. विद्यमानस्सन्निकर्षो येषामिति बहुव्रीहिः । ५. अतोऽसर्वप्राहित्वान्न सर्वज्ञत्व-
विशिष्टप्राहीति ! ६. इन्द्रियलिङ्गादिप्रासिद्धकारणभावेऽप्यर्थविशेषस्य कारणविशे-
षात्प्रतिनियतं भानं प्रतिभा । अत्र 'प्रतिभाति हि', 'प्रतिभाति यत्' इत्यपि
पाठः । योगिप्रत्यक्षातिरिक्ततया आर्षं प्रतिभं ज्ञानं प्रशस्तपादभाष्ये भाषितम् ।
७. सहकारिपदान्तं सर्वमत्र बहुव्रीहिवृत्तम् ।

अतो न रसनादिभिरजातातिवृत्तव्यवहितादिसकलविषयवेदनप्रसंगः । न चाविद्यमानै रजताभिरसंभवति सन्निकर्षः; तस्य द्वयाश्रयत्वादाश्रयाभावे तदसंभवात् । अतः अपेक्षितोर्थसन्निकर्षः सहकारिविरहे (अपेक्षितार्थसन्निकर्षसहकारिविरहे ?) कथमिन्द्रियाण्यतीतादिविषयसाक्षात्काराय कल्पेरन् ? भवति च — यत् यत्सहकारियत्कार्यजननं, तत् तदभावे न तज्जनयति; यथा क्षितिसलिलसहकारि अङ्कुरकार्यजननबीजं क्षित्याद्यभावेऽङ्कुरम् । अर्थसन्निकर्षसहकारीणि बहिरिन्द्रियाणि ज्ञानजननानीति तान्यपि नातीतेऽनागते वाऽर्थे ज्ञानं जनयन्तीति न तदुपजनितं प्रत्यक्षं यथोक्तविषयनियममतिक्रामति । नाप्यान्तरकरणसंभवम्, आन्तरगोचर एव सुखादौ स्वान्तस्वातन्त्र्यात् । बाह्यविषयमितिषु च मनसो निरङ्कुशकरणताङ्गीकारे हि कृतं चक्षुरादिभिः । अतश्च न कश्चिदन्धो बधिरो वा भवेत् । भवति चात्र — विमतिपदं मनो बहिरिन्द्रियनिरपेक्षं न बाह्यप्रत्यक्षगोचरे प्रवर्तते, तत्र तत्तन्त्रवृत्तित्वात् । यत् यत्र यत्तन्त्रवृत्तिः, न तत् तन्निरपेक्षं तत्र प्रवर्तते, यथाऽऽलोकापेक्षप्रवृत्ति चक्षुः स्वगोचरे अन्धतमस इति । (सिद्धिसंस्कृतस्याप्यक्षस्यासाधकत्वम्)

न च सिद्धौषधमन्त्रतपस्समाधिमहिमसमासादितातिशयानीन्द्रियाणि कदाचिदपजहति समधिगतविषयनियममिति संभवति; सांसिद्धिकसामर्थ्याविर्भावैकफलत्वात्तेषाम् ; सामर्थ्यस्य च प्रतिनियमात् । न खलु सुप्रयुक्तभेषजशतविहितसंस्कारमपि श्रोत्रं रूपरसविभागावगमाय कल्पते । भवति च— विवादाध्यासितबाह्याभ्यन्तरकरणपाटवातिशयोऽनुल्लङ्घितसीमा ऐन्द्रियकप्रकर्षत्वात् दृश्यमानतत्प्रकर्षवत् । इत्यैन्द्रियकं ज्ञानं नातीतादि गोचरयति । (ध्यानजप्रत्यक्षस्यासाधकत्वम्)

भावनाप्रकर्षपर्यन्तजन्मनस्तु सत्यपि विशदनिर्भासित्वे प्राच्यानुभवगोचरादनधिकमाधिकं वाऽध्यवस्यतः स्मृतिविभ्रमस्रोतसोरन्यतरा-

१. स्वविषये घटादौ ; २. न च संभवतीत्यन्वयः । ३. अनुभूतमात्रगोचरत्वे स्मृतिवत्त्वम् ; अधिकगोचरत्वे च विभ्रमत्वमिति प्रामाण्यस्यैवाभाव

वर्तपरिवर्तिनः कुतः प्रामाण्यकूलप्रतिलम्भः ; कुतस्तराश्च प्रत्यक्षतयो-
त्तम्भनम् ; प्रत्यक्षस्य वा सतः कथमिव विदितविषयनियमव्यतिक्रमः ;
अतिक्रामतो वा कुतः प्रत्यक्षत्वमिति न विश्वानुभवैश्वर्यशालिनि
प्रत्यक्षं प्रमाणम् । (प्रत्यक्षातिरिक्तस्याप्यसाधकत्वम्)

नापि प्रमाणान्तरम् । तत्त्वत्वनुमानमागमो वा । अनुमानमपि वि-
शेषतोदृष्टं सामान्यतोदृष्टं वा । तत्र सकलपदवीदवीयसि भगवति न ता-
वत् स्वलक्षणसाक्षात्कारपूर्वकाविनाभावावधारणाधीनोदयत्वादिद(दा-
द्य?) मनुमानमुदेतुमलम् । न ह्यनवगतचरहुतभुजस्तदविनाभावितया धूम-
मनुसंधातुमीशते । न च सर्वार्थनिर्माणसाक्षात्कारपटीयसि लिङ्गं सा-
मान्यतोदृष्टमपि किञ्चन लभ्यते ॥ (तार्किकवादः)

नन्वेकचेतनाधीनं विवादाध्यासितं जगत् ।

अचेतनेनारब्धत्वादरोगस्वशरीरवत् ॥ ४ ॥

तथा सर्वार्थनिर्माणसाक्षात्करणकौशलम् ।

कार्यत्वादेव जगतस्तत्कर्तुरनुमीयताम् ॥ ५ ॥

सर्वं हि कार्यमुपादानोपकरणसंप्रदानप्रयोजनसंवेदिचेतनरचि-
त्तमवगतं घटमणिकगृहादि । कार्यश्च विमतिपदमवनिगिरिमहार्णवादीति
तदपि तथाविधबुद्धिमद्धेतुकमध्यवसीयते । न च कार्यत्वमसिद्धमिति
वाच्यम् — अवयवसन्निवेशादिभिर्हेतुभिस्तत्सिद्धेः । इह चान्त्यावयवि-
भ्यः प्रभृति आद्यणुकमखिलमवयवैवि क्रमनिर्णीयमाननानावयवव्यति-
षङ्गविशेषजनितमवगतमिति अन्तर्त उपादानं चतुर्विधाः परमाणवः
प्रपञ्चस्य । तेषामादिपरिस्पन्दश्च तदनुगुणादृष्टविशिष्टतत्तत्क्षेत्रज्ञसंयो-

तद्वान्तरप्रत्यक्षप्रमाणत्वं कथमिति । १. सिसाधधिषितव्यक्तिगोचर (प्राक्कालिक)
साक्षात्कारेत्यर्थः । २. निर्माणे साक्षात्कारे च । सामान्यतोदृष्टं हि व्याप्तिप्रहो-
ण्युक्तदृष्टान्तगतव्यक्त्यनुगतसामान्याकारमात्रेण वस्तु साधयेत् । न त्वभिमतं
सर्वविलक्षणाकारविशिष्टकर्तारमिति । ३. अवयवीति जनितमिति च दृष्टान्ते
हेतुसाध्यान्वयप्रदर्शनम् । ४. द्व्यणुकादिकं त्वान्तरालिकमुपादानम् ।

गासमवायिकारणक इति उपकरणमपि समस्तक्षेत्रज्ञवर्तीनि धर्मा-
धर्मलक्षणान्यदृष्टानि । प्रयोजनं पुनस्तदभिनिर्वर्तितविचित्रार्थक्रिया-
ऽऽकारश्चेतनोपकारप्रकारभेदोऽपर्यन्तः । तदुपभुजस्त एव क्षेत्रज्ञास्संप्र-
दानम् । नचामी स्वसमवायिनावपि धर्माधर्मावलम्बलोकयितुमिति तद-
तिरेकी निखिलभुवननिर्माणानिपुणोऽधिकरणसिद्धान्तसमाधिगतनिरति-
शयसहजसकलविषयसंविदैश्वर्यशक्त्यतिशयः पुरुषधौरेयकः (रेय
एकः ?) किमिति न सामान्यतोदृष्टलिङ्गादनुमीयते ?

(मीमांसकेन तार्किकदूषणम्)

तदिदमविदितानुमानवृत्तस्य स्वमतिरचिततरलतर्कोल्लसितमिति
परिहसन्ति मीमांसकाः ।

तथाहि — किमिदमेकचेतनाधीनत्वं नामाभिप्रेतं तनु (?) भुव-
नादेः ? तदायत्तत्वमिति चेत् —

किमस्य तस्मिन्नायत्तं किन्तु जन्माथ वा स्थितिः ।

प्रवृत्तिर्वाऽऽद्ययोस्तावत् साध्यहीनं निदर्शनम् ॥ ६ ॥

न खलु शरीरमेकचेतनाधीनोत्पत्तिस्थितिः । ये हि यद्देहाधीन-
सुखदुःखोपभोगभागिनः, भवति हि तदुचितादृष्टशालिनां सर्वेषामेव
तेषां तद्देहिन इव तदुत्पत्तिस्थितिनिमित्तत्वम् । अपिच शरीरावयविनः
स्वावयवसमवायलक्षणा स्थितिरवयवव्यतिषङ्गाविशेषादृते न चेतयि-

१. अर्थक्रिया कार्यमिति यावत् । २. 'यत्सिद्धावन्यप्रकरणासिद्धिस्सोऽधि-
करणसिद्धान्तः' (न्यायद० १ - १ - ३०) । 'यस्यार्थस्य सिद्धावन्येऽर्था
अनुषज्यन्ते; न तैर्विना सोऽर्थस्सिद्ध्यति; तेऽर्थाः यदधिष्ठानाः; सोऽधिकरणसि-
द्धान्तः' इति भाष्यम् । न हि सहजसार्वभूमाभावे सर्वपक्षीकारेण प्रवृत्तं सिध्य-
तीति । इदमेवानुमानस्थले पक्षधर्मताबलमित्युच्यते । यदाह 'पक्षधर्मतयाऽधि-
करणसिद्धान्तापरपर्यायये' ति (नयवि० पु० १८१) । ३. 'तरुभुवनादिकं
सर्व सावयवमवसीयते । यच्च नाम सावयवं तत् अवयवव्यतिषङ्गबलसमासादि-
तात्मलाभ' मिति पञ्चिका (७-प्र.) । अत्रापि ग्रन्थे श्रीभाष्ये चेह सर्वत्र तनु-

तारं परमपेक्षते । या पुनस्तदपेक्षिणी प्राणनलक्षणा स्थितिः, न सा पक्षीकृते क्षित्यादौ संभवतीति स्थितिमपि नैकरूपां पक्षसपक्षानुयायिनीमुदीक्षामहे । एकचेतनाधीनप्रवृत्तित्वे तु प्रबलबहुजनसरभसप्रयत्न-प्रचाल्यैरूपलतरुथादिभिर्व्यभिचारः । आरब्धत्वादेव चैतत्साध्यसिद्धावधिकमिदमुपादानविशेषवचनम् । (सिद्धसाधनवचनम्)

चेतनाधीनतामात्रसाधने सिद्धसाध्यता !

चेतनैर्भोक्तृभिर्भोग्यः कर्मभिर्जन्यते हि नः ॥ ७ ॥

युक्तश्चैतत्, यत् — उभयवासिद्धानामेव चेतनानां कर्तृत्वाभ्युपगमः; लाघवात् । नचोपादानाद्यनभिज्ञतया तत्प्रतिक्षेपः ।

उपादानं पृथिव्यादि यागदानादि साधनम् ।

साक्षात्कर्तुं क्षमन्ते यत्सर्व एव च चेतनाः ॥ ८ ॥

अद्यवदेव विश्वम्भरादयः क्रमप्राप्तागन्तुकोपचयापचयैकदेशशालिनो न युगपदेव निरवशेषविलयजननभागिन इत्यन्तिमपरमाणुसाक्षात्कारो न कर्तृभावोपयोगी ।

कर्मणश्शक्तिरूपं यदपूर्वादिपदास्पदम् ।

मा भूत्पत्यक्षता तस्य शक्तिमद्व्यक्षगोचरः ॥ ९ ॥

न खलु कुलालादयः कुम्भादिकार्यमारभमाणास्तदुपादानोपकरणभूतमृदण्डचक्रादिकार्योत्पादनशक्तिं साक्षात्कृत्य तच्चदारभन्ते । यदिपरं शक्तिमविदुषामभिलषितसाधने तदुपादानादिव्यवहारोऽनुपपन्नः । इह तु — आगमादवगम्यन्ते विचित्राः कर्मशक्तयः ।

तेन कर्मभिरात्मानः सर्वं निर्मितं पृथक् ॥ १० ॥

शब्दस्तरुशब्दो वेति विमृश्यम् ! १. हेतुकोटावचेतनरूपादानविशेषोक्तिर्व्यर्थेति व्याप्यत्वासिद्धिमाह । २. उपलादौ व्यभिचारपरिहाराय एकेयंशल्यागे । ३. इतीति शेषः । ४. न तु परमाणवः । न कदाचिदनीदृशं जगदिति पृथिव्यादेस्सदा स्थितेः; सृष्टिप्रलयविषये बाधकसत्त्वान्मानाभावाच्च (न्या.कु. २-स्त) । ५. शक्तिमद्वस्तु अक्षगोचरो हि । तदलमिति । ६. परन्तु । ७. निर्मान्तु ।

(शक्यक्रियत्वाद्युपाधिवचनम्)

अपिच तदेवं चेतनकर्तृकं जगति परिदृश्यते, यदेव शक्यक्रियं शक्यज्ञानोपादानादि च । न च तथा महीमहीधरमहार्णवादीति कथमिव तत् तत्कार्यत्वम् (र्यम् ?) ; कथन्तराश्च तदुपादानोपकरणादेस्साक्षात्कारगोचरता ? यादृशं हि कार्यमुपादानाद्यभिन्नपूर्वकमवगतं घटमणिकादि, तादृशमेव हि तथाविधबुद्धिमद्धेतुकत्वानुमानाय प्रभवतीति ।

(हेतोर्विरुद्धत्वम्)

अपिचानीश्वरेण परिमितशक्तिज्ञानेन विग्रहवताऽनवाप्तकामेन कृतमवगतं घटादिकार्यमिति तथाविधं बोद्धारमुपस्थापयन् हेतुरभिमतपुरुषसार्वश्यसर्वैश्वर्यादिविपर्ययसाधनाद्विरुद्धस्स्यात् । नचैवं सति सर्वानुमानव्यवहारोच्छेदप्रसङ्गश्चक्षितव्यः । प्रमाणान्तरगोचरे हि लिङ्गिनि लिङ्गबलादापततो विपरीतविशेषांस्तत्प्रमाणमेव प्रतिरुणाद्धि । इह पुनरतिपतितसकलमानान्तरकर्मभावे सर्वनिर्माणनिपुणे सिसाधायिषिते यावन्तोऽन्वयव्यतिरेकावधारिताविनाभावभाजो धर्मास्तानप्यविशेषेणोपस्थापयति ।

(सत्प्रतिपक्षितत्वम्)

अपिचै — स्वार्थकारुण्यभावेन व्याप्ताः प्रेक्षावतः क्रियाः ।

ईश्वरस्योभयाभावाज्जगत्सर्गो न युज्यते ॥ ११ ॥

अवाप्तकामत्वान्न तावदात्मार्थे सृजति ; प्रलयसमये प्रलीनसकलकरणकलेबरादिभोगोपकरणतया च चेतनानां दुःखाभावात् दुःखिदर्शनजनितकृपाप्रयुक्तिरपि नास्तीति व्यापकभूतस्वार्थकारुण्यनिवृत्तेर्न्याप्यभूतया प्रेक्षावत्प्रवृत्त्यापि निवर्तितव्यम् ।

सुखैकतानं जनयेज्जगत् करुणया सृजन् ।

तत्कर्मानुविधायित्वे हीयेतास्य स्वतन्त्रता ॥ १२ ॥

(अनेकान्तत्वम्)

न चोपादानादिसाक्षात्कारिण एव कर्तृत्वमित्यपि नियमः ;

१. कार्यत्वमिति पाठे अनुभवेदित्येवं क्रियापदं स्थितं स्यात् । २. जगन्नप्रेक्षावत्कर्तृकं स्वप्रयोजन कारुण्यान्यतराप्रयोज्यत्वादिति सत्प्रतिपक्षमाह । ३. न हि ज्ञानसुखादिकं

उपादानमुपकरणश्चाविदुष एवात्मनो ज्ञानादिषु कर्तृत्वात् ।

(मीमांसकमतोपसंहारः)

अतः—असिद्धत्वाद्विरुद्धत्वादनैकान्त्याच्च वर्णितात् ।

कार्यत्वहेतोर्जगतो न यथोदितकर्तृतां (?) ॥ १३ ॥

प्रयोगश्च भवति—महीमहीधरादि कार्यं न भवति, प्रसिद्धकार्यवि-
लक्षणत्वात् गगनवत् ; अशक्यदर्शनोपादानोपकरणत्वाद्वा, व्यतिरेकेण
घटादिवत् । परमाणवो न प्रत्यक्षाः निरतिशयसूक्ष्मद्रव्यत्वात्, तथैव
घटादिवत् । विमतिविषयः कालो न लोकशून्यः कालत्वात् इदानी-
न्तनकालवत् । तनुभुवनानि ईश्वरकर्तृकं न भवति कार्यत्वात्तद्देव ।
ईश्वरः कर्ता न भवति प्रयोजनरहितत्वादशरीरत्वाद्वा मुक्तात्मवदिति ॥

(तार्किकसमाधानम्)

अत्र ब्रूमो न कार्यत्वं क्षित्यादौ शक्यनिहवम् ।

सभागत्वात् क्रियावत्त्वान्महत्त्वेन विशेषितात् ॥ १४ ॥

तादृशदेव मूर्तत्वात् बाह्यप्रत्यक्षताऽन्वितात् ।

ससामान्यविशेषत्वादित्यादिभ्यो घटादिचत् ॥ १५ ॥

कुत्रोत्पद्यते, उपकरणश्च किमिति विविच्य पश्चाद्ज्ञानादिसंपादने यतन्ते ।

१. अनेन स्वरूपासिद्धिर्विशिष्टमाध्यासिद्धिश्चोक्ते । एतदुपपादनं प्रयोगश्चे-
त्यादिना । २. यथोदितं कर्तृत्वं न जगन्निरूपितामित्यर्थः । अतोऽबहुव्रीहि-
तया न 'नयृतश्चे'ति कप् । 'जगती न यथोदितकर्तृके'
स्ति वा पाठः । ३. मीमांसकप्रत्युक्तिं तार्किकः प्रतिक्षिपन्नानुमानिकत्वं समर्थ-
यते ॥ पञ्चिकान्यायग्रन्थागमप्रामाण्येष्विवात्रापि कार्यत्वमुत्पत्तिमत्त्वम् ; तस्यैवा-
ऽऽदितस्साधनदूषणयोः प्रवृत्तत्वाच्च । श्रुतप्रकाशिकाकृतश्रीभाष्ययोजनान्तर-
रीत्येह कृतिसाध्यत्वरूपकार्यत्वपरतापि भाव्या । सावयवत्वेन कृति-
साध्यत्वानुमानं न्यायरत्नाकरे । सावयवत्वेनोत्पत्तिमत्त्वाद्यनुमाय ततस्तदनुमान-
प्रत्ययः । ४. सावयवत्वात् । ५. महत्त्वे सति क्रियावत्त्वात् । ६. महत्त्वे
सति मूर्तत्वात् । ७. बहिरिन्द्रियजप्रत्यक्षविषयत्वे सति सामान्यविशेषवत्त्वात् ।
सामान्यविशेषपदं व्याप्यजात्यर्थकं प्राचीनप्रसिद्धम् । तन्मात्रोक्तौ मनसि व्यभि-

नचेदृश एव सन्निवेशः कार्यः, नेतर इत्यवयवसन्निवेशविशेष-
प्रतिनियतं रूपभेदमुदीक्षामहे । (पूर्वोक्तोपाधिनिरासः)

यत्तु — शक्यक्रियं शक्यज्ञानोपादानोपकरणञ्च क्रियत इति —
तदस्तु नाम । किन्तु ते क्रियाज्ञानशक्ती क्रियाज्ञानाभ्यामेव समधिग-
मनीये; ते च क्षित्यादिषु यथोक्तसाधनबलसमुपस्थापिते इति न वि-
शेषः प्रसिद्धप्राकारगोपुरादिकार्येभ्यस्तनुभुवनादेः । नचैतावानेव क्रि-
यागोचर इति विषयनियमः कश्चित् क्रियाया दृष्टः; येनेदमशक्यक्रिय-
मध्यवस्येम् । सिद्धे च कार्यत्वे तदुपादानादिसाक्षात्करण तदधिष्ठान-
तत्प्रेरणानिपुणः पुरुषविशेषस्सिद्ध्यत्येव ।

चारात्सत्यन्तम् । आत्मनि व्यभिचाराद्वाह्येति । सामान्यादावपि भावपदार्थे
सदितिव्यवहाराद्यथाकथञ्चित्सत्तारूपसामान्याधारत्वसत्त्वाद्वाद्यभिचाराद्विशेषेति । न
खलु तत्र सदितिव्यवहारवत् द्रव्यमितिव्यवहारोस्ति, येन विशेषाधारत्वमपि
तत्र शङ्क्येतेति । सामान्यादौ जात्यतिरिक्त यत्किञ्चिद्विशेषसत्त्वात्स एव दोष इति
जातिरूपविशेषग्रहणाय सामान्येति । विशेषो नाम व्यावृत्तो धर्मः । १. घटादौ
व्यवस्थितं क्षित्यादिव्यावृत्तम् । २. ननु पक्षे सिध्यतु हेतुः, चेतनकर्तृकत्वे
साध्ये पूर्वं शक्यक्रियत्वादिरुपाधिरुक्त इत्यसिद्ध्यन्तरमस्तीत्यत्राह यत्त्विति ।
क्रियते कृत्या साध्यते । ३. कर्तुं शक्यत्वं ज्ञातुं शक्यत्वञ्च । ते च क्रिया-
ज्ञाने च । तत्साधकहेतोस्तुतरां तद्व्यापकसाधकत्वमिति साध्यतुल्यत्वान्नोपाधि-
त्वम् । साध्यं हि हेतुना साध्यमानं स्वव्यापकक्रोडीकारेणैव सिध्यतीति । नचै-
वमयोगोलके धूमसाधने आर्द्रेन्धनसंयोगस्यापि नोपाधित्वम् ; मानान्तरेण तद्व्या-
धनिश्चयेन विशेषादिति भावः । ४. अशक्यक्रियत्वादिरूपो विशेषो न ।
५. अत्र उपाधिदोषस्य सर्वधैवायोगात्कार्यत्वस्वरूपासिद्धिदोष एव चिन्तनीयः ।
स च वारित एवेति कार्यकरमेवानुमानम् । क्षित्यादेरपि कार्यतया परमाणुपर्यन्तो
पादानसिद्धौ तत्साक्षात्कारस्यास्मदाद्यवृत्तेस्साधनादित्याह सिद्ध इति । पूर्वोक्तं
चेतनाधीनत्वस्वरूपविकल्पदूषणमपि न स्थास्यति, चेतनाधीनत्वस्य चेतनाधि-
ष्ठितप्रेरितोपादानादिजन्यत्वरूपत्वादिति दर्शयितुं तदधिष्ठानेत्याद्युक्तम् ।

(उक्ताधिष्ठानादिस्वरूपशोधनम्)

अधिष्ठानञ्च तत्प्रवृत्त्यनुगुणसंकल्पवदीश्वरसन्निकर्षः, क्षेत्रज्ञेनेव स्वशरीरादौ । स च द्रव्यैस्संयोगलक्षणः, तद्गुणैस्तु संयुक्तसमवायरूपः । प्रवृत्तिश्च परमाणूनां परिस्पन्दलक्षणा । धर्माधर्मयोस्तु फलोदयानुकूलता (?) दृशदेशकालादिसहकारिसहितता (?) ताभ्यां धर्माधर्माभ्यामेव फलम्, चेतनानधिष्ठितानां सर्वेषामेतेषामचैतन्येनाकिञ्चित्करत्वात् । न हि चेतनेन वर्धकिनाऽनधिष्ठिता वासी देशकालादिसहकारिशतसमधिगमेऽपि गूपादीन्यापादयितुमलम् । बीजाङ्कुरादयस्तु पक्षा-

१. धर्मधर्मयोः प्रवृत्तिः फलाभिमुख्यम् ; तच्च निरुच्यमानरूपम् । तादृशेति चेतनाविधिप्रत्ययार्थकम् । ताभ्याम् उक्तरूपेण स्वसाक्षात्कारिचेतनाधिष्ठिताभ्याम् । ताभ्यामित्यत्र 'नाभ्या' मिति स्यान्न वेति चिन्त्यम् । वस्तुतोऽत्र पाठरीतिर्विमुश्या । तादृशतादृशदेशेति कचित्पाठः । सर्वत्र शब्दप्रक्षेपबहुले कोशे, 'धर्माधर्मयोः फलोदयानुकूलता सा च तादृशदेशकालादिसहकारिसमवहितता । ताभ्यां धर्माधर्माभ्यामेव फलं चेतनाधिष्ठिताभ्याम् ; सर्वेषामेतेषा ' मित्येवमस्ति । प्रकृतग्रन्थखण्ड्यः पञ्चिकाग्रन्थस्वेवम्, ' प्रवृत्तिरपि कीदृशी ? फलदानमिति चेन्न — देशकालावस्थादिसहकारिसहिताभ्यामेव फलम् । न चेतनव्यापारापेक्ष' मिति । एतदर्थपरं किञ्चेत्यादिभाष्यम् । २. धर्माधर्मदेशकालादीनाम् ॥ ननूपर्येचेतनत्वे तुना चेतनाधिष्ठितत्वं सर्वेषां पृथग्वक्ष्यत इति किमिति कार्यत्वहेतुप्रस्तावमथ्ये तदुक्तिः । किञ्चोपकरणपदेन धर्माधर्मग्रहणे तयोः कुलालाद्यनधिष्ठितत्वादृष्टान्ते साध्यवैकल्यम् । उच्यते — साध्यकोटौ सामान्यत उपकरणेत्येव निवेशादृष्टान्ते यथासम्भवं ग्रहणम् ; पक्षे तु धर्मादिकमपि सुग्रहमिति गमयितुं पृथग्वक्ष्यमाणा-नुमानसिद्धार्थस्यैवेह प्रतिबोधनमिति । ३. बीजेत्यादि सिद्धेरित्यन्तं वाक्यजातं प्रधानप्रकृतकार्यत्वहेतुकप्रयोगविषयकं संभवानुरोधाद्वान्तरप्रकृताचेतनत्वहेतुकगोचरमपीष्यते । ' तथाच प्राङ्गणनिकटवर्तिदूर्वाङ्कुरादिष्वनवसितपुरुषव्यापारजन्मस्वनेकान्तः ' इति अकृष्टजातवस्वभिप्रायमागमप्रामाण्यम् । अचेतनत्वहेतुः कार्यत्वहेतुश्च न बीजेऽङ्कुरे च व्यभिचारितः ; तस्यापि पक्षत्वा-

न्तर्भूता इति तैर्व्यभिचारवचनमनाभिज्ञतयैव श्रोत्रियाणाम् । एतेन सुखादिभिर्व्यभिचारोऽपि प्रत्युक्तः । (क्षेत्रज्ञेषु तदयोगः)

नचोभयवासिसिद्धतामात्रेण क्षेत्रज्ञानामेवेदशाधिष्ठातृत्वकल्पनमुचितम् , तेषां सूक्ष्मव्यवहितादिदर्शनाशक्तेर्निश्चितत्वात् । दृष्टानुसारिणी हि सर्वत्र कल्पना; न दृष्टविरोधिनी । नचैवमीश्वरस्याशक्तिर्निश्चिता । प्रमाणान्तरतस्तत्सिद्धेः । यथादितप्रमाणबलेन सिध्यन् सांसिद्धिकसर्वार्थदर्शनतत्प्रेरणशक्तिसंपन्न एव सिध्यति; कार्यत्वस्य समर्थकर्तृपूर्वकत्वेन प्रतिबन्धात् । (धर्मविशेषविरुद्धत्वनिरासः)

यत्तु परिमितशक्तिज्ञानानैश्वर्याद्यापादनाद्धर्मविशेषविपरीतसाधनत्वमुद्भावितम् — तदतिस्थवीयः, अपयोजकत्वात्तेषाम् ; न हि किञ्चित् क्रियमाणं कर्तुरर्थान्तरविषयमसामर्थ्यमज्ञानं वा स्वोत्पत्तयेऽपेक्षते; स्वसंपादनसमर्थकर्तृमात्राक्षेपत् केवलव्यतिरेकासिद्धेः । तावतैदिति । १. ननु पुरुषापेक्षत्वमात्रसाधनमुचितम् ; न प्रवृत्त्यनुगुणसंकल्पादेरपि । न हि पुरुषापेक्षमपि ज्ञानसुखादि स्वोपादानादिसाक्षात्काराधिष्ठानाद्यपेक्षम् । अतस्सुखमनधिष्ठितोपादानजन्यमेव, स्वयमनधिष्ठितमेव पुलकादिजनकश्चेत्यत्राह एतेनेति । पक्षान्तर्भूतत्वेनेति तदर्थः । २. अशक्तिनिश्चयो मा भूत् । न च बाधकाभावमात्रेण साधकं विना वस्तुसिद्धिः; तत्राह॥ इदमेव वाक्यमन्वभाषि— ‘ अतः प्रमाणान्तरतो न तत्सिध्यनुपपत्ति ’ इति । अन्तरपदं सर्वशक्तेश्वरसाधकप्रमाणे जीवसाधकप्रमाणापेक्षयाऽबाधितत्वादिरूपं वैलक्षण्यं स्थितं दर्शयितुम् । ननु कार्यत्वहेतुना शक्तिमत्साक्षात्कारतदधिष्ठानादिकमेव सिध्येत् , न तु शक्त्यादिसाक्षात्कार इत्यत्राह यथेति । सिध्यतो ज्ञानस्य देहादिजन्यत्वे तस्य देहादेरपि पुनश्चेतनपूर्वकत्वेनानवस्थापत्या सांसिद्धिकत्वसिद्धौ औत्पत्तिकं प्रकृष्टज्ञानस्वरूपसाक्षात्कारत्वमसंकोचात्सर्वार्थगोचरत्वञ्च सिद्धमिति शक्त्यादिसाक्षात्कारो निर्वाध इति भावः । यद्वा प्रमाणान्तरतः अचेतनत्वहेतुतः । एवं कार्यत्वहेतुरप्युक्तरीत्या स्वाभाविकशक्त्यादिपरस्सर्वगोचरशक्त्यादिसाधक एवेत्याह यथेति । ३. न हि किञ्चिदशक्तकर्तृपूर्वकत्वेन व्याप्तिरिति भावः । ४. अनपेक्षितवस्त्वन्तरज्ञानादिव्यतिरेकासिद्धेः । यद्वा व्यतिरेकमात्रासिद्धेरित्यर्थः । अर्थान्तरज्ञानादिव्य-

बोपपद्यमाने कार्योदये संबन्धिनोऽकिञ्चित्करस्यार्थान्तरविषयस्याभाव-
स्य हेतुत्वकल्पनानुपपत्तेः ।

अपिच किं तदिदतरसमस्तवस्तुविषयमज्ञानादि व्यापकमुत कति-
पयगोचरमिति विवेचनीयम् । न तावदशेषविषयम् ; अनुपलब्धेः । न
खलु कुम्भकारः कुम्भातिरेकि किमपि न विजानाति । अथ कतिपय-
विषयम्-तदपि न, अनियतविषयतया तस्यतस्य व्यभिचारदर्शनात् ।
न चास्ति किञ्चिद्व्यवस्थितम्, यदैविद्यादिमानेव कर्तृतामनुभवति ।
न च शरीरिणैव कर्त्रा भाव्यम्, शरीरग्रहणेनैवानैकान्त्यात् । न खलु श-
रीरविशिष्टस्सन्नेवायमात्मा शरीरमुपादत्ते, अयोगिनो युगपदनेकशरीर-
ग्रहणायोगात् । पूर्वदेहपरित्यागेन देहान्तरप्रापककर्मप्रेरितमाणसहाय
एव देहान्तरं प्रविशतीत्युपपादितमात्मचिन्तायाम् ।

(देहदृष्टान्तेन देहनिरपेक्षाधिष्ठानस्थापनम्)

किञ्चात्मनश्शरीरमधितिष्ठतोऽधिष्ठानक्रियाकर्मभूतस्य देहस्याधिष्ठातृद-
शानुप्रवेशोऽनुपपन्नः, युगपदेकक्रियायामेकस्य कर्मकर्तृत्वविरोधात् । अ-
धितिष्ठासितदेहसंयोगवत् एव तत्प्रवृत्त्यनुगुणप्रयत्नयोगलक्षणमधिष्ठानं
दृष्टमिति चेत्-अस्त्वेकतत्त्व (अस्त्वेवम् ; तत्तु अ?) संबद्धस्याधिष्ठा-
नानुपपत्तेः । प्रेर्यवस्तुसंबन्धिना प्रेरकेण भवितव्यमिति ; न पुनर्देह-
संबन्धेन भाव्यमिति । कुतो निर्णयः ? इत एव, यतोऽन्यदप्यधिष्ठीय-
मानं मानदण्डादि स्वसंबन्धिनैवाधिष्ठीयते । तेनाधिष्ठानक्रियापेक्षिता-
धिष्ठेयपदार्थसंबन्धमात्रातिरेकेण देहसंबन्धो नामापरो नादर्थव्यः । अ-
स्ति चेश्वरस्यापि जगदुपादानोपकरणैस्संबन्ध इत्युक्तमेव ।

(देहव्यतिरिक्तेषु देहसंबन्धं विना प्रवर्तनप्रदर्शनम्)

अथ-स्वदेहव्यतिरिक्ते वस्तुनि प्रवृत्तिविशेषकरत्वं देहद्वारेणैव ।

१. अत्र, 'न हि युगपच्छरीरद्वयपरिग्रहस्संभवति । नैवम्-तत्रापि सूक्ष्म-
शरीरपरित्यागे सर्वत्र शरीरिण एव कर्तृत्व' मिति प्रभाकरविजयपरासो भाव्यः ।
२. यद्विषयकाज्ञानेत्यर्थः । ३. क्षेत्रादिमानार्थदण्डादि ।

दृष्टं हि दण्डचक्रादिषु करसंयोगादिना कुलालादेः प्रवर्तयितृत्वमित्युच्येत — तदपि न — अभिध्यानमात्रेणैव परशरीरगतगरनिरसन विसारण-दर्शनात्॥कथमसति शरीरे परप्रेरणात्मकस्संकल्प इति चेत्—किं शरीरं संकल्पयति, येन तदभावे न भवेत् ॥ करणमिति चेन्न — मनसः करणत्वात् । किमस्तीश्वरस्य मनः ? बाढम् । नन्वेवं विग्रहधर्मा-धर्मानैश्वर्यादयः साधारणधर्माः प्रादुःष्युः — मैवम् ; कार्यत्वाक्षिप्त-समर्थकर्तृमत्त्वाद्द्रष्टिन्निवापास्तत्वात् । मनसो नित्येन्द्रियतया देहापगमे-ऽपि संबन्धाभ्युपगमादनैकान्तिकश्च । यावद्धि दृष्टानुगुणं व्याप्त्युप-योगि, तावदनुज्ञायते । नचास्मदादेर्मनसाऽप्यचिन्त्यरचनस्याप्यन्त-विस्तारस्य महाभूतभौतिकप्रपञ्चस्य प्रादेशिकशरीरकः किंचिज्ज्ञः पु-ण्यपापपरवशगतिरलं निर्माणायेत्यपरिमितज्ञानैश्वर्यशक्तिश्शरीराद्यन-पेक्षः संकल्पादेव सकलभुवननिर्माणक्षमः कर्ता सिद्धः ।

(दृष्टान्तदृष्टवैषम्यायोगशङ्कापरिहारः)

ईदृशेन कर्त्रा घटादिषु कार्यत्वस्य संबन्धो न दृष्ट इति चेत्— अति-गहनगिरितटाधिष्ठानेनातिप्रकृष्टादृष्टचरेन्धननिवहसंबन्धिना हुतवह-विशेषेण महानसादौ धूमस्य वा किं संबन्धो दृष्टः, येन धूमविशेषदर्श-नाद् गिरिशिखरे तथाविधाग्निरनुमीयते ॥ यादृशो धूमो यत्रावगतस्त-त्रैव तादृशस्तत्संपादनसमर्थो दृष्टान्तभूमावपरिदृष्टोऽपि सामान्यव्याप्ति-बलेन पक्षधर्मतावशात्सिध्यतीति चेत् — तदिदमस्माभिरभिधीयमानं किमिति न हृदयमधिरोहति भवताम् । इहापि कार्यत्वं समर्थकर्तृपूर्व-कत्वेन घटादिषु विदितसंबन्धनियमं क्षित्यादिषु दृश्यमानं स्वसंपादन-समर्थमदृष्टपूर्वमेव बुद्धिमत्कर्तारमुपस्थापयति । यथैव हि देशकालेन्धन-

१. समनस्कत्वं । २. विग्रहादिसापेक्षत्वेऽसामर्थ्यमेव स्यात्, न पक्षीकृत सर्व-निर्माणसामर्थ्यमिति । इदं यावद्धीत्यादिना विव्रियते । क्वचित् समर्थकर्तृ.... र्थद्रष्टिन्नेति दर्शनात् समर्थकर्तृमत्त्वार्थद्रष्टिन्नेति पाठ उच्यते । ३. मीमांसको मुक्तस्यापि मनोऽभ्युपगच्छति ।

परिमाणादिविशेषानादरेण धूमस्य स्वोदयानुगुणहुतवहमात्रेण संबन्धनियमः, तथैवानीश्वरत्वकिञ्चिद्भूतत्वशरीरित्वपुण्यपापपरवशत्वमनुव्यत्वादिविशेषप्रहाणेन कार्यस्य स्वनिर्माणसमर्थबुद्धिमत्कर्तृमात्रेण संबन्धनियमनिश्चय इति न कश्चिद्विशेषः ।

(कर्तृन्तरवैलक्षण्यस्यानेकदृष्टान्तमुखेन स्थिरीकरणम्)

अपिच विभुद्रव्यसंयोगिनः परिस्पन्दवतश्च सर्वत्र स्पर्शवत्त्वाव्यभिचारेऽपि ज्ञानसुखादिनित्यद्रव्यविशेषगुणानुमितात्मसंयोगिनो मनसः कथमिव स्पर्शरहितत्वम् ? कथञ्च वायवीयद्रव्यस्य महिमगुणशालिनो नियताधिष्ठानस्पर्शनत्वनियमदर्शनेऽपि त्वगिन्द्रिये तद्विपर्ययः, तैजसस्य वा रूपस्पर्शयोः, अन्यतरस्य वा प्राकट्यनियमेऽपि रूपोपलम्भसाधनतानुमिततैजसभावस्य चक्षुषो नियमेन तदुभयानुद्भवाभ्युपगमः ? अथ कार्यदर्शनानुमितसद्भावानां तैजसादिभावेऽपि तत्तद्विशेषाणां योग्यानुपलब्धिबाधितत्वात् तदभ्युपगमेऽनेकनियमभङ्गप्रसङ्गाच्च तथाऽभ्युपगमः, हन्त तर्हि प्रकृतविषयेऽपि प्रसञ्जितधर्मविशेषाणामनुपलम्भबाधाविशेषात् * अनेकनियमदर्शनविघातप्रसङ्गाच्च

१. ज्ञानादिना नित्यद्रव्यायेन विशेषगुणेनानुमितो य आत्मसंयोगोऽसमबायिकारणमूतः, तद्वतः । २. नियताधिष्ठानेतिच्छेदे नियताधिष्ठानस्यासाधारणस्य स्पर्शस्येत्यर्थः स्यात् । अनियताधिष्ठानेतिच्छेदे नियतशरीराधिष्ठानातीन्द्रियत्वागिन्द्रियवैलक्षण्येन तदन्यवायुद्रव्यसामान्यस्य सदागतेरधिष्ठानानियमः स्पर्शनत्वनियमश्चोच्यत इति स्यात् । ३. तैजसगतरूपस्पर्शयोः प्राकट्यमग्न्यादौ; अन्यतरप्राकट्यं रत्नप्रभाकापालपावकादौ । ४. ईश्वरस्य विग्रहवत्त्वमनुपलब्ध्या बाध्यते ।

* एतदारम्य स्थितं पाठान्तरं 'बाधितत्वा' दित्यन्तरपाठान्तरत्वेन तत्रतत्र मुद्रितम् । तत्तु मद्रनगर राजकीयकोशालयस्थे डि. १५२८४ कोशे दृश्यते । स तु कोश आदितः प्रभृति आन्तमनेकपदवाक्यप्रक्षेपबहुलोऽशुद्धश्चेति, तदीयविलक्षणपाठस्यात्र परं प्रदर्शनं व्यर्थमिति चात्र पुस्तके तन्मुद्रणमुपेक्षितम् ॥

तथाऽभ्युपगम इति सर्वं समानमन्यत्राभिनिवेशात् ॥

(ईश्वरसाधकानि अचेतनत्वादीन्यनुमानान्तराणि)

दृश्यन्ते हि नीत (नियत) यः । यथा विवादास्पदं परमाण्वा-
दि प्रेक्षावत्पेरितं चेष्टते अचेतनत्वात् । यदचेतनं तत्तथा; यथा तथा-
विधं कन्दुकादि । तथा - विवादाध्यासिता बाह्याभ्यन्तरप्रवृत्तयः
प्रकृत्युपकरणप्रत्यक्षपूर्विकाः कार्यत्वात्तद्वदेव ।

प्रत्यक्षं तत् प्रमेयत्वात्पदार्थत्वाद्धटादिवत् ।

एकेच्छानुविधायीदम (मा) चैतन्यात्स्वदेहवत् ॥ १६ ॥

एकेनाधिष्ठिताः कार्यं कुर्वते सर्वचेतनाः ।

देहसंबन्धसापेक्षकार्यकृत्वात् त्वगादिवत् ॥ १७ ॥

एकप्रधानपुरुषं विवादाध्यासितं जगत् ।

चेतनाचेतनात्मत्वादेकराजकदेशवत् ॥ १८ ॥

(इतःपरमीश्वरसिद्धिग्रन्थो नोपलभ्यते)

श्रीभगवद्यामुनमुनये नमः ।

॥ शुभमस्तु ॥

—०००००—

-
१. तथेति पाठे तथा उक्तनीतिवत् अन्या अपि नीतयो दृश्यन्ते हीत्यर्थः ।
२. न्यायकुसुमाञ्जलावपि कार्यत्वानुमानानन्तरं ' कार्यायोजने ' तिकारिका-
स्थाऽऽयोजनविवरणावसरेऽचेतनत्वहेतुकानुमानं द्वितीयमुक्तम् ।

श्रीमते रङ्गरामानुजमहादेशिकाय नमः ।

श्रीगुरुभ्यो नमः

॥ श्रीः ॥

—०—

॥ श्रीः ॥

श्रीभगवदामुनमुनये नमः

सं वि त्सि द्विः



....

(अद्वितीयश्रुत्यर्थं विचारः)

एकमेवाद्वितीयं त (स ?) ब्रह्मेत्युपनिषद्वचः ।

ब्रह्मणोऽन्यस्य सद्भावं ननु तत् प्रतिषेधति ॥

अत्र ब्रूयोऽद्वितीयोक्तौ समासः को विवक्षितः ।

किं स्वित्तत्पुरुषः किं वा बहुव्रीहिरथोच्यताम् ॥

॥ श्रीः ॥

श्रीमते रङ्गरामानुजमहादेशिकाय नमः

गू ढ प्र का श :



इयं संवित्सिद्धिस्सिद्धित्रये प्रथमा । अत्र च परमतसंवित्स्वरूपादि विमृश्य स्वमतं स्थाप्यते । शतदूषण्याञ्च संविदद्वैतभङ्गवादे (३३) ‘ एकैव संविदनेकज्ञातृज्ञेय-
तदवच्छिन्नज्ञप्तिरूपेण विवर्तते ’ इति नूनमेतदग्रन्थपूर्वपक्षपरमसारः प्रादर्शितः ।
एवमेवोपक्रान्तः श्रीभाष्ये महापूर्वपक्षोपि सहसिद्धान्तः प्राय एतदग्रन्थशैलीमव-
लम्ब्य स्यात् । ‘ प्रकाशश्च चिदचिदशेषपदार्थसाधारणो धर्म इति संवित्सिद्धावेव
साधितः ’ मित्यात्मासिद्धिवचनाच्चात्र मीमांसकादिमतशोधनमपि कृतं लक्ष्यते । अत्र-
त्यास्मात्प्रतमनुपलभ्यमानाः कारित्वत् कारिकाश्चतुर्विधप्रकाशिकायां दृश्यन्ते । यथा—
यद्यप्रकाशमाना धीः कदाचिदवतिष्ठते । घटादाविष तत्रापि कल्पनीयं प्रकाशनम्,
‘ घटोऽयमिति विज्ञाने घटमात्रं प्रकाशते । न विवर्तिरिति युष्माकं गोष्ठीषु ननु
घुष्यते ’, ‘ अतीतिऽनागते चार्थे कथं प्राकट्यसंभवः । न हि धर्मिण्यसत्येव
धर्मस्संभवमृच्छति ’, ‘ तदेवापश्यतां सर्वशून्यत्वाद्विभ्यतां सताम् । गतिस्स्वयंप्रका-
शत्वादृते नान्योपलभ्यते ॥ ’ इति । एवं तत्त्वटीकायामपि । एवमत्रोपक्रमे मध्ये
च भागो बहुर्नष्ट इति एतदग्रन्थ एव व्यनक्ति । तथाह्यत्र वचनानि — ‘ व्याव-

(परमतेऽत्र तत्पुरुषायोगः)

(२) पूर्वस्मिन्नुत्तरस्तावत्प्राधान्येन विवक्ष्यते । पदार्थस्तत्र तद्वत्त्वतोऽन्यत् सदृशं तु वा ॥ तद्विरुद्धमथो वा स्यात् त्रिष्वप्यन्यन्न बाधते । अन्यत्वे सदृशत्वे वा द्वितीयं सिध्यति ध्रुवम् ॥ विरुद्धत्वे द्वितीयेन तृतीयं प्रथमं तु वा । ब्रह्म प्राप्नोति यस्मात्तद् द्वितीयेन विरुध्यते ॥ अतस्सप्रथमास्सर्वे तृतीयाद्या (छ ?) र्थराशयः ।

हारिकसत्यत्वान्मृषात्वेऽप्यविरुद्धता । प्रत्यक्षादेरिति मतं प्रागेव समदूषणम् ॥ 'इति, मायाऽविद्याभेदं प्रस्तुत्य च, 'क्षुद्रब्रह्मविदामेतन्मतं प्रागेव दूषित'मिति, अन्यत्र च, 'भेदाभेदविकल्पस्तु यस्त्वया परिचोदितः'इति, 'सदसद्व्यतिरेकोक्तिः पूर्वमेव पराकृता' इति च । आत्मसिद्धिसंविदात्मवादस्थल इव बौद्धमतसहोपलम्भनियमादिप्रस्तावोऽप्येति, 'नीलाद्युपप्लवापेतस्वच्छचिन्मात्रसंततिरिति वचनान्निश्चीयते । भेदस्य प्रत्यक्षाविषयत्वं ब्रह्मसिद्ध्युक्तमभ्युपर्यनूद्य खण्डयते । तथा चात्र ज्ञातज्ञेयादिभेदमृषात्वम्, एकाविद्यामायाविद्याभेदादिमतभेदः, प्रत्यक्षस्य व्यावहारिकगोचरत्वेन वा भेदस्य प्रत्यक्षागोचरत्वाद्वाऽद्वैतागमाविरोधः, संविदस्त्वयंप्रकाशत्वप्राकट्यादि, संविदद्वैतस्य युक्तिभिरागमैश्च गम्यत्वमित्यादि बहु एतदनुसारिश्रीभाष्यमहापूर्वपक्षादाविव विचार्य सिद्धान्तस्थापित इत्यवगम्यते ।

उपलभ्यमानाश्च काश्चित्कारिकास्तत्रतत्रोपात्तास्सन्त्येव । तत्रतत्र शतदूषणीमिमां संविस्तिद्धिञ्च सावधानं सेवमानानामेतदग्रन्थसंदर्भविस्तरभूतोऽयमयं शतदूषणीभाग इति सुज्ञानम् । तदिदं बहुषु स्थलेषु दर्शयिष्यते । तत्रायमुपलभ्यमानभागोपक्रमस्थोऽद्वितीयश्रुत्यर्थविचारः, 'स्वतस्सर्वजगत्सूते स्संविस्तिद्ध्यादिभिः स्फुटम् । अद्वितीयपदोक्त्यैव साधिता सविशेषता' इति संविस्तिद्धीति ग्रन्थनिर्देशपूर्वकमेव शतदूषण्यामद्वितीयश्रुतिविसंवादवादे (५९) व्यस्तारि ।

१. तत्पुरुषपक्षे उत्तरपदार्थप्राधान्यम् । बहुव्रीहौ त्वन्यपदार्थप्राधान्यमिति । ननु द्वितीयभिन्नमित्याद्यर्थे नञर्थस्यैव प्राधान्यात्कथमुत्तरप्राधान्यमिति चेन्न—अब्राह्मण इत्यादौ भिन्नाद्यर्थलभस्यार्थिकता; आरोपितब्राह्मणत्ववानिति च वाच्यार्थ इति वर्णयद्भिन्नैवाकरणैर्बहुपपात्तिपूर्वकमुत्तरप्राधान्यस्य नञसमासे स्थापितत्वात् । २. तृती-

द्वितीयेन तथा स्पृष्टा (ष्टाः?) (स्पृष्टा) स्वस्थास्तिष्ठन्त्यबाधिताः ॥ ननु नञ् ब्रह्मणोऽन्यस्य सर्वस्यैव निषेधकम् । द्वितीयग्रहणं यस्मात्सर्वस्यैवोपलक्षणम् ॥ नैवम्, निषेधो न ह्यस्माद् द्वितीयस्यावगम्यते । ततोऽन्यत्तद्विरुद्धं वा सदृशं वाऽत्र वक्ति सः ॥ द्वितीयं यस्य नैवास्ति तद्ब्रह्मेति विवाक्षिते । सत्यादिलक्षणोक्तीनामपलक्षणता भवेत् ॥ अद्वितीये द्वितीयार्थनास्तितामात्रगोचरे । स्वनिष्ठत्वान्नञर्थस्य न स्याद्ब्रह्मपदान्वयः ॥ द्वितीयशून्यता तत्र ब्रह्मणो न विशेषणम् । विशेषणं वा तद्ब्रह्म तृतीयं प्रथमं तु वा ॥

(बहुव्रीह्ययोगः)

(३) प्रसक्तं पूर्ववत्सर्वं बहुव्रीहौ समस्यति । ब्रह्मणैः प्रथमा (मो?) ये च तृतीयाद्या जगत्त्रये ॥ ब्रह्म प्रत्यद्वितीयत्वात् स्वस्थास्ति-

यप्रथमादिकम् । १. तथा विरुद्धत्वेन स्पृष्टाः । अद्वितीयमित्यत्र विरुद्धत्वद्वारा द्वितीयस्यान्वयः ; तत्राद्वितीयमिति प्रथमविवक्षायां पदार्थद्वयसिद्धिः । तृतीयचतुर्थ्यादिविवक्षायां त्रयचतुष्टयादिसिद्धिः । २. अभावः । ३. अस्य श्लोकस्य तत्पुरुषपक्षनिविष्टत्वादेवमर्थः — यस्य यत्प्रति द्वितीयं नास्ति । यदपेक्षया द्वितीयाभावोऽद्वितीयपदार्थस्तद्ब्रह्मेत्युक्तौ अद्वितीयश्रुतिर्गुणतोऽपि सद्वितीयतां न सहत इति सत्यादिवाक्यं लक्षणपरं न स्यादिति । ४. ब्रह्मणो द्वितीयाभावरूपत्वस्वीकारेण विशेषणत्वेऽपि प्रतियोग्यभावयोरेकत्वायोगेन प्रतियोगिनो द्वितीयत्वे यदपेक्षया प्रकृताभावप्रतियोगि द्वितीयं तत् प्रथमम् ; अभावरूपं ब्रह्म तृतीयम् । अभावापेक्षयैव प्रतियोगिनो द्वितीयत्वे च ब्रह्म प्रथममिति सिध्यतीत्यर्थः । तथाच लोके परमार्थस्यैव प्रतियोगित्वान्नैकमात्रसिद्धिरिति भावः । अत्र प्राक्प्रध्वंसात्यन्तान्योन्याभावविकल्पेन ब्रह्मणोऽनित्यत्वं कार्यत्वं, प्रपञ्चस्य तुच्छत्वम्, इष्टसिद्धिश्च; द्वितीयाभावस्य स्वप्रकाशत्वे द्वितीयस्य प्रतियोगिनोऽध्यसायोगश्चेति शतदूषण्यम् । ५. ब्रह्मणो यत्प्रथमं, ब्रह्म प्रति यानि तृतीयादीनि, तानि सर्वाणि ब्रह्मण्यबाधितानि । कुतः? तस्याद्वितीयत्वात् । द्वितीयमात्ररहितत्वादिति । तदुक्तम् — ‘प्रथमादिविधिकाक्षणे’ ति ।

ष्ठन्त्यबाधिताः । किञ्च तत्र बहुव्रीहौ समासे संश्रिते सति ॥
 वृत्त्यर्थस्य नवर्थस्य न पदार्थान्तरान्वयः । सत्या (त्य?) र्थान्तर-
 सम्बन्धे षष्ठी यस्येति युज्यते ॥ द्वितीयवस्तुनास्तित्वं न ब्रह्म न
 विशेषणम् । असत्त्वात्; नह्यसद्ब्रह्म भवेत्, नापि विशेषणम् ॥
 तस्मात्प्रपञ्चसद्भावो नाद्वैतश्रुतिबाधितः । स्वप्रमाणवलात्सिद्धः श्रुत्या
 चाप्यनुमोदितः ॥ (सिद्धान्ते अद्वितीयश्रुत्यर्थः)

(4) तेनाद्वितीयं ब्रह्मेति श्रुतेरर्थोऽयमुच्यते । द्वितीयगणनायोग्यो
 नासीदस्ति भविष्यति ॥ समो वाऽभ्यधिको वाऽस्य यो द्वितीयस्तु
 गण्यते । यतोऽस्य विभवव्यूहकलामात्रमिदं जगत् ॥ द्वितीयवागा-
 स्पदतां प्रतिपद्येत तत् कथम् । यथा चोलनृपैस्सम्राट्द्वितीयोऽद्य (त्र)
 भूतले ॥ इति तत्तुल्यनृपतिनिवारणपरं वचः । न तु तद्वृत्त्यत-
 त्पुत्रकलत्रादिनिषेध (निवार) कम् ॥ तथा सुरासुरनरब्रह्म ब्रह्माण्ड-

१. सर्वनिषेधाभिप्रायेण बहुव्रीहौ दोषमाह ॥ २. वृत्त्यर्थस्य वृत्त्यु-
 पस्थाप्यस्य, नवर्थस्य निषेधस्य द्वितीयाभावरूपस्य । तदुक्तम् — ‘द्वितीय-
 निषेधवत्त्वञ्च ब्रह्मण उपस्थापयन्त्यां वृत्तौ कथं निर्विशेषत्वसिद्धिः’ इति ।
३. प्रकृतवाक्यस्थाग्रशब्द कर्मकाण्ड सृष्टिश्रुत्यादिना । चश्रुत्यर्थापत्तिसमुच्चये ।
४. ‘अस्मत्पक्षे तु वृत्तिद्वयमपि सम्यक् । द्वितीयव्यतिरेकोक्त्या सतस्यादग्र-
 गण्यता । द्वितीयशून्यतोक्त्या च तत्समाननिषेधन’ इति श - दू - । निमि-
 त्तान्तरनिषेधेन ब्रह्मणस्त्वतस्सर्वजगत्सूतित्वबोधकोऽद्वितीयशब्द इति भाष्यार्थ-
 स्य प्रकृतप्रन्थार्थसामरस्यमभिप्रेत्य च ‘कारणपरत्वे च सति अद्वितीयपदस्य
 स्वतन्त्रभेदनिषेधपरत्वे प्राप्ते सति अविभक्तनामरूपताप्रतिपादकेनैकमितिपदेनो-
 पादानत्वस्य सिद्धत्वान्निमित्तान्तरस्य बुद्धिस्थत्वाच्च निमित्तान्तररूपस्वतन्त्रवस्तु-
 निषेधपरमद्वितीयपद’ इति श्रु. प्र. जि. ; एवं शतदूषण्यपि ।
५. अस्यैव राज्ञस्समायां वादिनो विजित्य निजवैष्णवसिद्धान्तस्थापनादेते पर-
 माचार्या गार्हस्थ्ये ‘आल वन्दार्’ इत्यभिनन्दनेनार्धराज्यप्रदानेन संमानिताः ।
६. ‘यथा शरीरजाति गुणवसनभूषणादि पुरुषेऽवस्थिते तत्रैक एव

कोटयः । क्लेशकर्मविपाकाद्यैरस्पृष्टस्याखिलेशितुः ॥ ज्ञानादि
षाड्गुण्यनिधेराचिन्त्यविभवस्य ताः । विष्णोर्विभूतिमहिमसमुद्रद्रप्स-
विप्रुषः ॥ कः खल्वङ्गुलिभङ्गेन समुद्रान् सप्त संख्यया । गणयन्
गणयेदूर्मिफेनबुद्बुदविप्रुषः ॥ यथैक एव सविता न द्वितीयो नभः-
स्थले । इत्युक्त्या न हि सावित्रा निषिध्यन्तेऽत्र रश्मयः ॥ यथा
प्रधानसंख्येयसंख्यायां नैव गण्यते । संख्या पृथक्सती तत्र संख्ये-
यान्यपदार्थवत् ॥ (सिद्धान्ते श्रुत्यन्तरोपष्टम्भः)

(५) तथा —‘ पादोऽस्य विश्वा भूतानि त्रिपादस्यामृतं दिवि’ । इति
ब्रुवञ्ज(ज?)गत्सर्वमित्थम्भावे न्यवेशयत् ॥ तथा —‘ एतावानस्य महिमा
ततो ज्यायस्तरो हि सः’, ‘यत्नान्यन्न विजानाति स भूमा’, ‘उदरम-
न्तरम् ॥ कुरुतेऽस्य भयं व्यक्त’ मित्यादिश्रुतयः पराः । ‘मेरोरि-
वाणुर्यस्येदं ब्रह्माण्डमखिलं जगत्’ ॥ इत्यादिकास्समस्तस्य तदित्थं-
भावतापरैः । ‘वाचारम्भणमात्रं तु जगत्स्थावरजङ्गमम् ॥
विकारजातं; कूटस्थं मूलकारणमेव सत् । अनन्यत् कारणात्कार्यं पाव-
काद्विस्फुलिंगवत् ॥ मृत्तिकालोहर्वाजादिनानादृष्टान्तविस्तरैः’ ।
‘नाशकद्गधुमनलस्त्वृणं मज्जयितुं जलम् ॥ न वायुश्चलितुं शक्तस्त-
च्छक्त्याप्यायनादृते ।’, ‘एकप्रधानविज्ञानाद्विज्ञातमखिलं भवेत् ॥’
इत्यादिवेदवचन-तन्मूलाप्तागमैरपि । ब्रह्मैवात्मनाऽऽत्मलाभोऽयं प्रप-
ञ्चश्चिदचिन्मयः ॥ इति प्रमीयते ब्राह्मी विभूतिर्न निषिध्यते ।

तिष्ठति....इति व्यपदिशन्ती’ति शतदूषणी (३६) । १. ‘अविद्याऽस्मितारागद्वेषा-
भिनिवेशाः क्लेशाः; कर्म पुण्यापुण्यरूपम्, तत्फलं विपाकः, आशयो वासना ।
२. अन्यतया स्थितापीत्यर्थः । अपृथक्सतीतिच्छेदे अपृथक्सिद्धत्वान्न गण्यत
इत्यर्थः । ३. प्रकारतापराः । ४. विशिष्टे विशेष्यतयान्तर्गतत्वात्कारणत्वाच्च
प्राधान्यम् । कारणदशायां चिदचिदीश्वरत्रयसत्त्वेत्येतान्निर्देश ईदृशप्राधा-
न्यात् । अन्यत्तु विशेषणं, कारणतावच्छेदकश्चेति । ५. ब्रह्मरूपेणात्मनाऽन्त-

(प्रपञ्चनिषेधायोगः)

(६) तन्निषेधे समस्तस्य मिथ्यात्वात् लोकवेदयोः ॥ व्यवहारास्तु लुप्येरन् तथा स्याद्ब्रह्मधीरपि । 'व्यावहारिकसत्यत्वान्मृषात्वेऽप्यवि-
रुद्धता ॥ प्रत्यक्षादे' रिति मतं प्रागेव समदूढुषम् । अतश्चोपनिषज्जात-
ब्रह्माद्वैतधिया जगत् ॥ न बाध्यते विभूतित्वाद्ब्रह्मणश्चेत्यवस्थितम् ।

(प्रपञ्चे सत्वासत्त्वसंकरविचारः)

(७) ननु सत्त्वे प्रपञ्चस्य नास्तीति प्रत्ययः कथम् ॥ असत्त्वे वा
कथं तस्मिन्नस्तीति प्रत्ययो भवेत् । सदसत्त्वं तथैकस्य विरुद्धत्वाद-
संभवि ॥ सदसत्प्रत्ययप्राप्तविरुद्धद्वन्द्वसंगमे । तयोरन्यतरार्थस्य
निश्चयाभावहेतुतः ॥ सदसत्त्वं प्रपञ्चस्य जैनास्तु प्रतिजानते ।
सत्त्वप्राप्तिं पुरस्कृत्य नास्तीति प्रत्ययोदयात् ॥ सदा सत्त्वं प्रपञ्चस्य
सांख्यास्तु प्रतिपेदिरे । सदसत्प्रत्ययप्राप्त विरुद्धद्वन्द्वसंकटे ॥ विरो-
धपरिहारार्थं सत्त्वासत्त्वांशभङ्गतः । सदसद्भ्यामनिर्वाच्यं प्रपञ्चं के-
चिदूचिरे ॥ सत्त्वासत्त्वे विभागेन देशकालादिभेदतः । घटादेरिति
मन्वाना व्यवस्थामपरे जगुः ॥ तदेवं वादिसंमर्दात् संशये समुपस्थिते ।
निर्णयः क्रियते तत्र मीमांसकमतेन तु ॥ घटस्वरूपे नास्तित्वमस्तित्वं
यद्यबूबुधत् (न ?) । स्यादेव युगपत्सत्त्वमसत्त्वश्च घटादिषु ॥ इदा-
नीमिदमत्रास्ति नास्तीत्येवंविधा यतः । देशकालदशाभेदादस्तिना-
स्तीति नो धियः ॥ अतो देशादिभेदेन सदसत्त्वं घटादिषु । व्यव-
स्थितं निरस्तत्वा (स्या ?) द्वादस्येह न संभवः ॥ ननु देशादि
संबन्धः सत एवोपपद्यते । न देशकालसंबन्धादसतस्सत्त्वमिष्यते ॥

र्यामिणा । आत्मनस्स्वरूपस्य लाभो यस्येति बहुव्रीहिः । १. एतत्प्रघट्टार्थश्च
शतदूषणं सत्त्वासत्त्वविवेकवाद (६०) तो द्रष्टव्यः । २. अनेन बौद्धमतनिरासः ।
३. मीमांसकास्सिद्धान्तिनश्च । ४. जैनमतं निरस्यति । धिय इति वक्ष्यमाणत्वा-
दत्रापि धियां कर्तृत्वे अबूबुधन्निति बहुवचनं युक्तम् । ५. स्याद्वादस्येति पाठो
युक्ततरः । जैनवादस्येत्यर्थः । ६. साङ्ख्यमतमुत्थापयति ।

संबन्धो ह्याश्रयस्तस्मात्सतस्सत्त्वं सदा भवेत् । असतः कारकैस्सत्त्वं जन्मनेत्यतिदुर्घटम् ॥ आद्यन्तवान् प्रपञ्चोऽतस्सत्कक्ष्यान्तर्निवेक्ष्यते । उक्तञ्च — आदावन्ते च यन्नास्ति नास्ति मध्येऽपि तत्तथा ॥ अतो निश्चितसद्भावस्सदा सन्नभ्युपेयताम् । असतस्सर्वदाऽसत्त्वं जन्ययोगात् खपुष्पवत् ॥ असत्त्वे न विशेषोऽस्ति प्रागत्यन्तासतोरिह ।
२ १

(तत्त्वमसिवाक्यार्थविचारः)

(४) श्वेतकेतुमुपादाय 'तत् त्व' मित्यपि युच्छतम् । षष्ठप्रपाठके तस्य कुतो मुख्यार्थसंभवः ॥ कार्पण्यशोकदुःखार्तश्चेतनस्त्वम्पदोदितः । सर्वज्ञस्सत्यसंकल्पो निःसीमसुखसागरः ॥ तत्पदार्थस्तयोरैक्यं तेजस्तिमिरवत् कथम् ; त्वमर्थस्थे तटस्थे वा [तदर्थस्थे च भेदके] । गुणे तत्त्वं पदश्रत्योरैकार्थ्यं दूरवारितम् ॥ अज्ञत्वसर्ववेदित्वदुःखित्वसुखितादिके ! विशेषणे वा चिद्धातो रथवाऽप्युपलक्षणे ॥ विरुद्धगुणसंक्रान्तेर्भेदस्स्यात् त्वंतदर्थयोः । 'वाच्यैकदेशभङ्गेन चिदेकव्यक्तिनिष्ठता ॥ सोऽयं गौरितिवत् तत्त्वंपदयो' रित्यपेशलम् । देशकालदशाभेदादेकस्मिन्नपि धर्मिणि ॥ विरुद्धद्वन्द्वसंक्रान्तेः सोऽयं गौरिति युज्यते । स्वप्रकाशस्य चिद्धातोर्विरुद्धद्वन्द्वसंगतौ ॥ न व्यवस्थापकं

१. आद्यन्तवत्त्वेनाभिमन्यमानः । १. प्रागसतः कार्यत्वाभिमतस्य, अत्यन्तासतः खपुष्पस्य च । २. अत्रोक्तानां जैनसाङ्ख्याद्वैतिमीमांसकमतानां मध्ये जैननिराकरणपूर्वकसांख्यप्रस्तावमात्रोपलम्भात् सांख्यदूषणाद्वैतिप्रस्तावतदूषणभागो लुप्त इत्यालोच्यते; उत्तरोपलब्धांशेनासङ्गतत्वाच्च । 'सदसद्व्यतिरेकोक्तिः पूर्वमेव पराकृता' इत्युपरितनवाक्यमत्रत्यपराकरणप्रकाराभिप्रायमपि स्यात् । ३. तत्त्वमसिवाक्यादखण्डैकमात्रासिद्धिरिति परोक्तं निरस्यति । ४. मूलभूतं सारभूतं वा वस्तु धातुशब्देन तत्तत्त्वोच्यते, आकाशधातुः, तेजोधातुः, विज्ञानधातुरित्येवम् । ५. उपलक्ष्यैक्ये उपलक्षणद्वयवैयर्थ्यादुपलक्षणवैलक्षण्याच्चोपलक्ष्यधर्मभेद आवश्यक इति विरुद्धगुणत्वमवर्ज्यमिति । ६. तथाच तत्रापि न व्यक्तिमात्रे लक्षणेति । ७. विभिन्नोपाधिमप्यन्तरेण चिति अज्ञत्वसर्वज्ञत्वस्वीकारे विरुद्ध-

किञ्चित् देशकालदशादिके । निर्धूतनिखिलद्वन्द्वस्वप्रकाशे चिदा-
त्मनि ॥ द्वैतानर्थभ्रमाभावाच्छास्त्रं निर्विषयं भवेत् । एतेन सत्य-
कामत्व-जगत्कारणतादयः ॥ मा(योपाधौ) परेऽध्यस्ताः, शोकमोहा-
दयः पुनः । अविद्योपाधिके जीवे विनाशेने (विभागेने ?) ति यन्म-
तम् ॥ क्षुद्रब्रह्मविदामेतन्मतं प्रागेव दूषितम् । चित्स्वरूपे विशिष्टे
वा मायाऽविद्याद्युपाधयः ॥ पूर्वस्मिन् सर्वसांकर्यं परजीवाविभागतः ।
उत्तरस्मिन्नपि तथा विशिष्टमपि चिद्यदि ॥ चित्स्वरूपं हि निर्भेदं
मायाऽविद्याद्युपाधिभिः । विभिन्नमिव विभ्रान्तं विशिष्टञ्च (अभिमन्यते) ॥
तटस्थावस्थिता धर्माः स्वरूपं न स्पृशन्ति किम् । न हि दण्डि (ण्डय ?)
शिरश्छेदादेवदत्तो न हिंसितः ॥ अचिदंशव्यपोहेन चिदेकपरिशे-
षता । अतस्तत्त्वमसीत्यादेरर्थ इत्यप्यसुन्दरम् ॥ अब्रह्मानात्मता-
भावे प्रत्यक्चित् परिशिष्यते । तत्त्वम्पदद्वयं जीवपरतादात्म्यगोचरम् ॥
तन्मुख्यवृत्तितादात्म्यमपि वस्तुद्वयाश्रयम् । भेदाभेदविकल्पस्तु य-

समावेशदोषो दुर्वार इति भावः । १. उपाध्यभावे विरोधपरिहारायोग इति
हेतुना । अस्य यन्मतमित्यत्रान्वयः । २. उपरि परजीवाविभागत इति
दर्शनादत्रापि ' विभागेने ' ति स्यात् । ३. विशिष्टे मायादिसंबन्धवादिनापि वि-
शिष्टान्तर्गते विशेषणे तदयोगात् विशेष्यांशे तदुक्तौ सर्वसांकर्यदोष एवेति ।
४. अतो मायाद्यतिरिक्तं विशेषणमपि दुर्वचमिति । ५. तदुक्तम्, ' नचोप-
लक्षणं सर्वं बहिष्ठमिति नियमः, गोत्वपृथिवीत्वाद्युपलक्षणसास्नादिमत्त्वगन्धवत्त्वा-
देर्बहिष्ठत्वाभावात् ' (श. दू. - ३८) इति । नह्यज्ञत्वादिकमविद्यादिमात्रगतम् ;
तथासति मायाविद्ययोरेव जीवत्वेश्वरत्वापत्तेः । अत इह तटस्थातावादिना उप-
हितस्वरूपगत्वमेव वाच्यमिति । दण्डीत्यत्र दण्डयेति स्यात्, अज्ञत्वादौ अविद्याशब्-
लत्वादेरिव शिरश्छेदे दण्डयतायाः प्रयोजकत्वसंभवात् । ६. मायाविद्योपाधि-
पक्षदूषणं निगमयति ॥ अत इत्यस्य तत्त्वम्पदयोः मायाविद्यावच्छिन्नाचिदाचक-
त्वाभावादित्यर्थकस्यासुन्दरमित्यत्रान्वयः । ७. त्वमर्थ आत्मनि अब्रह्मत्वस्य,
तदर्थं ब्रह्मण्यनात्मत्वस्य चाभावे पदद्वयार्थस्यात्यन्ताभिन्नत्वे केवलचिन्मात्रमर्थस्या-

स्त्वया परिचोदितः ॥ अभेदाभेदिनोऽसत्ये बन्धे सति (?) निरर्थकः । अभेदो भेदमदीं तु (ति) स्वाश्रयाभूतवस्तुनोः ॥ भेदः परस्परानात्म्यं भावानामेवमेतयोः । स्वरूपमभ्युपेत्यैव भेदाभेदविकल्पयोः ॥ (विधानं) तेन वाग्बाधैर्विरोधेन निगृह्यसे । भिन्नाभिन्नत्वसंबन्धसदसत्त्वविकल्पनम् ॥ प्रत्यक्षानुभवापास्तं केवलं कण्ठशेषणम् । नीले नीलमतिर्यादृक् उत्पले नीलधीर्हि सा ॥ नीलमुत्पलमेवेदमिति साक्षाच्चकास्ति नः ! यथा विदितसंयोगसंबन्धेऽप्यक्षगोचरे ॥ भेदाभेदादिदुस्तर्कविकल्पाऽऽधानविभ्रमः । तद्वत् तादात्म्यसंबन्धे श्रुतिप्रत्यक्षमूलके ॥ श्रुतिदण्डेन दुस्तर्कविकल्पभ्रमवारणम् । निर्दोषाऽपौरुषेयी च श्रुतिरत्यर्थमादरात् ॥ असकृत् 'तत् त्व' मित्याह तादात्म्यं ब्रह्मजीवयोः । ब्रह्मानन्दं हृ (न्दह्) दान्तःस्थो मुक्तात्मा सुखमेधते ॥ फले च फलिनोऽभावान्मोक्षस्यापुरुषार्थता । एकशेषे हि चिद्धातोः कस्य मोक्षः फलं भवेत् ॥

(एकस्यास्संविदः प्रपञ्चोपादानत्वेऽनुपपत्तिः)

(8) किञ्च प्रपञ्चरूपेण का नु संविद्विवर्तते । न तावद्वदधीः. तस्यामसत्यामपि दर्शनात् ॥ न हि तस्यामजातायां नष्टायां वाऽखिलं जगत् । नास्तीति शक्यते वक्तुमुक्तौ प्रत्यक्षबाधनात् ॥ नाप्यन्यसं-

त् । तथाच प्रवृत्तिनिमित्तभेदविशिष्टवेषेण वस्तुभेदप्रयुक्तत्वात्तादात्म्यस्य, तदत्र न भवतीति । १. यत्र प्रवृत्तिनिमित्तरूपेण भेदः, विशेष्यरूपेणाभेदश्च, तत् भेदाभेदि, तदन्यस्य, घटः पटः, घटो घट इति च तादात्म्यसंबन्धेऽसति उक्तविकल्पो व्यर्थ इति । सतीत्यत्र 'स तु' इति वा पाठः । २. ब्रह्मसिद्धिकारादिना भेदाभेदयोस्स्वरूपभेदसिद्धान्तमभ्युपेत्यैव तद्विरोधिवचनाग्निग्रहस्थानमित्याह । ३. बाधारूपो विरोधः । बाधादिति पाठो वा । ४. भिन्नयोस्संयोगश्चेत्, विन्ध्यहिमवतोभ्युत्थत् । अभिन्नगश्चेत्, स्वात्मना सहापि घटादेस्स्यादित्येतादृशः । ५. मोक्षेऽपि ब्रह्मभिन्नजीवस्थितेरावश्यकत्वं दर्शयति ॥ अन्तःस्थपदेन नदीसमुद्रजलयोरिव मुक्तब्रह्मणोर्भेदः, त्वम्पदस्य प्रकारभूतजीवविशिष्टपरत्वञ्च दर्शयते । फले फलकाले ।

वित्, तन्नाशेऽप्यन्येषामुपलम्भनात् ॥

(अथ पूर्वपक्षः — तत्र सोपपत्ति संविदेकत्ववचनम्)

(9) ननु संविदभिन्नैका न तस्यामस्ति भेदधीः। घटादयो हि(पि)भिद्यन्ते न तु सा चित् प्रकाशनात् ॥ घटधीः पटसंवित्तिसमये नावभाति चेत् । नैवम्, घटो हि नाभाति सा स्फुरत्येव तु (सु) स्फुटम् ॥ घटव्यावृत्तसंवित्तिरथ न स्फुरतीति चेत् । तद्व्यावृत्ति (त्तः) पदेनापि किं सैवोक्ताऽथवेतरत् ॥ सैव चेत्, भासते, अन्यच्चैत्, न ब्रूमस्तस्य भासनम् । किञ्चास्याः स्वप्रकाशाया नीरूपाया न हि स्वतः॥ ऋते विषयनात्वान्नानात्वावैग्रहभ्रमः । न वस्तु वस्तुधर्मो वा न प्रत्यक्षो न लैङ्गिकः ॥ घटादिवेद्यभेदोऽपि केवलं भ्रमलक्षणः । यदा, तदा तदायत्तो धीभेदावग्रहोदयः ॥ कुतः, कुतस्तरां तस्य परमार्थत्वसंभवः । (संविन्नित्यत्वम्)

(10) किञ्चै स्वयंप्रकाशस्य स्वतो वा परतोऽपि वा। प्रागभावादिसिद्धिस्स्यात् ; स्वतस्तावन्न युज्यते । स्वस्मिन् सति विरुद्धत्वादभावस्यानवस्थितेः । स्वनिमित्तप्रकाशस्य स्वस्याभावेऽप्यसंभवात् ॥ अनन्यगोचरत्वेन चितो न परतोऽपि च ।

(संविन्निर्धर्मकत्वम्)

(11) किञ्च वेद्यस्य भेदादेर्न चिद्धर्मत्वसंभवः । रूपादिवत् अतस्संवि-

फलेनेति पाठे सहयोगे तृतीया । १. प्रापञ्चिकपदार्थानाम् । २. एवं वस्तुभेदेपि वित्तिभेदो नास्तीत्युक्तम् । अथ वस्तुभेदोपि मिथ्येति वित्तिभेदसत्यत्वं दूरापास्तमित्याह ॥ स्वतो नीरूपायाः निराकारायाः । ३. अवग्रहो वैशिष्ट्यमवगाहनं वा । ४. भेदो नाम न वस्तुस्वरूपम् ; वस्तुग्रहणमात्रेण भेदव्यवहाराभावात् । नापि वस्तुधर्मः, तुल्यन्यायेन वस्तुनि धर्मभूतभेदभेदस्यापि धर्मतयाऽनवस्थापत्यादिदोषात् । न प्रत्यक्षः, प्रत्यक्षस्य सन्मात्रग्राहित्वात् । अत एव कुचिदप्यप्रत्यक्षतयाऽगृहीतसंबन्धत्वादलैङ्गिकोपीति । भाष्यादावेतद्विस्तरः । ५. भ्रान्तिसिद्धः । ६. एतद्विवरणमात्मसिद्धौ २९. पुटे । ७. आ. सि. १९-२०.

दद्वितीया स्वयम्प्रभा ॥ अतस्तद्भेदमाश्रित्य यद्विकल्पादिजल्पितम् ।
तदविद्याविलासोऽयमिति ब्रह्मविदो विदुः ॥

(उक्तपूर्वपक्षखण्डनविस्तरः; संविद्भेदसमर्थनम्)

(12) हन्त ! ब्रह्मोपदेशोऽयं श्रद्धधानेषु शोभते । वयमश्रद्धधानास्मो
ये युक्तिं प्रार्थयामहे ॥ प्रतिप्रमातृविषयं परस्परविलक्षणाः । अप-
रोक्षं प्रकाशन्ते सुखदुःखादिवत् धियः ॥ सम्बन्धिव्यंग्यभेदस्य संयो-
गेच्छादिकस्य नः (च) । न हि भेदः स्वतो नास्ति नाप्रत्यक्षश्च सं-
मतः ॥ (नित्यविभुसंविदैक्यपक्षेऽनुपपत्तिः)

(13) यदि सर्वगता नित्या संविदेवा (का?) भ्युपेयते । ततस्सर्व स-
दा भायात्, न वा किञ्चित्कदाचन ॥ तदानीं न हि वेद्यस्य सन्नि-
धीतरकारिता । व्यवस्था घटते विज्ञेः व्योमवद्वैभवाश्रयात् ॥ नापि
कारणभेदेन, नित्यायास्तदभावतः; न च स्वरूपनानात्वात्, तदेकत्वप-
रिग्रहात् ॥ ततश्च बधिरान्धादेशशब्दादिग्रहणं भवेत् । गुरुशिष्या-
दिभेदश्च निर्निमित्तः प्रसज्यते ॥ (संविद्भिन्नसर्वपिलापेन शङ्का तत्खण्डनञ्च)

(14) ननु नस्संविदो भिन्नं सर्वं नाम न किञ्चन । अतस्सर्वं सदा भा-
यादित्यकाण्डेऽनुयुज्यते! इदमारूपाहि भोः किन्तु नीलादिर्न प्रकाशते ।
प्रकाशमानो नीलादिस्संविदो वा न भिद्यते ॥ आदौ प्रतीतिसुभंगो
निर्वाहो लोकवेदयोः । यतः पदपदार्थादि न किञ्चिदवभासते ॥ द्वितीये
संविदोऽद्वैतं व्याह्रन्ते समीहितम् । यद्ययं विविधाकारप्रपञ्चस्संविदा-
त्मकः ॥ साऽपि संवित् तदात्मेति यतो नाना प्रसज्यते ।

१. प्रतीत्यादिकारिकाद्वयं श्रु. प्र. जि. व्याख्यातम् । तत्र नः इत्यत्र चेति पाठः ।
श. दू. संविदद्वैतभङ्ग- (३३) वादादिह प्रायो विंशतेः कारिकाणामर्थो ग्राह्यः ।
२. संबन्धिना आश्रयेणैव संयोगादेस्संयोगाद्यन्तराद्भेदो ज्ञाप्यते । तावता न वि-
श्वसंयोगैक्यम् । एवमिच्छादौ । ३. ननु काचित्संवित् कश्चिदेवार्थं भासयतीति
स्वभावत एव व्यवस्थेत्यत्र, एवं संविद्भेदेऽपसिद्धान्त इत्याह । ४. ' न युज्यत '
इति मुद्रितपाठः । ५. अनुभवानुगुणः । ६. इदं पञ्चिकायामपि (८. प्र)

(अविद्यादेर्भिन्नाभिन्नानिर्वचनीयत्वखण्डनम्)

(15) न चाविद्याविलासत्वाद् भेदाभेदानिरूपणा । सा हि न्यायानलस्पृष्टा जातुषाभरणायते ॥ (तत्र अविद्येत्यत्र नञर्थविचारः)

(16) तथाहि — यद्यविद्येयं विद्याऽभावात्मिकेष्ट्यते । निरुपाख्य स्वभावत्वात्सा न किञ्चिन्नियच्छति ॥ अर्थान्तरमविद्या चेत्, साध्वी भेदानिरूपणा । ‘अर्थानर्थान्तरत्वादिविकल्पोऽस्या न युज्यते । विद्यातोऽर्थान्तरं चासा’विति सुव्याहृतं वचः ॥ अथार्थान्तरभावोऽपि तस्यास्ते भ्रान्तिकल्पितः ॥ हन्तैवं सत्यविद्यैव विद्या स्यात्परमार्थतः । किञ्च शुद्धाऽजडा संवित्, अविद्येयं तु नेहशी ॥ तत् केन हेतुना सेयमन्यैव न निरूप्यते । (अविद्यापदार्थगतविद्यास्वरूपशोधनम्)

(17) अपिचेयमविद्या ते यदभावादिरूपिणी ॥ सा विद्या किञ्चु संवित्तिर्वेद्यं वा वेदिताऽथवा । वेद्यत्वे वेदितृत्वे च नास्यास्ताभ्यां निवर्तनम् ॥ न हि ज्ञानादृतेऽज्ञानमन्यतस्ते निवर्तते । संविदेवेति चेत् ; तस्या ननु भावादसम्भवः ॥ किञ्चेयं तद्विरुद्धा वा, न तस्याः कापि सम्भवः । यतोऽखिलं जगद्व्याप्तं विद्ययैवाद्वितीयया ॥ अभावोऽन्यो विरुद्धो वा संविदोऽपि यदीष्यते । तदानीं संविदद्वैतप्रतिज्ञां दूरतस्त्यज ॥ (अविद्याया आश्रयानुपपत्तिः)

(18) किंचासौ कस्य ? जीवस्य ; को जीवः ? यस्य सेति चेत् । नन्वेवमसमाधानमन्योन्याश्रयणं भवेत् ॥ न ते (नर्ते ?) जीवादविद्या स्यात्, न च जीवस्तया विना । न बीजाङ्कुरतुल्यत्वं जीवोत्पत्तेरयोगतः ॥

ब्रह्मसिद्धिखण्डनावसरे । १. अविद्याया भिन्नाभिन्नानिर्वचनीयतया तद्विलासे नीलादावपि सेति नेत्यर्थः । इदमेवोक्तं (श.दू.) ‘अनिरूपितभेदाभेदाविद्याविलास-दौर्घटयविश्रमेऽस्मदुक्तदूषणाभ्युपगतिमन्तरेणापसर्पणासिद्धेः’ इति । २. अविद्येत्यत्र विद्याशब्दार्थः क इत्यर्थः । ३. अविद्या यन्निवर्त्या सा हि विद्या । न च वेद्यवेदितृभ्यामविद्यानिवृत्तिरिति । प्रत्युत तयोरपि विद्यानिवर्त्यत्वान्न विद्यात्वमिति भावः ।

(जीवाविद्यानिरासानन्तरं ब्रह्माविद्यानिरासः)

(19) ब्रह्मणश्चेत् — न- सर्वज्ञं कथं तत् बम्भमीति ते । अविद्याकृतदे-
हात्मप्रत्ययार्थीनता न ते ॥ ब्रह्मसर्वज्ञभावस्य, तत्स्वाभाविकताश्रुतेः ।
भेदावभासगर्भत्वादथ सर्वज्ञता मृषा ॥ तत् एवामृषा कस्मान्न स्या-
च्छब्दान्तरादिवत् । यथा शब्दान्तराभ्याससंख्याद्याः शास्त्रभेदकाः ॥
भेदावभासगर्भाश्च यथार्थाः, तादृशी न किम् । सर्वज्ञे नित्यमुक्तेऽपि
यद्यज्ञानस्य संभवः ॥ तेजसीव तमस्तस्मान्न निर्वर्तेत केनचित् । स-
र्वज्ञत्वादिवचनप्रामाण्यं व्यवहारिकम् ॥ तात्त्विकं तु प्रमाणत्वमद्वैत-
वचसामिति । नियामकं न पश्यामो निर्वन्धात्तावकाहते ॥ अश्रय-
प्रतियोगित्वे परस्परविरोधिनी । कथं वैकरसं ब्रह्म सदिति प्रतिपद्यते ॥
प्रत्यक्त्वेनाश्रयो ब्रह्मरूपेण प्रतियोगि चेत् । रूपभेदः कुतस्त्योऽयम् ; यद्य-
विद्याप्रसादजः ॥ ननु सापि तदायत्तेत्यन्योन्याश्रयणं पुनः ।

(अविद्याया वस्तुत्वम्)

(20) अवस्तुत्वादविद्यायाः (नैतत् तदूषणं यदि) ॥ वस्तुनो दूषण-

१. 'किञ्चासौ कस्ये' ति प्रश्ने ब्रह्मण इति समाधिमनूय निरस्यति ॥
अविद्येति किं ज्ञानसंसर्गाभावादिरुच्यते, उत ज्ञानान्योन्याभावः ? आद्ये
आह सर्वज्ञमित्यादि । अन्ये वक्ष्यति आश्रय प्रतियोगित्वे इति । तदुक्तं शत-
द्. १९. 'नापि ज्ञानान्योन्याभावः, ज्ञानान्तरानभ्युपगमात्, स्वप्रतियोगिकभे-
दायोगाच्चे' ति । २. सर्वज्ञत्वं मिथ्या अयथार्थं भेदावगाहिवादिति ।
३. कर्मभेदकप्रमाणानि षट् पू. मी. द्वितीयाध्याये कथितानि । ददाति, जुहोती-
त्यादौ शब्दान्तरम् ; समिधो यजति, तनूनपातं यजतीत्यम्यासः ; तिस्र आहुती
जुहोतीति संख्या ; अथैष ज्योतिरथैष विश्वज्योतिरिति संज्ञा ; वाजिभ्यो
वाजिनमिति वैश्वदेव्यामिक्षेत्युक्तादन्यो गुणः ; मासमग्निहोत्रं जुह्वतीति नि-
त्याग्निहोत्रतः प्रकरणान्तरमिति । एषां कर्मभेदकानां शास्त्रभेदकत्वपक्षानुसारेण
शास्त्रभेदका इत्युक्तम् । तदुक्तम् श्रु. प्र. जि. 'शास्त्रभेदः कर्मभेदो वे'ति । ४. वि-
द्याभेदरूपाविद्याश्रयत्वं प्रत्यक्त्वेन रूपेण ; विद्यारूपस्य तस्य प्रतियोगित्वं ब्रह्मत्वे-
नेति । पुनः जीवाविद्यापक्ष इव ।

त्वेन त्वया केदन्निरीक्षितम् । ससा उ (स्वसाध्यसिद्धव) त्कारा-
दोषोऽन्योन्यसमाश्रयः॥ न वस्तुत्वात् ; अवस्तुत्वादित्यतो नेदमत्तरम्॥

(अवस्तुत्वासिद्धिवचनम्)

(21) किञ्चाविद्या न चेत् (वस्तु व्यवहारः कुतस्त्वयम्) ॥ (नचैष
व्योम—(नचावस्तु ख -) पुष्पादि व्यवहारवदिष्य (दीक्ष्य) ते । ‘ना-
प्यवस्तिवति चो (किस्ते वस्तुतां तत्र साधयेत्) ॥ (निषिध्यते) सम-
स्तेन नञा वस्तिवति चेत् (न तत्) । समस्तेन नञा वस्तु प्रथमं य-
न्निषिध्यते ॥ प्रतिप्रसूते (तं ?) व्यस्तेन पुनस्तदिति वस्तुता ! अ-
तो न वस्तुना ॥ न कश्चकास्तीति विवक्षि-
र्या (वा) स्म जातुचित् । (अतो ‘न वस्तु नावस्तु याऽविद्या तद्वले सति ॥
भेदो न कश्चकास्ती’ति विवक्षीर्मा स्म जातुचित् ।)

(अविद्याया जीवस्य चैकत्वनानात्वविकल्पः)

(22) किञ्च प्रपञ्चनिर्वाहजननी येयमाश्रिता ॥ अविद्या सा
किमेकैव नैका वा तदिदं वद । तदाश्रयश्च संसारी तथैको नैक एव वा॥

(अविद्यैकत्वदूषणम्)

(23) सा चेदेका, ततस्सैका शुकस्य ब्रह्मविद्यया । पूर्वमेव निरस्तेति

१. तथाचैषां दोषाणां दोषता कुत्रापि न स्यात् । सर्वमिध्यात्ववादिना चाव-
स्तुन्येवैषां दोषत्वमेष्टव्यमिति । २. अन्योन्याश्रयदोषो हि स्वस्य स्वसाध्यापे-
क्षसिद्धिवप्रयुक्तः, न तु वस्तुत्वप्रयुक्तः । अतः अवस्तुत्वादितिदं नोत्तरमिति ।
३. सदसदनिर्वचनीयवादिना, ‘अविद्या न वस्तु नाप्यवस्तु’ इत्युच्यते । तत्र न
वस्तु इत्यंशमत्र दूषयति अवस्तुत्वादिति हेतुरसिद्ध इति बोधनाय ! इदमेव
स्थापयति नाप्यवस्तिवत्यंशशोधनेनोपरितनकारिकाभ्याम् । खपुष्पादिव्यव-
हारो हि वस्तुशून्यः केवलं शब्दज्ञानानुपाती । नचैष लोकव्यवहारस्तादृशः ।
अन्यथाऽवस्तुनि प्रपञ्च इव खपुष्पादावप्येवं विचित्रव्यवहारप्रसङ्गादिति । द्विती-
यरीत्या पाठवल्सौ तु खपुष्पादीति पृथक्पदम् । तदा व्यवहारवत् व्यवहाराविशि-
ष्टम् । तथाचार्थक्रियाकारित्वाद्वस्तुत्वमेवेति । ४. तत्प्रतिप्रसवो नाम तन्निषेध

व्यर्थस्ते मुक्तये श्रमः॥ (शुकादिमुक्तिमिथ्यात्वेन एकाविद्यापक्षसमर्थनम्)
 (24) स्यान्मतम् नैव ते सन्ति वामदेवशुकादयः । यद्विद्यया निरस्त-
 त्वान्नाद्याविद्येति चोद्यते ॥ मुक्तामुक्तादिभेदो हि कल्पितो मदवि-
 द्यया । दृश्यत्वान्मामकस्वप्नदृश्यभेदप्रपञ्चवत् ॥ यत् पुनर्ब्रह्मविद्या-
 तस्तेषां मुक्तिरभूदिति । वाक्यं तत् स्वाभ्युक्त्युक्तियुक्ताप्रत्यूहता (यु-
 क्त्या प्रत्यूहता ?) मिति ॥ (तत्खण्डनम्)

(25) नन्वीदृशानुमानेन स्वाविद्यापरिकल्पितम् । प्रपञ्चं साधयत्य-
 न्यः कथं प्रत्युच्यते त्वया ॥ त्वदविद्यानिमित्तत्वे यो हेतुस्ते विव-
 क्षितः । स एव हेतुस्तस्यापि भवेत् सर्वज्ञोऽसिद्धिवत् ॥ इत्यन्योन्यवि-
 रुद्धोक्तिव्याहते भवतां मते । मुखमस्तीति यत्किञ्चित् प्रलपन्निव ल-
 क्ष्यसे । यथा च स्वाभ्युक्त्युक्तिसदृशी तद्विमुक्तिगीः ॥ तथैव भवतो-
 ऽपीति व्यर्थो मोक्षाय ते श्रमः । यथा तेषामभूतैव पुरस्तादात्मविद्य-
 या ॥ मुक्तिर्भूतोच्यते, तद्वत् परस्तादात्मविद्यया । अभाविन्येव सा
 मिथ्या भाविनीत्यपदिश्यताम् ॥ सन्ति च स्वप्नदृष्टानि दृष्टान्तवच-
 नानि ते । ननु नेदमनिष्टं मे यत् मुक्तिर्न भविष्यति ॥ आत्मनो नि-
 त्यमुक्तत्वान्नित्यसिद्धैव सा यतः । तदिदं शान्तिकर्मादौ वेतालावाहनं
 भवेत् ॥ येनैवं सुतरां व्यर्थो ब्रह्मविद्यार्जनश्रमः ।

(नित्यसिद्धमुक्त्यभिव्यक्तये यत्न इति शंका)

(26) अविद्याप्रतिबद्धत्वादथ सा नित्यसत्यपि ॥ असतीवेति त-
 द्भक्तिर्विद्याफलमुपेयते । हस्तस्थमेव हेमादि विस्मृतं मृग्यते यथा ॥
 यथा तदेव हस्तस्थमवगम्योपशाम्यति । तथैव नित्यमुक्तात्मस्वरूपा-

निषेधः । १. येषां वामदेवादीनां विद्यया । २. प्रत्यूहताम् बाध्यताम् ।
 ३. सर्वज्ञोऽस्तीति वादिनस्सार्वश्यापादने सर्वज्ञो नास्तीति तन्निषेद्धुरपि तदज्ञा-
 नावश्यकतया सार्वश्यापत्तिः, तत्रेवेत्यर्थः । यद्वा ' सुगतो यदि सर्वज्ञः कपिलो
 नेति का प्रमा । तावुमौ यदि सर्वज्ञौ मतिभेदः कथं तयो'रितिरीत्या एकमते सर्वज्ञ-
 सिद्धावन्यमतेपि सर्वज्ञान्तरमिद्धिः ; तत्रेवेत्यर्थः । ४. एवंसति, मुक्तेर्भूतत्वस्येव

नवबोधतः ॥ संसारिणस्तथाभावो व्यज्यते ब्रह्मविद्यया ।

(अभिव्यक्तिं विकल्प्य तत्परिहारः)

(27) इन्तं केयमभिव्यक्तिर्या विद्याफलमिष्यते ॥ स्वप्रकाशस्य चिद्धातोऽर्या स्वरूपपदे स्थिता । संवित् , किं सैव, किंवाऽहं ब्रह्मास्मीतीति' कीदृशी ॥ यदि स्वरूपसंवित् सा, नित्यैवेति न तत्फलम् । अथ ब्रह्माहमस्मीति संवित्चिर्व्यक्तिरिष्यते ॥ ननु ते ब्रह्मविद्या सा सैव तस्याः फलं कथम् । किञ्च सा तत्त्वमस्यादिवाक्यजन्या भवन्मते ॥ उत्पत्तिमत्यनित्येति मुक्तस्यापि भयं भवेत् ।

(अविद्यायाः ब्रह्मधीप्रतिबन्धकत्वायोगः)

(28) अपिच व्यवहारज्ञाः सति पुष्कलकारणे ॥ कार्यं न जायते येन तमाहुः प्रतिबन्धकम् । इह किं तत्, यत् उत्पत्तुमुपक्रान्तं स्वहेतुतः ॥ अविद्याप्रतिबद्धत्वादुत्पत्तिं न प्रपद्यते । न मुक्तिः नित्यसिद्धत्वात् ; न ब्रह्मास्मीति धीरपि ॥ न हि ब्रह्माहमस्मीति संवित्पुष्कलकारणम् । संसारिणस्तदास्तीति कथं सा प्रतिबध्यते ॥ यतस्सा कारणाभावादिदानीं नोपजायते । न पुनः प्रतिबद्धत्वात् ; अस्थाने तेन तद्वचः ॥ (जीवैकत्वपक्षस्य पुनर्विशिष्य दूषणम्)

(29) किंचैको जीव इत्येतत् वस्तुस्थित्या न युज्यते ; अविद्या — तत्समाश्लेष-जीवत्वादि मृषा हि ते ॥ प्रातिभासिकमेकत्वं प्रतिभासपराहतम् । यतो नः प्रतिभासन्ते संसरन्तस्सहस्रशः ॥ आसंसारसमुच्छेदं व्यवहाराश्च तत्कृताः । अबाधिताः प्रतीयन्ते स्वप्नवृत्त (चान्त्) विलक्षणाः ॥ तेन यौक्तिकमेकत्वमपि युक्तिपराहतम् । प्रवृ-

भविष्यत्त्वस्याप्यभावे । १. इति पक्षद्वये किंरूपेयमभिव्यक्तिरिति । २. अहं ब्रह्मास्मीति संविदो यत् पुष्कलं कारणं, तत् अदौ नास्तीति । ३. किञ्चेत्यादयः कारिका उपदशाश्चतदूषण्या (६१) मर्थतोऽनूदिताः । ४. अबाधितप्रतीतिगोचरत्वात्मकस्वाप्नवैधर्म्यरूपयुक्तिसत्त्वेन । ५. विवादाध्यासितं चेतनजातमहं चेतनत्वात्, सर्वाणि शरीराणि मयैवात्मवन्ति शरीरत्वादित्यादियुक्तिकल्पितम् ।

त्तिभेदानुमिता विरुद्धमिति वृत्तयः ॥ तत्तत्स्वात्मवत् अन्येपि देहि-
नोऽशक्यनिहवाः । यथाऽनुमेयाद्वह्यादेरनुमाना (?) विलक्षणाः ॥
प्रत्यक्षं (?) ते तथाऽन्येभ्यो जीवेभ्यो न पृथक् कथम् । नचेच्छेषाविशे-
षेण परो बोद्धाऽनुमीयते ॥ व्यवहारोऽवलुप्येत सर्वो लौकिकवैदिकः ।
नचौपाधिकभेदेन मेयमातृविभागधीः ॥ स्वशरीरेऽपि तत्प्राप्तेः शिरः-
पाण्यादिभेदतः । त (य?) था तत्र शिरःपाणिपादादौ वेदनोदये ॥
अनुसंधानमेकत्वे, तथा सर्वत्र ते भवेत् । प्रायणान्न (न्ना) रकटेशात्
प्रसूतिव्यसनौदपि ॥ चिरातिवृत्ताः प्रागजन्मभोगा न स्मृतिगोचराः ।
युगपज्जायमानेषु (मिथो ह्यस्मरणास्थितः) ॥ आश्रयासङ्करः, तत्र कथ-
मैकार्थ्यविभ्रमः । (अविद्याजीवनेकत्वपक्षस्यापि दूषणम्)

(30) न च प्रातिस्विकाविद्याकल्पितस्वस्वदृश्यकैः ॥ जीवैरनेकै
रप्येषा लोकयात्रोपपद्यते । परवार्तानभिज्ञास्ते स्वस्वस्वमैकदर्शिनः ॥
कथं प्रवर्तयेयुस्तां सङ्गाद्येकनिबन्धनाम् ।

१. अनुमिताः देहिनः । २. अनुमेयस्य स्वाभिन्नत्वेऽनुमानवैयर्थ्यश्च,
प्रत्यक्षसिद्धत्वात् । न च तेषां परोक्षत्वान्मिथोभेदप्रत्यक्षायोगः । तेषु
परोक्षेषु स्वभेदप्रत्यक्षायोगेऽपि स्वस्मिन् प्रत्यक्षे तद्वेदप्रत्यक्षसंभवादित्याश-
येनाऽऽह यथेति । अनुमानाः इतिच्छेदः । महानसादिगतव-
ह्निव्यक्तीनां व्याप्तिग्रहोपयोगितया तद्विषयतया चानुमानत्वञ्च । अन्व-
यार्थश्चैवम् — अनुमेयपर्वतवह्न्यादिविलक्षणा अनुमापकवह्न्यादयो यथा,
तथा अन्येभ्यो जीवेभ्यः पृथक् त्वत्स्वरूपं ते न प्रत्यक्षं किमिति ।
' प्रत्यक्षस्ते ' इति पाठान्तरे त्वत्स्वरूपमिति स्थाने त्वदात्म्यव्याहारः । विल-
क्षणा इति बहुवचनं भूयोदर्शनस्य व्याप्तिप्राहकस्य संभावितत्वाभिप्रायेण । अतः
' यथाऽनुमेयाद्वह्न्यादेरनुमात्रा विलक्षणाः । प्रत्यक्ष्यन्ते तथे ' ति पाठोपम्यह्यते ।
३. अन्येप्यस्मरणहेतवो मूलभावप्रकाशिकायां दर्शिताः । ४. वस्वेकत्वभ्रमः ।
५. मिथस्समागमादिसत्त्व एव साध्याम् ।

(संविदस्सधर्मकत्वादप्यद्वितीयत्वायोगः)

(31) किंच स्वयंप्रकाशत्वविभुत्वैकत्वनित्यताः ॥ त्वदभ्युपेता बाधेरन् संविदस्तेऽद्वितीयताम् । संविदेव न ते धर्माः सिद्धाथामपि संविदि ॥ विवाददर्शनात्तेषु; तद्रूपानां च भेदतः । न च ते भ्रान्तिसिद्धास्ते येनाद्वैताविरोधिनः ॥ तत्त्वाऽऽवेदकवेदान्तवाक्यसिद्धा हि ते गुणाः । आनन्दस्वप्रकाशत्वनित्यत्वमहिमाद्यथ ॥ ब्रह्मस्वरूपमेवेष्टम्, तत्रापीदं विविच्यताम् । ब्रह्मेति यावन्निर्दिष्टं तन्मात्रं किं सुखादयः ॥ अथवा तस्य ते, यद्वा त एव ब्रह्मसंज्ञिनः । आद्ये तत्तत्पदान्नानवैयर्थ्यं वेदलोकयोः ॥ पूर्वोक्तनीत्या भेदश्च; जगज्जन्मादिकारणम् । अभ्युपेत्यैव हि ब्रह्म विवादास्तेषु वादिनाम् ॥ द्वितीये सैवैतैरेव ब्रह्मणस्सद्वितीयता । तृतीये ब्रह्म भिद्येत तन्मात्रत्वात् पदेपदे ॥ तत्समूहोऽथवा ब्रह्म तरुवृन्दं विनाश (वनादि?) वत् । प्रकृष्य प्रकाशश्च भिन्नावेवार्क (?) वर्तिनौ ॥ तेन न क्वापि वाक्यार्थो विभागोऽस्ति निदर्शनम् । (स्वयम्प्रकाशत्वादेर्व्यावृत्तिरूपत्वेऽपि दोषः)

(32) जाड्यदुःखाद्यपोहेन यद्येकत्वं वर्तिता ॥ ज्ञानानन्दादिशब्दानां न सत्सद्वितीयता ॥ अपोहाः किं न सन्त्येव सन्तो वा नोभयेऽपि वा । सत्त्वं सत्सद्वितीयः स्याज्जडाद्यामकतेतरे (सत्त्वे सत्

१. एवं संविदद्वैतखण्डनसिद्धान्तमारभ्य नीलादेस्संविद्वेदाभेदविचारं प्रस्तुत्य तदु-
निरूपत्ववर्णनार्थप्रसक्ताविद्यादूषणेऽवतीर्य तत्स्वरूप-तदाश्रय-तदवस्तुत्व-तद्गतप्र-
तिबन्धकत्व-तदेकत्वनानात्व- तदाश्रयजीवैकत्वनानात्वानामनुपपन्नतां प्रदर्श्य सं-
प्रति परामिततधर्मवशादपि संविदो नाद्वितीयत्वमित्याह । २. ते धर्मास्संविद्रूपा
एव न भवन्ति । ३. हेत्वन्तरमाह ॥ नित्यत्वविभुत्वादेर्मिथोभिन्नत्वाच्चेत्यर्थः ।
४. महत्त्वं विभुत्वम् । ५. पूर्वोक्तैव । ६. ' सत्यादिवाक्यमखण्डार्थपरं समा-
नाधिकरणवाक्यत्वात् प्रकृष्टप्रकाशश्चन्द्र इति वाक्यव'दिति शतदूषणायाम् (३८-
१५८ पु.) । ७. निर्भाग इति पाठो वा, विभागो विगतभाग इत्यर्थो वा,
अविभाग इतिच्छेदो वा । अखण्ड इति यावत् । ८. ज्ञानादिशब्दानां व्या-

सद्वितीयं स्यात् जडाद्यात्म कृतेतरे?) ॥ सदसद्व्यतिरेकोक्तिः पूर्वमेव पराकृता । तथात्वे च घटादिभ्यो ब्रह्मापि न विशिष्यते ॥ किञ्चापोह्यजडत्वादिविरुद्धार्थासमर्पणे । नैव तत्तदपोह्येत तदेकार्थैः पदैरिव ॥ प्रतियोगिनि दृश्ये तु या भावान्तरमात्रधीः । सैवाभाव इतीहापि सद्भिस्ते सद्वितीयता ॥ (प्रपञ्चस्थापि सदसद्व्यतिरेकित्वायोगः) (33) भूतभौतिकभेदानां सदसद्व्यतिरेकिता । कुतोऽवसीयते ? किञ्चु प्रत्यक्षादेरुतागमात् ॥ प्रत्यक्षादीनि मानानि स्वस्वमर्थं यथायथम् । व्यवच्छिन्दन्ति जायन्त इति यावत् स्वसाक्षिकम् ॥ यथाऽग्रतः स्थिते नीले, नीलिमान्यकथा न, धीः । एकाकारा; न हि तथा स्फटिके धवले मतिः ॥ क्षीरे मधुरधीर्यादृक् नैवं (वं?) नि (शि)

वृत्तिपरत्वपक्षं शङ्कते जाड्येति; परिहरति अपोहा इति । १. कृतस्समाहितः पक्ष इतरो यस्मात्तस्मिन् असत्त्वपक्ष इत्यर्थः । बहुव्रीहित्वादितरपदमसर्वनाम । गतेतरे इति वा अन्यो वा कश्चित् पाठस्यात् । २. वक्ष्यति च, 'घटवत्सदसत्त्वाभ्यामनिर्वाच्य' (१४१-पु.) मिति । ३. अपोहस्य जडत्वादेर्विरुद्धभावरूपाभेधने । 'लब्धरूपे क्वचित्किञ्चित्तादृगेव निषिध्यते' (ब्र. सि.) इति त्वयैव किञ्चिद्रूपविशिष्टतया प्रतिपन्न एव किञ्चिद्रूपविशिष्टस्यैव व्यावृत्तिर्बोधयितुं शक्येत्युक्तत्वादिति भावः । ४. धर्मिमात्रार्थकैः, यद्वा निषेधमात्रार्थकैः । न खल्वनुयोगिप्रतियोगिरूपद्वयाभावे निषेधक्येति भावः । ५. यदि घटस्यात् सोपि दृश्येत, योग्यत्वात् । अतो दृश्ये घटे यत् भूतलमात्रविषयं ज्ञानं तत् 'घटोऽत्र भूतले नास्ती'ति व्यवहारकारणम् । अतो नाभावरूपं किञ्चित्प्रमेयमिति (शा. दी. १-१-५) मतानुसारेणेदम् । इतीहापि इत्यस्मिन् पक्षेपि । यदि 'केवलब्रह्मज्ञानमेवापोहः, नान्य इति' पूर्वपक्षी मन्येत, तदापि ज्ञानरूपैरेवापोहैस्सद्वितीयत्वमवर्जनीयमिति । अपीत्यनेन वस्तुतो ब्रह्मरूपधर्मिज्ञानमात्रेण जडाद्याशङ्काऽनेवृत्त्या भावरूपत्वेष्यपोहस्य ब्रह्मगतकिञ्चिद्वर्मात्मकत्वमेवेति सूच्यते । ६. नील इत्येकाकारैव नीले धीः; न तु नीलिमान्यस्य कथापि । ७. कषायधीर्नैवं मधुरविषयिणी ।

म्बकषायधीः । व्यवहाराश्च नियतास्सर्वे लौकिकवैदिकाः ॥ सत्यं प्रती-
तिरस्ति; अस्या मूलं नास्तीति चेत् - न तत् । सा चेदस्ति तथा मूलं
कल्प्यतां कार्यभूतया ॥ क्लृप्तञ्चेन्द्रियलिङ्गादि तद्भावानुविधानतः ।

(प्रत्यक्षस्य व्यवच्छेदकत्वायोगखण्डनम्)

(34) यौगपद्यक्रमायोगाद्व्यवच्छेदविधानयोः ॥ ऐक्यायोगाच्च भेदो
न प्रत्यक्ष इति यो भ्रमः । भेदेतरेतराभावविवेका (धीवेगा) -
ग्रहणेन सः ॥ स्वरूपमेव भावानां प्रत्यक्षेण परिस्फुरत् । भेदव्याहार-
हेतुस्स्यात् प्रतियोगिव्यपेक्षया ॥ यथा तन्मात्रधीर्नानास्तिव्याहारसा-
धनी । ह्रस्वदीर्घत्वभेदा वा यदै (थै ?) कत्र षडङ्गुले ॥ एवं व्यव-
स्थितानेकप्रकाराकारवत्तया । प्रत्यक्षस्य प्रपञ्चस्य तै (स ?) ज्ञावो-
ऽशक्यनिहवः ॥ आगमः कार्यनिष्ठत्वादीदृशेऽर्थे न तु प्रमा । प्रा-
माण्येऽप्यन्वयायोग्यपदार्थत्वान्न बोधकः ॥ नासत् प्रतीतेः, बाधाच्च
न सदित्यपि यन्न तत् । प्रतीतेरेव सत् किन्न, बाधान्नासत् कुतो
जगत् ॥ तस्मादविद्ययैवेयमविद्या भवताऽऽश्रिता ।

(मिथ्यात्वमिथ्यात्वविचारेण जगत्सत्यत्वस्थापनम्)

(35) किञ्च भेदप्रपञ्चस्य धर्मो मिथ्यात्वलक्षणः ॥ मिथ्या वा
परमार्थो वा नाद्यः कल्पोऽयमञ्जसा । *तन्मिथ्यात्वे प्रपञ्चस्य सत्यत्वं
दुरपह्वम् ॥ पारमार्थ्येऽपि तेनैव तदाद्वैतं विहन्यते । सर्वाण्येव प्रमा-

१. प्रतीतिनियममुक्त्वा व्यवहारनियममाह । २. व्यवच्छिन्दन्ति जा-
यन्त इत्युक्तमयुक्तमिथ्याक्षेपं निरसितुमनुवदति । अयमर्थो ब्रह्मसिद्धौ (२, १७)
' आहुर्विधातु प्रत्यक्षं न निषेद्ध विपश्चितः ' इत्यादौ द्रष्टव्यः । अनेन च न
वस्तु वस्तुधर्मोवे (१३०) त्युक्तं निरस्तं भवति । विधानं स्वरूपग्रहः, व्यवच्छेदो
भेदग्रह इति त. टी. । विधानकार्यत्वाद्व्यवच्छेदस्य न यौगपद्यम् । क्षणिकत्वात्प्रत्य-
क्षस्य न क्रमेण स्वरूपभेदग्राहित्वे । ३. (?) तद्भावाः तादृशकारवत्त्वम् । ४. प्रत्यक्षं
विचारितम् । आगमात्सदसद्व्यतिरेकसिद्धिमपास्यति । ५. अनुमानस्यासाधकत्व-
माह । ६. ब्रह्मातिरिक्तपरमार्थमिथ्यात्वसत्त्वेनैव ! ७. न तु मिथ्यात्वप्रमाणमात्रं
ब्रह्मप्रमाणमात्रं वा । * अत्रान्यादृशः कारिकापाठक्रमो मुद्रितग्रन्थस्थोऽशुद्धः ।

णानि स्वस्वमर्थं यथोदितम् ॥ असतोऽर्थान्तरेभ्यश्च व्यवच्छिन्दन्ति भान्ति नः । तथाहीह घटोऽस्तीति येयं धीरुपजायते ॥ सा तदा तस्य नाभावं पटत्वं वाऽनुमन्यते । नन्वस्तीति यदुक्तं किं तन्मात्रं घट इत्यपि ॥ अर्थान्तरं वा तन्मात्रे सदद्वैतं प्रसज्यते । अर्थान्तरत्वे सिद्धं तेत् सदसद्भ्यां विलक्षणम् ॥ यद्येवम्, अस्ति ब्रह्मेति ब्रह्मौपनिषदं मतम् । घटवत् सदसत्त्वाभ्यामनिर्वाच्यं तत्राऽऽपतेत् ॥ आनन्दसत्यज्ञानादिनिर्देशैरेव वैदिकैः । ब्रह्मणोऽप्यतथाभावस्त्वयैवैवं समर्थितः ॥ सदसद्व्यतिरेकोक्तिः प्रपञ्चस्य च हीयते । यद्यथा किञ्चिदुच्येत तत् सर्वस्य तथा भवेत् ॥ तस्मात् अस्तीति संवित्तिर्जायमाना घटादिषु । तत्तत्पदार्थसंस्थानपारमार्थ्यावबोधिनी ॥ सजातीयविजातीयव्यवच्छेद निबन्धनैः । स्वैस्स्वैर्व्यवस्थितै रूपैः पदार्थानां तु या स्थितिः ॥ सा सत्ता; न स्वतन्त्राऽन्या; तत्राद्वैतकथा कथम् । न च नानाविधाकारप्रतीतिश्चक्यनिह्वा ॥

(धर्मनिषेधेपि सधर्मकतया सद्वितीयत्वम्)

(36) न वेद्यं वित्तिधर्मस्स्यादिति यत् प्रागुदीरितम् । तेनापि साधितं किञ्चित् संविदोऽस्ति न वा त्वथा ॥ अस्ति चेत् पक्षपातः(वर्धः)स्यात्

१. घटोस्तीत्यत्र घटशब्दवाच्यमस्तिशब्दवाच्यसन्मात्रब्रह्मणोऽनन्यदन्यद्वा । आद्ये पटोस्तीत्यादावप्येवमिति सदेकतत्त्वसिद्धिः । २. घट इत्येतत् । ३. समानाधिकरणास्तपदार्थाद्वटपदाद्यर्थस्य भिन्नत्वे । ४. आनन्दो ब्रह्मेत्यादौरानन्दादिभिन्नता । ५. सदसद्व्यतिरिक्तः प्रपञ्च इति प्रयोगे तद्वेदस्यैव प्रपञ्चे सिद्धेः । ६. ननु तर्हि समानाधिकरणस्थलेऽभेदस्यैव बोध्यत्वात् कथं सदद्वैतासिद्धिरित्यत्र — अस्तीति न ब्रह्मोच्यते, किन्तु घटादिपरतन्त्रो धर्म इति वदन्निगमयति । ७. एवं प्रत्यक्षादिप्रतीतिर्विधायकत्ववत् व्यवच्छेदकत्वस्यापि संभवात्, सत्त्वेन प्रतीतेषु सदसद्व्यतिरेकित्वायोगाच्चापोहानामपि सदसद्व्यतिरेकित्वायोगात् सर्वथा स्वयंप्रकाशत्वादिभिस्सद्वितीयत्वमित्युक्त्वा प्रकारान्तरेणापि तदाह । ८. पक्षपात इति श्रु. प्र. पाठः । निर्धर्मकत्वस्येवान्येषामपि धर्माणां

न चेत्ते विफलः श्रमः । अतः स्वरसविस्पष्टदृष्टभेदास्तु संविदः ॥
यथास्था (रथा) दिभिर्वा (र्वा) ह्येनैक्यं याति (यथाव (वत्)
स्थायिभिर्वाह्येनैक्यं यान्ति ?) घटादिभिः ।

सहोपलम्भनियमो न खल्वेकैकसंविदा ॥

न चेदस्ति ससामान्यं सर्वं संवेदनास्पदम् ।

(सहोपलम्भनियमेन ग्राह्यग्राहकापलापः)

(37) सहोपलम्भनियमान्नान्योऽर्थस्संविदो भवेत् ॥ यदेतदपराधीन-
स्वप्रकाशं तदेव हि । स्वयंप्रकाश (?) ताश्चब्दमिति वृद्धाः प्रचक्षते ॥
यस्मिन्नभासमाने हि यो नामार्थो न भासते ! नासावर्थान्तरस्त (रं तः)
स्मान्मिथ्येन्दुरिव चन्द्रतः ॥ अभासमाने विज्ञाने न चार्थमार्थावभा-
सनम् । इति संविद्विवर्तत्वं प्रपञ्चः स्फुटमञ्चति ॥

(तत्खण्डनम्)

(38) मैवं (मा नमैवं ?) परिभवः; प्रत्यक्षेण बलीयसा । संरक्ष्य-
माणभेदास्ते नानुमानानुवर्तिनः ।। तथाहीदमहं वेद्मीत्यन्योन्याना-

प्रमाणसिद्धत्वे तदेकमात्रस्वीकारे पक्षापात इति । पक्षबाध इति पाठे अद्वितीयत्व-
सिद्धान्तभङ्ग इत्यर्थः । १. यथावस्थितैः । बाह्यैरित्यनेन आन्तरसंविद्वैलक्षण्यं
दर्श्यते । अत्र भीमांसाकृतानिरालम्बनवाददूषणसरणिरभिप्रेता । अत एव सम-
न्तरमेतदसहमानस्य सहोपलम्भनियमावलम्बनेन पुनरुत्थानम् । २. 'सहो-
पलम्भनियम' इति, 'नचे' दिति चार्धद्वयं विनैव क्वचित्तालकोशे पाठः !
अस्य च सहोपलम्भपक्षदूषणपरत्वात्, उपर्येव पूर्वपक्षप्रस्तावात्, ततः पश्चा-
द्यत्र क्वापि तत्खण्डनग्रन्थमध्ये निवेशः स्वरसः । नचेदित्यस्य, 'माभूदिति चेत्—
तर्ही' ल्यर्थः । यद्वा सौगतैस्सामान्यापलापात् संवेदनास्पदं सर्वं ससामान्यं न
चेत्, संविदः कथमप्यनुगमायोगादैकैकसंविदैव सहोपलम्भनियमो वाच्यः; स चा-
संभवीति विशिष्टार्थः । अयमर्थः आ. सि. ५१ पु. । ३. शङ्कते सहेत्या-
द्यर्थं सप्तकेन । 'सहोपलम्भनियमादभेदो नीलतद्धियोः । भेदश्च भ्रान्तिविज्ञानै-
र्दृश्य इन्द्राविवाद्भये' इति बौद्धः । ४. ग्राहकस्यात्मनो ग्राह्याणामर्थानाञ्च भा-

त्मना-स्फुटम् । त्रयं साक्षाच्चकास्तीति सर्वेषामात्मसाक्षिकम् ॥ प्रत्य-
क्षप्रतिपक्षञ्च नानुमानं प्रवर्तते । न हि वहेरनुष्णत्वं द्रव्यत्वादनुमी-
यते ॥ किञ्च हेतुर्विरुद्धोऽयं सहभावो द्वयोर्यतः — तवाहि नत् हि
[तवापि नहि?] (तथाहि — न हि?) संवित्तिस्स्वात्मना सह भासते ॥
'नीलाद्युपप्लवापेतस्वच्छचिन्मात्रसन्ततिः । स्वापादौ भासते, नैवमर्थ-
स्संवेदनात्पृथक् ॥ तेन संवेदनं सत्यं संवेद्योऽर्थस्त्वसन' इति ।
तदेतदपरामृष्टस्ववाग्बाधस्य जल्पितम् ॥ सहोपलम्भनियमो येनैव स-
ति हीयते । यस्मादृते यदाभाति भाति य (त ?) स्मादृतेऽपि तत् ॥
घटादृतेऽपि निर्भातः पटादिव घटः स्वयम् ॥

(इतःपरस्संवित्सिद्धिग्रन्थो नोपलभ्यते)

श्रीभगवद्यामुनमुनये नमः

नमो नमो यामुनाय

नमो नमो यामुनाय



यामुनाय नमो नमः ।

यामुनाय नमो नमः ॥

नम् । १. यस्माद्वस्तुनः यत् ज्ञानम् । तस्मात् ज्ञानविशेषात् । तत् वस्तु ।
२. शत्रन्तात्पञ्चमी । घटं विनापि भासमानात्पटादृते घट इव भातीत्यन्वयः ॥
एतदुपरि सर्वो ग्रन्थो नष्टः । अद्वितीयश्रुतिविमर्श — सत्त्वासत्त्ववाद — तत्त्वमसि-
विचारेभ्यः पश्चात्प्रवर्तितो यो विस्तरेण संविदद्वैतपूर्वपक्षस्तस्य खण्डनमेताव-
तापि न समाप्तम् । प्रत्यक्षानुमित्यादिरूपेण विचित्राणां संविदां प्रमातृभेदा-
द्विषयभेदाच्च भेदं सिद्धान्तारम्भे प्रदर्श्य, तदुपरि सर्वापलापाय प्रस्तुताया अवि-
द्यायास्स्वरूपादि प्रदूष्य, तत्संविदस्सधर्मकत्वादिपि संविदद्वितीयत्वं दुर्वच-
मित्यारभ्य, धर्माणामपोहरूपाणां सदसद्व्यतिरेकप्रसङ्गे प्रपञ्चसदसद्व्यतिरेकमेव
निरस्य, एवं संविद्धर्माणां विषयप्रपञ्चस्य च वास्तवतया सर्वापलापायोगमभिधाय,
पुनर्बौद्धसरण्या संविदतिरिक्तनिरसनाय सहोपलम्भनियमप्रस्तावे तत्खण्डनमत्र
क्रियते । एतत् समाप्य शिष्टं संविदद्वैतपूर्वपक्षिप्रस्तुतांशसमाधानं वक्तव्यमस्तीति ॥

उपक्रमादिलुप्तांशलिप्सया त्रियमादिमा।संविस्तिद्धिर्मातृकादिक्रमाच्चान्ते परिष्कृता ॥
 अभिनन्दन्ति बालस्य स्खलतोपि पदक्रमम्। भ्रान्तेः पुरुषधर्मत्वात्तृप्येदृष्येच्च कःपुनः
 स्वोक्तमप्युज्जयते स्वेन सता दुष्टं परैः किमु । गुणश्लाघिबुधप्रीत्यै गुरुभक्तयोद्यतं मया
 इत्थं विरचितानेकशास्त्रसाहित्यवाङ्मयः।तर्कार्णवाद्युपाख्यो यस्सोऽहं श्रीवीरराघवः॥
 प्रणीतानेकमुल्लास्यप्रबन्धैर्गुणभूषणैः । यतीन्द्रैः प्राज्ञसच्छिष्यबृन्दस्तुतपदाम्बुजैः ॥
 श्रीरङ्गलक्ष्मणाभिरुयैर्यैरस्म्यपरयामुनैः । देशिकैर्बोधिताशेषगूढार्थो यैर्दयाघनैः॥
 लम्भितोभयमीमांसावल्लभाख्यश्च संसदि । एषां षष्ठ्यब्दसंपूर्तिमहसत्कारकाम्यथा ॥
 प्रत्नं सिद्धित्रयं प्रौढं भगवद्यामुनोद्गतम्। सुहृत्संप्रेरितः प्रीत्या परिष्कृत्य स्वकीयया॥
 गूढप्रकाशटिप्पण्या संयोज्याद्य समर्पये । दैवतं ये ममैतेभ्यो गुरुभ्यो रोचतामिदम्॥
 वाञ्छा परं भवति वक्तुमनुक्तमन्यैः एवं विचिन्त्य कथितञ्च परत्र दृश्यम् ।
 दृश्यं न यत् तदपि बाध्यमबाधितञ्च प्राज्ञो न मृष्यति परस्तु न वेत्ति किञ्चित्॥

‘ यतिपतिरवधत्ते यामुनार्यस्त्वयं वे ’ त्यनघनिगमचूडासूरिसूक्तप्रकारा ।

कू तु कृतिरियमीदृक् कुहमज्ञोऽन्यसक्तः कथमपि गुणमन्विष्यात्र तुष्यन्तु सन्तः॥

वेधोजिह्वाप्रवाहिन्यपि भवति कला भारती यस्य यस्य

त्वास्थानं भाति नित्यं निरवधिमहिमाचार्यजिह्वा स देवः ।

सच्चित्तक्षेत्ररूढस्वकचरणयुगीभक्तिवल्लीप्रसूतैः

तत्त्वज्ञानप्रसूनैर्जनमिह निखिलं वासयेद्वाजिवक्त्रः ॥

इति श्री वीरराघवाचार्य विरचितम्

गूढप्रकाशाख्यम्

सिद्धित्रयटिप्पणम् ।

श्रीमते रङ्गरामानुजमहादेशिकाय नमः



॥ शुभमस्तु ॥

॥ श्रीः ॥

टिप्पणपरिशिष्टम्

टिप्पणकटाक्षणोपरि गुरुचरणैरनुगृहीतमिह घटयन् ।

काचित्कमूल - टिप्पणसुव्यक्त्यै वर्तयामि परिशिष्टम् ॥

१-६ नित्यसिद्धैरिति सहेति शेषः । प्रकृत्यादयो नित्यसिद्धाश्चानुविदधतीति ।

३-१ विरुद्धमतय इत्यत्र विरुद्धस्यातय इति, यतो विमतय इति च पा०

५-७ मन इतीति । पूर्वापरानुसारादत्रापि इतिकरणं न युक्तमिव; अथापि प्रामाणिकं यत् मनः तद्व्यतिरिक्ते मनस्वारेणेन मनआत्मवादो वादिभिः कृत इति ज्ञापयितुं तत् ।

६-४ सिद्धान्ते आत्मन्यनुभूत्यात्मकबोधरूपत्वस्यानिष्टत्वात् तत्र ज्ञानव्यवहार-
स्यौपचारिकताया वक्ष्यमाणत्वाच्च बोधरूपत्वानुक्तिः । स्वयञ्जोतिष्मन्तु समन-
न्तरमुच्यत एवेति स्थितनिर्वाहप्रकारः । अत्र अन्येत्वित्यारम्य कृत्स्नमेकं
मतमिति युक्तमिति संभावना । तदनुकूलः द्वितीयं अन्यइति पदं विना
थाठोपि संप्रति लक्ष्यते, ' अन्ये तु ज्ञानानन्दस्वभावमिमं मन्यमानाः अस्या-
श्रयानुकूल्य....स्वाभाविक इती ' ति मद्रनगरराजकीयपुस्तकभाण्डागारकोशे
(R. ४९३३), आन्ध्रमुद्रणे अधस्ताच्च ।

६-८ ज्ञानस्वभावतया ज्ञस्वाभाव्येन । वक्ष्यति चेदं ८८ पु.

६.१० अनुमानस्य श्रुतमननरूपत्वे ततोज्ञानं विशदतरम् । क्वचिदनुमानं
पूर्वमपि निर्देक्ष्यते ।

६-११ अन्तत इत्यस्य भावनाप्रकर्षपर्यन्त इति वाऽर्थः; तथोपरि दर्शनात् ।

७-१ अत्र सिद्धान्त्यभिमतानुपरिमाणत्वस्य शरीरपरिमाणत्वपक्षात्पूर्वं
कथनवत् चैतन्यमात्रेणेति सिद्धान्तिपक्षस्यापि पूर्वं कथनसंभवात् स्वरूपेणेति
पक्षान्तरपरमेवास्तु । श्रुतप्रकाशिकादृष्टं वाक्यं तु आत्मसिद्धौ स्थलान्तरे स्यादिति
अनुभवसरोऽस्ति । परन्तु टिप्पण्याशय एवम् — सर्वत्र सिद्धान्तिपक्षस्यैवान्ते
कीर्तनादिहाप्येवम् । तथाच गुणत्वाद् ज्ञानस्य व्याप्यनर्हत्वमभिमत्यैवात्माणत्वं

वदतां, निलोपलब्ध्यनुपलब्धिप्रसंगादिना परममहत्त्वमनिच्छतां मतं प्राक् 'अ-
णुपरिमाण' इति प्रस्तुत्य, 'पादे मे वेदना, शिरसि सुख' मित्याद्यनुसंधानोप-
त्तयेऽणुत्वत्यागिनां शरीरपरिमाणपक्षमुपन्यस्य, ततः व्याप्यवस्त्वनुरूपपरिमाणर-
हितोपि ज्ञानव्याप्तिस्वाकारात्कृत्स्नशरीरसुखाद्यनुभावी भवितुमर्हतीति सिद्धा-
न्तिपक्षेण निगमनमिति । शरीरपरिमाण इति कुचित्कोशे न । तदा सिद्धान्ति-
पक्षोऽन्ते इति निर्वाधम् ।

७-२ अत्रात्मानित्यत्ववादिनश्चतुर्विधा इति सर्वार्थसिद्धिरनुसन्धेया (जी. १७)

७-४ अत्र चकार एवानुक्तसमुच्चायकः स्वतःसुखित्वादिभिरुक्तं समु-
च्चिनोति । तथातथेति पूर्वोक्तसर्वप्रकारपरामर्शी तद्विकल्पस्यापि परामर्शकः ।

८-३ स्वभावमायेत्यत्र स्वभावं मायेति पा०

८-४ प्रकृष्टसत्त्वरूपमुपादानकारणं निमित्तं जनकं यस्य परिणामवि-
शेषस्य तन्मात्रे नियमेन संकल्पव्यवस्थानुसारेण निर्वाहिता सर्वैश्वर्यमर्यादा यस्य
तादृशमित्यर्थः ।

८-१२ 'विष्णुर्ब्रह्मा च रुद्रश्च विष्णुरेव दिवाकरः । तस्मात्पूज्यतमं
नान्यमहं मन्ये जनार्दना' इति मूर्तिचतुष्टयमात्रग्राहि तात्पर्यचन्द्रिकोद्धृतं
(गी. ८-१३) वचनम् ।

९-७ अनादीत्यादि अनाद्यविद्यारूपोपादानविशेषमूलक इत्यर्थकम् ।

९-८ परमार्थतत्त्वेकत्वश्रुतेरेकं तत्त्वमिति पा०

९-१० विशिष्टभावेन भिन्नत्वम् ; स्वरूपभावेनाभिन्नत्वम् । अभेदो नाम-
न्वय इत्यादिकमवान्तरानेकमताभिप्रायेणापि स्यादित्याहुः ।

९-११ अंशांशिभावलक्षणसमवाय इति पा०

९-१७ स्वरूपविर्भावस्य सिद्धान्तत्वात् अत्र 'लक्षणः' इति न स्यात् ।
सांसिद्धिकानन्दादिस्वरूपाविर्भाव-तदुणानुभवेति समस्तमेकपदं स्यात् ?

१०-१३ द्रमिडाचार्यः वाक्यग्रन्थोपरि भाष्यकर्ता, यस्य भाष्यस्योपरि
वामनटीकेति श्रु. प्र. तो ज्ञायते (श्रीभाष्यद्वितीयश्लोके, लघुसिद्धान्ते च)

१०-१५ टङ्कः प्रशंसितो यतिराजसप्तौ 'निराटङ्काः टङ्कद्रमिडगुहदेव-

प्रभृतय ' इति । एवं वेदार्थसंग्रहेऽपि (१५४ पु.) भगवद्वोधायन-टङ्क-द्रमिड-गुहदेव-कपर्दि - भारुचिप्रभृति....व्याख्यानेत्यादि । ' एवंभूतस्य सितसितनि-बन्धनकारिमध्यप्रवेशनमिह परममुख्यार्थेऽवैषम्येऽप्यन्यत्तान्यथात्वादिना स्यात् । अत्राप्याचार्येति विशेषणेन टङ्कस्यांशतः प्रशंसापि स्यात् । अत्र सितनि-बन्धनकारिणः केचित् ; असितनिबन्धनकारिणश्चान्ये इत्यप्यभिप्रयन्ति ।

भर्तृपञ्चोऽद्वैती स्यात् । तदुक्तमनूक्तं प्रकरणपञ्चिकायाम् (८ प्र.) ' यत्त्विदं प्रपञ्चेन साधितम् प्रत्यक्षादिविरोधेऽप्याग्नायस्य बलीयस्त्वम् । तद्वशेन प्रत्यक्षादीनामेव भ्रान्तता कल्पनीयेति ' इति । ' न दृष्टे द्रष्टारं पश्येः ' (वृ. ३ ४ २) इत्यत्र शाङ्करोपनिषद्भाष्ये प्रपञ्चकृतं व्याख्यानं दूषितमस्ति । तदौचित्यविमर्श-श्चास्मत्कृतपरमार्थप्रकाशिकाग्रन्थे (१७४ पु.) कृतो द्रष्टव्यः ।

भर्तृमित्रं मनसिकृत्यैवादौ श्लोकवार्तिके, ' प्राथम्येन हि मीमांसा लोके लोकायतीकृता ' इति, ' इममेव च संस्कारं श्रोत्रप्रहणकारणम् । केचित्तु पण्डितं मन्याः श्रोत्रमित्यभिमन्वते (१-६-१३०) इति चोक्तमिति न्यायपरत्वा-करादवसीयते । तदयं नित्यनिषिद्धयोरिष्टानिष्टं फलं निषेधति, श्रोत्रेन्द्रियञ्च यथा-वन्नेच्छति । वेदान्तवादोऽस्य कीदृश इति विमृश्यम् ।

भर्तृहरिः स्फोटस्थापकः शब्दाद्वैतवादी ।

ब्रह्मदत्तो भेदाभेदवादीति परमतभङ्गे भास्करभङ्गाधिकारे । सर्वार्थसिद्धौ च जीवसरे (१६) ब्रह्मदत्तादिभिरुक्तं जीवानां स्वरूपतस्सृष्टिसंहतिविषयत्व-मिति । तदयं यादवप्रकाशतुल्यः ।

११-२ ' बुद्धीन्द्रियशरीरेभ्यो भिन्न आत्मा विभुर्ध्रुवः । नानाभूतः प्रति-क्षेत्रमात्मवित्तिषु भासते ॥ ' इति पञ्चिका (त. प्र.) । अत्रोक्तं वित्तिभास्यत्वादि ' अन-न्यसाधन ' इत्येतद्विवरणादौ निराकरिष्यते । एतदात्मसिद्धिकृता देहेन्द्रियादिभेदप्रति-पादनसरणिर्नन्दीश्वरकृते प्रभाकरविजयेषु । विशिष्य देहेन्द्रियविषयमात्रे, न केवलं प्रमेयतः, पदवाक्यपरिस्थितितश्च बहुलमनयोस्संवादो विशिष्टमस्ति । परन्तु नन्दीश्वरग्रन्थादत्र गाम्भीर्यं संदर्भसौष्ठवमधिकांशबोधनञ्चापह्नोतुमशक्यम् । न-न्दीश्वरश्च शालिकनाथ - भवनाथरूप नाथद्वयादर्वाचीन इति ' नाथद्वयात्तसारे '

इति तच्छ्लोक एव दर्शयतीत्यलमत्राल्पके विस्तरेण ।

११-१७ तथेहापि इति पूर्वस्थितस्य 'ग्रहणनियम' इति वाक्यसमनन्तरं पाठः स्थितस्स्यात् ।

१२-७ अपिचेति वाक्यं काठिन्यानेकान्तनिगमनानन्तरं स्यादिति प्रथममालोचितम् । अथापि स्थितमनुसृत्याऽऽशयविशेषः टिप्पणेऽदर्शितः । प्रभाकरविजये त्वयमंशस्ततः पश्चादेव लक्ष्यते ।

१३-१५ अहं जानामीतिस्थाने अहमिदं जानामीति स्यात् ? । [(४७-४)

१५ ३ प्रतायमान इत्यत्र प्रतीयमान इति पा. १ तथैव च नीतिमाला -

१५-७ भवन्तिचेत्येतावन्मात्रोक्तावपि प्रयोगा इत्यर्थसिद्धम् । ईदृशसूक्तिशैल्या ईश्वरसिद्धौ बहुलमुपलम्भात् ।

१५-९ स्फुटत्वादिति । भेदप्रतिभासाभावेपीति शेषः ।

१६-१ 'यथा घटोऽयमिति प्रतिभास' इति प्र. वि. । 'यथाऽयं घट इति प्रतिभास' इति आत्मसिद्धावेव पा० क्वचित् (डि. १५२८४)

१७-२१ अत्र गुणपदमद्रव्यार्थकम् । अतश्च कार्यत्वे सतीति मूलोक्तसार्थक्यं रूपत्वादीति टिप्पणसांगत्यञ्च ।

१९-६ प्र. विजये, 'अतएव वचनं सत्यतपसः, द्रष्टृश्चक्षुषो नास्ति जिह्वेति' इति, 'यत्तु सात्यतपसं वचनं तत् शरणागतपरित्राणस्यावश्यकर्तव्यतामन्यथा च व्याधस्य प्राणयात्रापत्तिश्चालोच्योक्तमिति न दोष' इति च । श्रीवराहपुराणे (९८ अ.) 'यदि तं दर्शयाम्यस्मै वराहं हन्यते तदा । नो चेत् कुटुम्बः क्षुधया सीदत्यस्य न संशयः', 'दृष्टश्चक्षुर्निहितं जङ्गमेषु जिह्वा वक्तुं मृगयौ तद्विसृष्टम् । द्रष्टृश्चक्षुर्नास्ति जिह्वेह वक्तुं जिह्वायास्स्यात्तत्त्वतोऽस्तीह चक्षुः' इति । अत्रैवं शुद्धपाठस्स्यात्, 'द्रष्टृश्चक्षुर्निहितं जङ्गमेषु जिह्वा वक्तुं मृगयो ! तद्विसृष्टम् । द्रष्टृश्चक्षुषो नास्ति जिह्वेह वक्तुं जिह्वाया वेत्येवम् ।

२१-१९ तस्य चेत्यादि । अत्रायं (प्र. प. तत्त्वा-) ग्रन्थोऽनुसंधेयः, 'तच्चात्ममनस्सन्निकर्षाख्यम् । तस्य चासमवायिकारणं मानस एव परिस्पन्दः ! तस्याप्यात्ममनस्सन्निकर्षान्तरमात्मसमवेतं प्रयत्नमदृष्टञ्चापेक्षमाणमसमवायिकारणम् ।

अयन्नादृष्टयोश्चात्ममनस्सन्निकर्षान्तरमेवेत्यनादिरेषा कार्यकारणपरम्परा 'इति । आत्मभिद्विप्रन्थे तु मनःस्थाने इन्द्रियमेवोक्तम् । टिप्पणे तद्वेतुरित्यस्य विषय-संप्रयोगरूपविशेषणांशहेतुत्वोक्तिरात्मनो विभुतयाऽऽत्मेन्द्रियसन्निकर्षस्य सूत्रपाद-त्वामिप्रायेण । विशेष्यभूतेन्द्रियसंप्रयोगपरत्वमेव वाऽभ्यु; तस्यापि क्रियाजन्य-तया प्रकृतग्रन्थ इवार्थवर्णनसंभवात् ।

२३-१४ उपनिषद्वाक्यमिदं १०३ पुटे उदाहरिष्यते । तत्र धर्मभूतज्ञान-परत्वे मनःपदं स्वरसम् ।

२६-१२ सत्तायां रूपे चेत्यत्र, 'उपलभ्यमान' इत्यादिपूर्ववाक्यांशानु-शङ्गः । प्रकाशत इतीति । प्रकाशत इति पदार्थघटकः प्रकाशस्संविन् । तत्सबन्धाद्धटः प्रकाशत इति व्यवहारः । सैव चानुभूतिः । अतः अनुभूतिः प्रकाशत इत्यत्र न प्रकाशः कर्तृभूतानुभूत्यतिरिक्त इति ।

२६-१८ (प्र. प. तत्त्वा —) 'सैव परं वेदित्री भवतु । कृतमन्येन बोद्धा' इति पूर्वम्, पश्चात्तु, 'बुद्धिरेव वरमस्तु; अलं बोद्धेति यदुक्त' मिति च पर-मिति वरमिति च दृश्यते ।

२७-३ अप्रकाशात्मन इत्यादि अद्वैतिभिरुच्यत इति प्र. प. त. प्रकरणे ।

२८-९ विज्ञानलक्षणेति प्रायिकः पाठः । विज्ञानलक्षणेति क्वचित् (R. ४५९७) । प्र. विजये (९०) 'विज्ञानलक्षणसंतानस्थागितया' इति, 'अथ विज्ञानलक्षणानां भेदेऽपि सौसादृश्या' दिति च लक्षणपदं क्षणापदञ्चोपलभ्यते । बौद्धाः स्वलक्षणपदेन व्यक्तिस्वरूपं व्यवहरन्ति । योगसूत्रे (३-१-३) लक्ष-णपदमतीतवर्तमानाद्यवस्थापरं दृष्टम् (भावागणेशवृत्तौ) । अतो विज्ञानलक्ष-णेति पाठप्रमाण्ये अतीताद्यवस्थविज्ञानव्यक्तीत्यर्थः स्यात् ।

३२-७ स्वतस्सच्चेत् सदास्तीति यथाश्रुतान्वय एव वाऽभ्यु ।

३३-१७ इति वक्तव्य इति । इतिवस्तुस्थितिरिति तथैव प्रमेये वक्तव्ये इति आवत् । इति निर्देशः = इतिप्रतीतिसंपादकवाक्यनिर्देशः ।

३४-६ शब्दार्थग्रहणेति अस्य शब्दस्यायमर्थ इति ग्रहणेत्यर्थः; शब्दार्थ-संबन्धग्रहणेति यावत् । [पाठस्यात् ।

३५-५ तद्विकारादित्यनन्तरं सन्तीत्यत्र 'सर्व' इति वा 'सन्तु' इति वा

३७-२ अहमिदमन्वभूवमिति अहमर्थस्य कर्तुरिदमर्थस्य कर्मणश्चैव पूर्व-
परकालस्थायिता प्रतीयते । अनुभूतिस्तु अनुपूर्वकभूधात्वर्थः । नास्याः कर्तृकर्म-
पदार्थता । अनुभूतेर्नित्यत्वे प्रतिसंधानसामञ्जस्यादनुभूतेरात्मत्वं सुस्थमिति परा-
शयः । प्रतिसंधातृनित्यत्व एव तु प्रतिसंधानसामञ्जस्यम्, नत्वप्रतिसंधात्रनु-
भूतिनित्यत्व इति न तस्या आत्मत्वमिति । 'कर्मत्ववत् कर्तृत्वमपि दुर्घट' मिहि
भाष्यानुसारात् अत्र कर्मेति दृष्टान्तार्थम् ।

३७-११ अवभासयन्नयं प्रत्यय इत्येतावत्स्यात् । अहमित्यधिकम् !

३८-२४ कर्तृत्वादिति । अहमप्रत्ययगोचरत्वादित्यपि हेतुः ।

४७ ९ अतत्प्रत्ययदर्शनादित्यशुद्धम् । तत्प्रत्ययदर्शनादिति वा पाठस्यात् ।

५१-२६ ननु जडे व्यभिचार इति कथं सुवचम्, नीलादेर्जडस्य पक्ष-
त्वात् । सत्यम्-जडत्वादेस्संविदि बौद्धैः प्रतिषिद्धत्वाज्जडस्य पक्षावे बाधस्यादिति
नीलत्वादिना पक्षता, न तु जडत्वेनेत्युक्तौ जडत्वेन जडेपि हेतुसत्त्वाद्व्यभिचार
इति तात्पर्यम् ।

५४-१३ 'न च भेदोपि सिद्धिमन्तरेणे'त्यत्र, नचाभेदोपि सिद्धिमात्रेण इति,
'नचाभेदोपि सिद्धिमन्तरेणे'ति वा पाठस्यादित्यप्याहुः ।

५४-१६ प्र. प. प्रमाणपारायणे, 'अप्रकाशात्मकस्यैव प्रकाशव्यतिरिक्तस्य
प्रकाश इति प्रकाशादेव सिद्धम्' इति ।

५५-६ न ज्ञेतिमात्रमित्येतावदेव पाठस्यात् । तथेत्यधिकम् । [र्थितम् ।

५८-७ अत्र अपीति न स्यादिति मन्यते । स्थितं तु कथञ्चिद्विष्णवे सम्-

५९-१ ननु सपक्षसत्त्वमप्यन्वयव्याप्तिग्रहोपयोगित्वान्न प्रकृतेऽपेक्षितमि-
त्यत्र व्यतिरेकव्याप्तेर्दुर्ग्रहत्वमाह नचेति । दुष्करत्वादिति । अनुकूलतर्कश्च
व्यतिरेकव्याप्तौ दुर्वच इति भावः ।

६०-६ तदसंवातत्वस्य चेति चकारः कुचिन्न ।

६१ २६ 'तलमध्यस्यन्ति, अवाङ्मुखीभूतमहेन्द्रनीलमणिमयमहाकटाह
कल्पामेत्यर्थ' इति भामती ।

६३-१ पातञ्जलयोगभाष्ये (२-१८) 'यथा जयः पराजयो वा योद्धृष्ट

वर्तमानः स्वामिनि व्यपदिश्यते; स हि तत्फलस्य भोक्तेति — एवं बन्धमोक्षौ बुद्धावेव वर्तमानौ पुरुषे व्यपदिश्येते; स हि तत्फलस्य भोक्ते' ति ।

६३-१० व्यतिरेकानुमानेति । देहादि व्यतिरेकसाधक-दूषितावशिष्टप्रस्तुत सांख्यहेतुपरतया वाक्यमिदं टिप्पणे व्याख्यातम् । देहादिव्यतिरेकसाधक-तत्त-द्वादिसंमतान्वय्यादिसर्वानुमानदूषणपरतयापि शक्यं व्याख्यातुम् ।

६६-४ प्र. वि. (९५ पु.) ' तर्हि चाक्षुषं रूपं, श्रावणशब्द इत्यादी-न्द्रियविशिष्टव्यवहारा ' दिति ।

६६-११ प्रथमत्राक्ये चेतश्चलनमिति अनन्तरत्राक्ये तच्चलनमिति च स्थितम् । लेखकप्रमादात्तु तयोर्व्यत्यास आपतित इयूह्यते ।

६६-१४ अत्र निरंशस्येतिस्थाने निरङ्कुशस्येति पाठः तालकोशे 'ङ्कु' अक्षरोपरिकृतनिरासचिह्नानवलोकनकृतः ।

६८-४ अत्र ' मानसप्रत्यक्षश्चात्मप्रा (ह्य) हि अधोनिरस्त ' मिति पाठः स्यादिति पूर्वमालोचितम् । स्थितसमर्थनं टिप्पणे कृतम् । मानसप्रत्यक्षत्वमित्यस्य मानसप्रत्यक्षसिद्धत्वमित्यर्थः मानसं प्रत्यक्षं यस्येति बहुव्रीहिं विना न सुलभः । परन्तु पूर्वमपि (६५) तथा प्रयोगोऽस्ति । अत्र ग्राह्येत्यक्षरं पूर्वं संयोज्य, ' मानसप्रत्यक्षप्राह्यत्वश्चात्मनो धीव्यभिचारनिरस्त ' मिति स्यादित्यपि तर्कयन्ति । अत्र आत्मप्राह्येत्यनन्तरं धीत्यतः प्राक् अक्षरभ्रंशचिह्नं क्वचिदस्ति (१५९८७)

६८-५ अत्र ' स्वपरवेद्ययोरनतिशय इत्यत्रातिशयपदेन पूर्वोक्तस्य संदेह-प्रतिभटत्वरूपातिशयस्य ग्रहणे नन्वित्यादिसमनन्तरवाक्योच्यमानेन स्वसमवे-तबोधोत्पत्तिरूपविशेषेण वथाश्रुते संदेहनिवृत्त्युपपादनायोगात् टिप्पणे अनु-मितेत्यादिपूर्वग्रन्थः पूर्वोक्तातिशयानिर्वाहदोषपरिहाराभिसंधिपूर्वक इत्यभिधायत्त विवक्षितोऽतिशयोऽन्य इत्युक्तम् । अस्तु वा पूर्वोक्तातिशय एवात्र विवक्षित इति । एवञ्च अनुमितेत्यादेस्तथावतरणं मा भूत् । नन्वित्यादिग्रन्थतात्पर्यनिवृत्त्यर्थम् — स्वपरवेद्यस्थले हि स्वस्मिन् बोधः, परस्मिन् बोध इति विशेषोऽस्ति । तथाच परगतबोधस्य स्वयं ज्ञाततालिङ्गानुमान-मानसप्रत्यक्षान्यतरप्राह्यत्वायोगेपि स्वगत-बोधस्य तथाग्रहणसंभवात् षाटित्येव तद्ग्रहणस्वीकारात् क्षणविलम्बस्य दुर्ज्ञान-

त्वाच्च न कश्चिदोष इति ।

६९-१७ अत्र वित्तिजनकसामग्र्येव वित्ति वेदितारश्च भासयतीति प्राभा-
कराशयः । [मूलं व्यङ्ग्यम् ।

७०-१४ आत्मसत्तैवेति पाठमपीह मन्यन्ते । तदापि टिप्पणोक्तद्वितीयरीत्या

७१-१२ अत्र तालकोशे 'स्वतन्त्र एतेति विलिख्य 'न्त्र' अक्षरोपरि नि-
रासचिह्नं निक्षिप्तम् । तदनवधानेन तदक्षरमपि गृह्णद्भिः स्त्रीलिङ्गानुसारेण स्व-
तन्त्रैवेति शोधयित्वाऽन्यत्र मुद्रितम् । स्वत एवेत्येव पाठः ।

७१-२२ अयमत्रावतारिकार्थः - यो हि यत्संविद्विषयो न भवतीति
पूर्वोक्तसामान्यमुख्यासौ हेतुकोटौ वेद्यत्वे सतीति विशेषणमिष्यते । तथा च
घटवित्तितादाश्रयावित्यनुमानं हेतौ वेद्यत्वविशेषणमन्तरा दुर्वचम् । तद्विशेषणे च
स्वरूपासिद्ध्या न प्रकृतसाध्यानुमानसंभव इति ।

७२-१ उपरि आश्रयप्रतियोगीति प्रतियोगिपदेन विषयग्रहणेऽप्यत्र प्रति
योग्यवच्छेदायेत्यत्र तत्पदेनात्मग्रहणं टिप्पणाभिमतम्, अन्ययत्किञ्चिद्भाने आत्म
संबन्धस्यापेक्षितत्ववर्णनापेक्षया स्ववैशिष्ट्यभाने स्वसंबन्धापेक्षावर्णनमुचित-
मिति कृत्वा । अस्तु वा विषयवैशिष्ट्यमेव प्रतियोग्यवच्छेदः स्वारस्यात् । संविदो
न स्वप्रकाशायात्मापेक्षा, किन्तु विषयसंबन्धायेति । तथाच भाष्यम्, 'स्वसं-
बन्धितया ह्यस्यास्सत्ता विज्ञप्तितादि चे'ति ।

७२-१० वरमिति पाठे अश्रयितुमित्युचितमिव । परन्तु प्रकरणपञ्चिकादौ
बहुलमार्दशः प्रयोगः । [च द्रष्टव्यम् ।

७३-६ एतत्कारिकाविवरणं तत्त्वटीकायां (२७५) न्यायकुलिशे (७५ पु.)

७३-१५ स्वापरोक्षायेति पा० ।

७५ १२ अमूर्तस्येति कचिन्न ।

७६-७ प्रकाशकत्वेत्यत्र अर्थविशेषप्रकाशकत्वेति पाठो भाव्यते ।

७९-२ भ्रष्टमुत्तरार्धं 'चित्तैवान्यव्यवच्छेदे कृतश्शक्त्यन्तधावन' मिति
रीत्या स्यात् ।

७९-१० वरमित्येव तालपाठः ।

८०-१० संभवतीत्यत्र संभवीति पा० ; [प्राप्तेति स्यात् ?

८१-६ तद्भावभावित्वस्येत्युपरितनपदानुसारेणात्र अभावप्राप्तेत्यत्र भाव-

८५-१ शरीरधारणेति पाठस्यात् । स्थितं योजितं टिप्पणे ।

८५-५ निवृत्तेः संप्रज्ञातेत्येव सर्वत्र पाठः । निवृत्तेरित्यत्र वाक्यसमाप्तौ असंप्रज्ञातेति पाठान्तरोहो दर्शितः । तथावाक्यसमाप्तावपि संप्रज्ञातेत्येव पाठ-
रक्षणाय मध्ये 'अत' इति पदमुचितं तर्कितम् ।

८५-८ प्रत्यवमर्शाच्चात्र दर्शितप्रकारा योगभाष्ये (१-१०) द्रष्टव्याः ।

८७-११ अर्थान्तवर्तिन इति अन्तरवर्तिन इति च पा०

८९-४ संगीयेतेतिस्थाने 'स गीयेते' ति स्यादिति दर्शितम् । संप्रति 'संगीयेते' ति स्यादित्यालोच्यते; यथा (प्र.प.३) 'मीमांसकैरपि संगीर्यत' इति ।

९१-२ आशङ्क्यपरिहारमिति पाठान्तरं अशङ्क्यपरिहारमिति शोधितम् ।

१०८-१ 'रसनादिभिः रजतातिवृत्ते' त्यत्र रसनादिभिरजातातिवृत्तेति कृतं
शोधनं 'केनचित्तालकोशेनापि (५०७२) रक्षितम् । एवमेव -

,, ४ 'अपेक्षितार्थसन्निकर्षसहकारिविरहे' इति समस्तपदसंभावना
'अपेक्षित सन्निकर्ष सहकारिविरह' इति (डि. १५२८४) कोशीयपाठदर्श-
नेन स्थैर्यमर्हति ।

१०९-१८ अत्र 'एषा च दिक् क्रमेणान्यावयविभ्योऽवतरन्ती आद्वयणुक-
मवातिष्ठत' इति प्र. प. वचनं स्मार्यते ।

११०-११ अत्र टिप्पणे तनुशब्दविषयविमर्शात्काशकल्पन कतरशब्दग्रहणे-
ऽर्थकेशोऽनधिक इति श्रीभाष्यव्याख्यालोडनेन विमर्शार्थम् । न तु तनुशब्दो-
ऽनुपपन्न इत्याशयेन; न्यायवार्तिकतात्पर्यटीकायां (४ १-२१) 'तनुतरुमही-
धर', 'तरुमहीधर', 'तनुभुवनादि' इति नानारूपप्रयोगदर्शनात् ।

११२-२ कार्यत्वसाध्यकत्वे शक्यक्रियत्वमुपाधिः; चेतनाधिष्ठितत्वसाध्यकत्वे
शक्यज्ञानत्वमुपाधिरिति नयविवेके (१९४) प्रभाकरविजये (८२, ७९) च ।
अत्र चेतनकर्तृकत्वे साध्ये उभयमुपाधिरुच्यते ।

११७-१३ अधिष्ठातृदेहानुप्रवेश इति अधिष्ठात्रन्तरानुप्रवेश इति च पा०

११७-१६ अस्वेकतत्त्व संबद्धस्याधिष्ठानेत्यत्र, 'नह्येतत् । किन्तु तदसंबद्धस्य तदधिष्ठाने ' ति प्रक्षेपबहुले कोशे पाठः ।

१२०-६ प्रकृतिशब्द उपादानार्थकः ।

१२४-२ क्वचित्तालकोशे त्रत्यर्थस्येति पाठः । अन्यत्र सर्वत्र 'वत्यर्थस्ये'ति ।

१२७-४ जन्ययोगात् जनेरुत्पत्तेरयोगात् ।

१२५-६ प्रधानसंख्येयः संख्यायामित्येव सर्वत्र पाठः ।

१२८-१५ वर्तिन्शब्दस्य पृथक्प्रयोगस्माधुश्चेत्, तदा पूर्वं पश्चाच्च सिद्धान्तिवाक्यम् ; इयं तु कारिका शङ्कितुरिति टिप्पणोक्तरीतिः । अस्माधुश्चेत् — 'वर्तिताः' इति शोधनीयं स्यात् । एवञ्च, 'ज्ञानानन्दादिशब्दाः न (नो) (किं) न सतस्सद्वितीयते'त्युत्तरार्धं शोध्यम् । तदात्वियमपि कारिका सिद्धान्तिन एवेति ।

१४१-११ स्वैरित्यादिकारिका शतदूषण्यां ६१ वादेऽन्ववादि ।

अर्थानुवादश्चतदूषणीस्थः प्रागेव सिद्धेरुपदर्शितोऽस्याः ।

शब्दानुवादाः स्वयमेव दृश्या ये न्यायसिद्धाञ्जन आत्मसिद्धेः॥

उपोद्घातं पृथग्द्रष्टुमुत्सहन्ते न वैदिकाः ।

तत्तत्सिद्धिमुखेऽन्तश्च तदर्थोऽतो व्यभज्यत ॥

न यत्र चिह्नं निरदेशि किञ्चिन्न टिप्पणादावपि यद् व्यचारि ।
तत्रान्यथापाठ इह प्रकृतस्तालानुरोधादिति भावनीयम् ॥

स्वैरं न पाठोऽन्यथितो मयेह प्रदर्श्य दृष्टां स्थितिमन्यरीतिः ।
यथार्हभावेदि मनाक् अशेषं धिया च कोशैर्विमृशन्तु सन्तः ॥

यद् ब्रह्मसिद्धिः स्फुटमिष्टसिद्धिर्नैकैकर्म्यसिद्धिश्च निरस्यतेऽत्र ।
विमृश्यते तन्त्रमपञ्चिकादिग्रन्थश्च तत्तादृगिहाभिनन्द्यम् ॥

श्रीमते रङ्गरामानुजमहादेशिकाय नमः ।

श्रीमते हयवदनपरब्रह्मणे नमः ॥

॥ शुभमस्तु ॥



आ क र सू ची



पु.	आ.
अकायमव्रण	६३ ई. उ. ८
अथयोवेद	५५ छा. ८.१२.३
अनुभवाद्	९८ न्यायतत्त्वे
अक्षयं	२३ छा. ६.५.४
अप्रामाण्य	३० सुरेश्वरवार्तिक?
अभावप्रत्य	८६ यो. सू. १.१.०
अविभागो	२७ बौद्धग्रन्थे ?
अस्मत्प्रत्यये	४६ ?
अहमेवच	४७ अ. शिरसि.
अहं बीज	४७ गी. १४.४
आत्मज्योति	१०३ बृ. ६.३.६
आत्मधर्म	७६ ?
आत्मनश्चे	४० नै. सि. २.३.२
आदावन्तेपि	१२७ ?
आपोमयः	२३ छा. ६.५.४
इच्छाद्वेष प्र	५६ न्या.सू. १.१.१०
इच्छाद्वेषस्तु	१०१ गी. १३.६
इन्द्रियाणां	९५ म. स्मृ. २.२.९
उदरमन्तरं	१२५ तै. आन. २.७
एकमेवा०	१२१ छा. ६.२.१
एतावानस्य	१२५ पु. सू.
एवमेवास्य	५५ प्र. उ. ६.५
एषहिद्रष्टा	,, प्र. उ. ४.९
कतमआत्मेति	५५ बृ. उ. ३.७
कामस्संकल्प	१०१ बृ. ३.५.३
क्षीयन्ते	७० मु. उ. २.२.९

पु.	आ.
चेतनाधृ	१०२ गी. १३.६
जानात्येवा	१०३ बृ. ४.४.१४
जीवापेतं	६२ छा. ६.१.३
ज्योतिषामपि	१०३ इतिहा०
ज्ञोत एव	१०३ ब्र. सू. २.३.१९
तत्त्वमसि	१२७ छा. ६.८.६
तथाहेय	१०३ श्रीविष्णुधर्मे १०३
तदस्य	९४ गी. २.३.७
तदाविद्वा	७० मु. उ. ३.१.३
तद्वैतत्प	४७ बृ. उ. ३.४.१०
तद्यथेहै	७० छा. ८.१.६
तरतिशो	५ छा. ७.१.३
तस्माद्वा	५५ तै. आन. ४
तानिसर्वाणि	१०२ वि.पु. १.२.२.८६
तेषामहं	४७ गी. १२.७
देववैकारिकाः	६० वि.पु. १.२.४७
द्रष्टृश्चक्षु	१९ व.पु. ९८
नजायते	६३ गी. २.२.० विप-
इचिदितिपाठे	- क उ. २.१.१८
नपश्यो	५५ छा. ७.२.६
नविज्ञातुः	१०२ बृ. उ. ६.३.३०
नहवसं	६३ छा. ८.१२.१
नहिद्रष्टु	१०२ बृ. उ. ६.३.२३
नह्यजं	३५ इष्टसिद्धि
नाशकद	१२५ केनोपनिषदर्थः
नास्यकृतः	७० मु. उ. १.२.१२

पु. आ.	पु. आ.
नास्यामेयो ३५ इष्टसिद्धि	यानुभूति ३० इष्टसिद्धि प्रथमका-
निर्वाणमय एव १०३ वि.पु. ६.७.२२	योनिमन्येप्र ६३ क. उ. २.५.७
नोपजनं १०३ छा. ८.१२.३	योयं विज्ञान ५५ बृ. उ. ६.३.७
परागर्थ ३० सुरेश्वरवार्तिक?	लिति ५६ पा. अ. ७.१.१९३
पराश्वि ६४ क. उ. २.४.१	वाचारम्भ १२५ छा. ६.१.४
पादोस्य १२५ पु. सू.	विज्ञातार ५५ बृ. उ. ४.४.१४
पृथगात्मानं ५ श्वेताश्व १	वेदान्ताना ३० सुरेश्वरवार्तिक?
पृथिव्यापः १३ बृहस्पतिसू.	वेदाहं सम ४७ गी. ७.२.६
प्रज्ञानं ब्र. ५६ ऐ. उ. ३.१.३	शुद्धं तत्त्वं २७ अद्वैतिग्रन्थे ?
बहुस्यां ४७ छा. ६.२.३	श्रूयताञ्चा ४८ वि. पु. ६.७.००
ब्रह्मविदा ५ तै. आन १	सईक्षत ४७ ऐ. उ. १
मनसैतान् २३ छा. ८.१२.५	सउत्तमः ५५ छा. ८.१२.३
मनसैवज ,, वि.पु. ५.२२.१५	सएतेन ५६ ऐ. उ. ३.१.३
मनोऽस्य ,, छा. ८.१२.५	सएषनेति ६३ बृ. उ. ६.५.१५
महाभूतान्य ४८ गी. १३.५	सत्यं ज्ञान ५६ तै. आन १
मानंस्वयंप्र ३२ ?	सयथासै १०३ बृ. उ. ६.५.१३
मेरोरिवाणु १२५ ?	सवा एष ,, छा. ८.१२.५
यत्रान्यन्न ,, छा. ७.२४	संघातप ५९ सां. का. १७
यथानक्रिय १०३ श्रीविष्णुधर्म १०३	संविस्सैवे ३० सुरेश्वरवार्तिक?
यथोदपान ,, ,,	सोऽन्यं कामं २३ महोप
यदाचितिरे ६२ पा. यो. सू. भा. २.९	स्मृतिर्नवा ३२ इष्टसिद्धि *
यस्मात्क्षरम ४७ गी. १५.१८	स्वेनभासा १०३ बृ. उ. ६.३.९
यस्यपृथिवी १०२ बृ. उ. ५. ७	हन्ताहमिमाः ४७ छा. ६.३.२

* ३-४ - (पु. ३९४) 'नष्टेप्यर्थे तत्स्मृतिदर्शनान्न सार्था स्मृतिः । कथं तत्स्मृतिस्तं विनोति चेत् - तदाकारत्वात् ' इति । अत्र व्याख्या, ' इतश्च स्मृतिर्न बाह्यालम्बनेत्याहे ' ति ।

सिद्धित्रय - टिप्पण - परिशिष्ट-

निर्दिष्ट नाम सूची

(गीतापुराणोपनिषद्विषयनामसूचनं तु न)

(१)	पु.	पु.
इष्टसिद्धि. 25. 35. 106.	न्यायतत्त्व, 1.2.13.28.66. 69. 98	
सौ. नै. सि. 40. 45. 47. 106.	न्या. सि. 2. 11. 17. 44. 93. 99.	
ब्रह्मासिद्धि - 106. 129. 139. 140.	श्रु.प्र. 2.113,121.124. 133. 141	
न्या. वा. ता. टी. 153.	तत्त्वटीका, 27. 121. 140. 152.	
न्यायद. 20. 32. 56. 110.	मीमांसा, 19. 28. 42.	
योगसूत्र. 47. 78. 86. 149.	नयविवेक, 107. 110. 153.	
व्याकरण, 15. 56. 62. 63. 98.	शास्त्रदीपिका, 42, 69. 89. 139.	

पु.	पु.	आ. प्रा. ११५. ११७
वैशे. द. १३.	कूरनारा.भा. ७४.	सर्वार्थासिद्धि. १४७.
बार्हस्पत्य १३. १७.	प्रश. भा. १०७.	रहस्य, त्र. सा. ४.
योमभाष्य. ८६. १५०.	परं. मत. भंग. १४७	तत्त्वकौमुदी. ५.
वेदार्थ. सं. १४७.	कुसुमाञ्ज. १०५. १११	मूलभावप्र. १३७.
ता. चन्द्रि. १४६.	न्यायरत्नाकर. ११३	न्याय. कुलिश. १५२.
ग्रन्थकर विजय. 107. 117. 147. 148, 149. 151. 153.		
ग्रन्थकरण पञ्चिका. 40. 110. 115. 131. 147. 148. 149. 150.		
श्रीभाष्य. 2.3.6. 10.28.32, 100. 106. 110. 115. 116. 121.150.152.		
श. दू. 121. 122. 123. 124. 125. 126. 128.131.132.133.136.138.		

(२) बादरायण - द्रमिडभाष्यकार - श्रीवत्साङ्कमिश्र - आचार्यटङ्क - भर्तृप्रपञ्च - भर्तृमित्र - भर्तृहरि - ब्रह्मदत्त - शङ्कर-श्रीवत्साङ्क-भास्करादि: १०.१४६.१४७		
बोधायन. १. ६.	तद्वातिककार ३०.	चोलनृप. १२४.
नाथमुनि. १.	अक्षपाद. १९.५०.७९	शौनक. १०३.
नि. महादे. ३.	पाणिनि. ६२.६३.७८	कूरेश. १०.
सत्यतपा: १९.	पतञ्जलि: ६२.८८	नन्दीश्वर. १४७.
प्रकटा: २७.	कणभक्ष. ७९.	शालिकनाथ. ,,
ग्रन्थज्ञा: २७. ६२.	मनु. ९५.	भवनाथ ,,
त्रिमुक्तात्मा. २८.	सूत्रकार. १०३.	सुरेश. ४०.

कारिका सूची

आत्मसिद्धि

प्रकृति.	१
विरुद्ध.	४
देहेन्द्रि.	११
अत्र प्रति	१३
अपरार्थ.	१६
अस्फुट.	११
उत्पत्ति.	१८
सच्छिद्र.	११
निरस्तो	२५
सिद्धिश्चे.	३६
शान्ताङ्गा.	४०
व्यङ्ग्य.	४१
करणा.	४३
अतः प्र.	४८
किमप्रका.	५२
इति संदि.	५३
अचित्त्व.	६४
अपवृ.	७०
धर्माध.	११
सर्वस्या.	७२
यो यस्य.	११

सजाती.	७३
तदेवं.	११
अत्राहु.	७८
चैतन्या	११
चितिश.	७९
यतः स्व.	८७
स्वतस्सि.	८८
असिद्ध.	९२
सर्वा ह्ये	११
द्वित्वादि.	११
संख्यैक.	९२
आपेक्षि.	११
नातीता.	९४
नित्यत्व.	९६
देशैक्ये.	११
अत ए.	११
किञ्चोदा.	११
स्थानैक्या.	११
भवत्व.	९९
स्वरूपो.	१०१
एवमा.	१०४

अर्थक्रि. १०५

ईश्वरसिद्धि

तत्र क.	१०६
व्यवस्थि.	१०७
प्रत्यक्ष.	११
नन्वेक.	१०९
तथास.	११
किमस्य.	११०
चेतना.	१११
उपादा.	११
कर्मण.	११
आगमा.	११
स्वार्थका.	११२
सुखैक.	११२
असिद्ध.	११३
अत्र ब्रू.	११
तादृशा.	११
प्रत्यक्षं.	१२०
एकोना.	११
एकप्रधा.	११

संविस्तिद्धेः कारिकामयत्वात् बाहुल्यात् तत्कारिकासूची न विधीयते ।

शोधनिका



पुट. प०.

- ४ - १२ तत्साधकः प्रबन्धः पृ-
 ८ - १६ आरोपिताविद्यक [थक्
 ८ - २६ चतुर्भूतिपक्षमुक्त्वा
 ९ - २० सन्मात्रविकृतयोः
 ११ - ८ इतरथा
 १५ - ४-५ तत्रास्मच्छब्दस्या
 २३ - ११ (छा०. ६ - ४)
 २३ - १२ ननु तत्र
 २६ - ३ भावेपि ततः प्रागेव,
 २७ - १८ एवमहमर्थ
 " २५ ग्राह्यग्राह
 २८ - ५-६ समर्थनेन
 २८ - १६ न च सुसदृ
 ३२ - २६ 'युगेव ही' ति
 ४९ - ९ ताऽहमर्थ

पुट. प०.

- ५१ - ९ जडत्वादिभिः
 ५९ - ८ अप्यपोदिता
 ७६ - २६ परामृश्यमानं
 ७९ - २३ अपिचेति
 ८९ - ४ (स गीयेत?)(संगीयेत?)
 १०५ - २४ प्रथमांशैक
 १०९ - २२ सिषाधयिषित
 १२५ - १५ लोहबीजादि
 १२७ - ७ यच्छुतम्
 १३१ - १ जल्पितम्
 १३५ - २४ सार्वज्ञ्य
 " २० सर्वज्ञान्तरासिद्धिः
 १३६ - २३ ब्रह्मास्मीति
 १८६ - २० इत्युपक्रान्त

मुद्रणे मातृकात्वेनोपयुक्तं काश्यां मुद्रितं देवनागरलिपिपुस्तकम् ;
 आन्ध्रलिपिपुस्तकञ्च । श्रीवेङ्कटेश प्राच्यविद्यापुस्तकभाण्डागारस्थो ग्रन्थाक्षर-
 तालकोशोऽध्यान्तमवैक्षि । मद्रनगरराजकीय पुस्तकभाण्डागारस्थिताश्च कोशा-
 स्तत्रतत्र यथावसरं लोकिषत ॥ अस्ति पुनः अण्णामलैविश्वविद्यालये मुद्रितं
 आङ्गलभाषापरिवृत्तिसहितं सिद्धित्रयं प्रायःप्राप्तप्रचारम् ; यस्य मुद्रणे मादृशैरपि
 मूलशोधनादौ यथावसरं नूनमुपकृतम् । परन्तु पृथक् टिप्पणेन सह संप्रति शुद्ध-
 संस्कृतमात्रमुद्रणे प्रवृत्तेन ऐदम्पर्यमधिकं यथावसरं वहता मया भूयः पाठशोध-
 नेन, स्थितपाठार्थं विमर्शनेन, विषयविभजनेन, विशेषचिन्तनेन, प्राचीनग्रन्थ-
 संवादानुवादप्रदर्शनेन च यथाशक्ति प्रेक्षावतां प्रीणनाय सुबहु व्यापृतम् ।
 फलांशे तु सन्तः प्रमाणम् । अधिकं तु सतामादरात् पुनर्मुद्रणे प्रतीक्ष्यम् ॥

अस्य सिद्धित्रयस्य निर्माता श्रीभगवद्यामुनमुनिः कवेरजाभागपरिसर-
प्रख्यात श्रीवीरनारायण (काट्टुमन्नार्गुडि) पुराभिजनस्य बाह्यकुट्टिनिरसनेन
स्वमतस्थापनाय व्यायतत्त्वं शास्त्रं भगवत्तद्वक्तसाक्षात्कारानुभवसंपत्तये योगरह-
स्यञ्च प्रणीतवतो योगिसार्वभौमस्य श्रीभगवन्नाथमुनेः पौत्रः ईश्वरमुनिपुत्रः
चोलराजास्थानपाण्डितं विजित्य प्राप्तार्धराज्यः पितामहशरणादिष्टेन तच्छिष्येण
श्रीपुण्डरीकाक्षसूरिणा स्वाशक्त्यवस्थामालोक्य स्वशिष्य श्रीराममिश्रमुखेन विबो-
धितविशेषार्थस्त्रिदण्डधारी परमतनिरसनादिना परिरक्षितवेदवैदिकः स्वस्य
स्थाविरे श्रीभगवद्रामानुजमनुगृह्य तन्मुखेन स्थापितपुरातनसिद्धान्तः (आङ्गल-
गणनया एकादशद्वादशशतकमध्यकाले लब्धोभ्युदयः); येन हि विजयप्रस्थाने
विशिष्य घोषिताविमौ श्लौकाविति संप्रदायः -

‘ न वयं कवयस्तु केवलं न वयं केवलतन्त्रपारगाः ।

अपितु प्रतिवादिवारणप्रकटाटोपविपाटनक्षमाः ॥ ’

‘ आ शैलाद्रिकन्याचरणाकिसलयन्यासधन्योपकण्ठात्

आ रक्षोनीतसीतामुखकमलसमुल्लासहेतोश्च सेतोः ।

आ च प्राच्यप्रतीच्यक्षितिधरयुगलादर्कसोमावतंसात्

मीमांसाशास्त्रयुग्मश्रमविमलमना मृग्यतां मादृशोऽन्यः ॥ ’ इति॥

एतदनुगृहीताश्च प्रबन्धाः- श्री चतुःश्लोकी, स्तोत्ररत्नम्, आगम-
प्रामाण्यम्, गीतार्थसंग्रहः, पुरुषनिर्णयः, सिद्धित्रयञ्च । अत्र पुरुषनिर्णयस्सर्व-
थैव नोपलभ्यते; शिष्टेषु च सिद्धित्रयादन्ये ग्रन्थाः सामग्रेण लब्धास्सम्यगेव
परिष्कृत्य मुद्रितास्समुल्ललन्तीति साम्प्रतमिदमेव मुद्रयित्वा प्रकाश्यते ।

श्रीभगवद्यामुनमुनये नमः ॥

श्रीरङ्गरामानुजमहादेशिकषष्ठ्यब्दपूर्तिसमये संप्राप्तप्रकाशानि तावत् -

आचार्यानुगृहीतं भेदसाम्राज्यम्, सिद्धित्रयम्, पण्डितप्रकाण्डैस्तच्छिष्यै-
रन्यैश्च विरचितानि तद्विषयस्तोत्राणि, मणिप्रवालमयस्तादिव्यचारतिग्रन्थश्च ॥

॥ श्रीरस्तु ॥ शुभमस्तु ॥

१. एतच्चरित विशिष्य दिव्यसूरिचरितकाव्यादौ द्रष्टव्यम् ।

